
कांदळां फुलतना ... 


' कांदळां ' ह्या श्री . देविदास कदम हांगेल्या १७ कथांच्या संग्रहाचे हातबरप हाद 
मोटे अपेक्षेन वाचलें आनी म्हजी निशेणी जाली ना . कोंकणी साहित्याची साधना करतल्या 
तरणाट्यांमदीं श्री . देविदास कदम हांच्या प्रयत्नांची मुजरत वाखाणणी करची पडटली . 
तांणी बरयिल्ल्या कथांचो पयलो संग्रह गोवा कोंकणी अकादेमीच्या पालवान ' पयलो 
चंवर ' येवजणेखाला उजवाडाक येता ही खोशयेची गजाल . कोंकणी प्रकाशन व्यवसायाक 
अजून आकार येवंक नाशिल्ल्यान अकादेमीचे हे येवजणे वरवीं साबार नव्या लेखकांक 
आपली पुस्तकां उजवाडावपाची संद मेळूक पावल्या . सगलीच पुस्तकां साहित्यीक 
गुणवत्तेच्या कसाचेर तोलामोलाची नासत ; पूण साहित्य विकासाचे प्रक्रियेत असल्या 
साहित्याकूय म्हत्व आसता . कणांनी भांगर पुंजायतलो जाल्यार टनांनी माती उसपुची 
पडटा , तेच भाशेन साहित्य निर्मणेत विविधताय आनी विपुलंताय आयलेबगर तोलाचें 
साहित्य हाताक लागना . 

श्री . देविदास कदम हे सातत्यान कथा बरोवपी एक तरणाटे कथाकार . नेमाळ्यांनी 
छापून येतल्यो तांच्यो कथा वाचतना तांच्या साहित्यीक गुणांची जाणविकाय जाताली . 
तांच्या काय कथांक तर वेगवेगळ्या सतींनी इनामांय मेळिल्ली आसात . कथांचे विशय 
वेंचतना आनी तंत्र आपणायतना लेखकान विविधताय दाखयल्या . ह्या संग्रहांत न्याय 
नीतीचो पांखो घेवपी कथा जशो आसात तशोच बोधकथा , रुपक कथाय आसात . 
मनीस मनांचीं बिंबां दाखोवपी एक - दोन कथांचोय ह्या संग्रहांत आस्पाव जाला . विशय 
आनी तंत्राचे बाबतींत लेखकान नवे नवे प्रयोग केल्ले आसले तरी समाज प्रबोधन 
करपाची लेखकाची तळमळ कथेकणकणी दिश्टी पडटा . 

कथेची व्याख्या तरेकवार लोक तरातरांनी करतात . हांव ते भानगडीक वचना . खंयची 
कथा बरी आनी खंयची वायट हे जण एकलो आपले आवडी प्रमाण थारायता . हांव 
इतलेच जाणा की खंयचीच कथा वायट नासता . थोड्यांक एखाद्री मानवता आनी 
थोड्यांक मानवना , देखून ती बरी वायट म्हणप समा जावचे ना . साडयांच्या दुकानाचेर 
एक साडी विकती घेवंक गेल्ली बायल पन्नास साडयो तपासता , चार पांच पसंत 

करता आनी निमाणे एखाद्री साडी विकती घेता . चार पांच दिसां उपरांत त्याच दुकानार 
वचून पळयलें जाल्यार आमकां कळटा की ते बायलेन पसंत केल्ल्यो आनी नापसंत 
केल्ल्योय साडयो कोणाक तरी आवडून खपिल्ल्यो आसतात . होच न्याय साहित्याकूयं 
लागू जाता . देखूनच जी कथा खंयच्याय एका वाचप्याक मानवता ती बरी कथा अशें 
हांव म्हणन . हो कस श्री . देविदास कदम हांगेल्या कथांक लायलो जाल्यार म्हाका 
दिसता , तांच्यो कथा वेगवेगळ्या कारणांखातीर वेगवेगळ्या वाचकांक मानवले बगर रावच्यो 


नात . 


कथा ह्या साहित्यप्रकारांत आज एक क्रांती घडूक लागल्या . नवे नवे कथाकार 
तंत्राची आनी परंपरेची फास्की मोडून आपले कथेक वेगळे आयाम दिवंक लागल्यात . 
अशा वेळार कोंकणी कथाकारांनी दुसऱ्याचे अनुकरण करपाचे सोडून आपले प्रतिभेक 
उत्स्फूर्त अभिव्यक्ती दिली जाल्यार ते बदलत्या युगाक सुसंगत अशी कथा बरोवंक 
पावतले . ते दिशेन श्री . देविदास कदम हांणी संकोची प्रयत्न केल्लो दिश्टी पडटा . 
तोच प्रयत्न तांणी अदीक नेटान आनी मेकळ्या मनान फुडें व्हरचो . 


चंद्रकांत केणी 

लक 


काळजांतलीं उतरां 


नजर 


साहित्यकार जावचेलें सपन नेण्टेपणासावनच हांवें मनाचे मुठींत जतनायिल्लें . कित्याक 
तर म्हजेभितर ती कीट आसा हे हांव जाणा आशिल्लों . 

ल्हानपणासाकूनच हांव कविता , लेख , नाटकुली बरयतालों . पूण म्हजेभितर सातत्य 
आनी लगन नाशिल्ल्यान म्हज्यांतलो साहित्यकार ल्हव ल्हव इल्लो इल्लो मरत गेलो 
आनी फुडें फुडें तर तो पुराय मरून ताचो गोबोर लेगीत जाल्लो ... पूण अचकीत 
गोबरांतल्यान जितो जावन मळबांत घिट्टी घालतल्या ' फिनिक्स ' सवण्याभाशेन तो 
जितो जालो . ताकाय एक कारण आसा ... श्री श्रद्धानंद विद्यालयांत मास्तर म्हूण 
म्हाका नोकरी मेळ्ळी आनी थंय म्हजे हेडमास्तर भौ . फ . य . प्रभुगांवकार हांणी म्हज्यांतलो 
साहित्यकार पारखिलो . तांणीच म्हाका परती लिखणी धरूंक लायली ... मागीर हांव 
बरोवंक लागलों तो थोपलोंच ना . बरयत रावलों आनी बरयत आसां . 

मजगतीं जिणेंत हांवें खूब्ब खूब अणभव पुंजायले . जिणेची वांकडी तिकडी मोडणां 
आशिल्ली वाट हावें झुजारी जावन माडयली . तरतरेची सवंगां पळयली . तातूंत मनीस 
आसले , राकेस आसले , देव आसले , देवचार आसले . काय जाणांनी आपुलकी दाखयली . 
काय जाणांनी बेठोच दुस्वास केलो . कांय जाणांनी हाताक धरून वयर काडचेलो यत्न 
केलो , तर काय जाणांनी पांय ओडले . एक मात सामकें खरें , बरे मनीस आनी बयो 
गजाली ह्या संवसारांत आसात , देखुनूच हो संवसार निदान हे घडेमेरेन तरी तिगून 
उरला ... तशें पळोवंक गेल्यार अनादीकाळासावन बऱ्या मनशाचे बाबतीत हे अशेंच 
चल्लां आनी ह्या पुराय संगराचो परिणामय थारिल्लोच आसा - बऱ्याचो जय आनी 
वायटाचो नाश ! म्हाका सगल्यांत चड दुख्खी आनी खंती केलो तो मनशांतल्या सुवार्थान , 
वांकडेपणान आनी समाजांतले विकृतीन . मनीस जिणेची सगली आंगां हांवें बारीकसाणेन 
सांसपिल्यांत आनी निमाणेकडेन हेच म्हज्या बरोवपाचे भांडवल थारला . 

म्हाका संदांच प्रस्न पडटा , ह्या संवसारांत आपणावपा सारक्यो जायत्यो गजाली 
आसात . पुराय आयुश्य पुरचें ना इतल्यो ... पूण तें सोडून काय जाण वायट मार्गान 
कित्याक वतात काय ? तांच्या अज्ञानाक लागून ? काय सैमच तांकां तशें वागूक लायता ? 

सैमाचो हो अनादीकाळासाकून सुरू आशिल्लो एक खेळ न्हय मूं ? म्हाका हे कुवा . 
सुटना . हे कुवाडे सुटयचेलो जेन्ना जेन्ना हांव यत्न करतां , तेन्ना तेन्ना हे प्रस्न म्हज्या 
मनां - काळजांत रान्नीवेली पेज कशी खतखतूंक लागतात ... ओतूंक लागतात आनी हेच 
म्हजे बरोवप आसता . 

म्हजी ही तळमळ , मळमळ , अस्वस्थपणां म्हज्या बरपांतल्यान भौ . उदयबाब भेब्रेक 
दिसली जावये . तांणी रोखडोच एखाद्या बाळकाक हाताक धरून उबो करतात , तसो 
म्हाका कोंकणी साहित्याच्या मळार उबो केलो . देविदास कदम ' सुनापरान्त ' 
दिसाळ्यांतल्यान सगल्यांक दाखयलो . 

साहित्याच्या मळार म्हाका आनीक एक मनीस मेळ्ळो भौ . कमलाकर म्हाळशी 
तांची आनी म्हजी वळख तशी पोरणी . म्हाका उर्बा आनी उमेद दिवचे खातीर सदांच 
ते म्हज्या फाटल्यान रावल्यात . 

भौ . महाबळेश्वर सैलाचो उल्लेख म्हाका करचोच पडटलो . ते म्हज्या वाठारांतले 
आशिल्ल्यान म्हजेखातीर सदांच स्फूर्तीस्थान जावन उरल्यात . 

भौ . चंद्रकांत केणी हांची प्रस्तावना ह्या पुस्तकाक लाबली हे हांव म्हजें भाग्य 
मानतां . 

तेच परी बाब गौरेश वेर्णेकार हांणी पुस्तकाचे मुखचित्र काडून दिले . तें तर म्हज्या 
वांगडा ' कांदळां ' कथा घडटा ते सुवातेर आयले , चिखल माड्डयत वचून तांणी तो 
लँडस्केप पळयलो , पितारलो . तांच्याय रिणांत हांव रावूक सोदतां . 

ह्या पुस्तकाचे प्रकाशक बाब मिलींद क . म्हाळशी हांणी म्हज्या पुस्तक प्रकाशनाची 
जबाबदारी घेतली आनी खूब बरे भाशेन तन्वी ग्राफिक्स हांणी तें छापून दिलें . हांव 
तांच्या रिणांत रावंक सोदतां . 

गोवा कोंकणी अकादेमीचो तर हांव सदांच उपकारी उरतलों . अकादेमीक लागून 
तर म्हजी ही ' कांदळां ' जनताजनार्दनाच्या कोंदल्यांत पावूक शकली . 

एक खरें , हरेक गजाली फाटल्यान एक संकेत आसता , एक ऋणानुबंधाचो घुस्पळ 
आसता . मनशाच्या कश्टांक , यत्नांक हाची जोड भोव गरजेची . 

निमाणेकडेन एकूच इत्सा आनी मागणे , 
तमसो मा ज्योतीर्गमय !! 

का रवार स्टँडावेल्यान गाडी हालली . तेच बराबर एक निरोपाचो मायेस्त 

हात हालूंक लागलो ... 

गाडयेन नेट धरलो आनी त्या हाताची शक्त कमी - कमी जायत गेली . 
एका निमिशान गाडयेन वळसो घेतलो ... बस स्टैंड दृश्टीआड उडयलें . 
हांवें बोल्सांतल्यान लेंस काडलो , दोळ्यांक लायलो . परतो बोल्सांत कोंबलो . 
मागीर जनेलांतल्यान पयस पयस नदर शेंवटायत रावलों ... 

' जतने रे पुता , जतने ! भलायकेची जतनाय घे ! पावतकीर चीट धाडूंक विसरूं 
नाका . 

गाडी सुट्टाना आईल्या भरिल्ल्या अंतस्करणातल्यांन भायर शेणिल्ली उतरां म्हज्या 
काळजांत रोमिल्ली , दशिल्ली . आरतून परतून कानांत घुवताली ... म्हजें काळीज 
हालयताली . 

गाडयेन आतां जोर धरिल्लो . वाऱ्याकडेन सर्त लायिल्लेभाशेन ती धांवताली . गांवां 
फाटल्यान गांवां फाटी उडयताली . केन्ना दोंगरांक वांकडो - तिकडो वळसो घालत तर 
केन्ना केन्ना रानां माड्डयत , सैमाची वट्ट अपुरबाय नदरेत भरयत , फुडें फुडें वताली . 

हांवे जनेलांतल्यान तकली भायर काडून पळयलें ... सैमान धा हातांनी पातळावन 
दवरिल्ली कवतिका पळोवन हांव भुल्लुसलों . वझरे - न्हंयो , दर्या , मळे , दोंगर , झांडां - पेडा , 
फुलां - फळां , कितलींशींच कवतिकां ! तातूंत हांव पुराय गुल्ल जालों . 

' एक्स्क्यूज मी ! ' 
एक मृदू आवाज म्हज्या कानार आदळ्ळो आनी हांव खडबडलों ... 
बगलेन बशिल्लें चेडू म्हाका कितेंतरी सांगूक सोदी हे म्हाका होलमलें . हांवें बाजून 


पळयलें ... 


चेडू तरणेंच आसलें . आसतले तेवीस - चोवीस वसांचें . ताचेय परस कमीच . ताचे 
मनभुलायणे , फॅशनेबल कुडीकडेन पळोवन पिरायेचो अदमास लावपूय खूब कठीण 

जातालें . 

केंसांचो बॉबकट केल्लो , मुदलांतली गोरी कात मातशी फिकी हळडुवी पडिल्ली , 
तरीय दृश्टीक बरी मानवताली . ओठां किरांभाशेन रंगयिल्ली . धोणू कश्यो कातरिल्ल्यो 
भुवयो आनी दोनय घारशे दोळे नागिणीची याद दिताले . नाक मातशें चेपटेंच आसलें 
पूण एकंदर ताचो गोल चेहो खूब किते सांगून वतालो ... ताचें जुवानपण तर खतखतून 
ओतूंकच लागिल्लें . 

कितलो पिसों हांव ! एक जुवान तट्टटिल्लें चेडू म्हाका तेंकून बसला ! हांव ऊब 
घेवचेली सोडून हेवटेन - तेवटेन नदर मारतां . खयांनीच पिसो हाव ! 

एक गोड येवजण म्हाका थापट मारून गेली . 

मागीर हांवें परतें येवजिलें , असल्यो गजाली म्हाका केन्नाच जमल्यो नासल्यो . 
आनी तसो व्हडलोसो यत्नय हांवे केन्ना केल्लो नासलो . 

म्हज्या मनांत , काळजांत भावनेचो दुकळ पडिल्लो अशेंय न्हय . जुवानपणान जड 
जाल्ली गुबगुबीत आनी घोटिल्ली चेडवां म्हज्या मनांत सुवात जोडटाली . तांची परमळीत 
लागसाण म्हाका आवडटाली . पूण म्हजो सभावच भिजूड ! फाटी फाटी ! उडी मारून 
आंगार पडप कशें तें म्हाका खबरच नासले . 

आपल्या इश्टांवांगडा फिरपी - घुवपी , खिलखिलतलीं - थुलथुलतली चेडवां पळोवन 
हांव मनांत फडफडटालों , हुळहुळटालों ... मागीर भितरले भितर हांव म्हजी भावना , 
म्हजे उत्फरके जळयतालों ... आनी ल्हवू ल्हवू थंड गोबोर जातालों . हांव भला आपले 
काम भला करत रावतालों . 

' हांव मातशें जनेला बगलेन बसूं ... ? ' 
एक मनभुलायणो आवाज आनी दोळ्यांत भरून घेवपी नदर म्हाका घायाळ करून 
गेली . 

' ओ शुअर ! बस बस ! ' 
हांव उठलों . 
' क्यू ! ' ताणें जनेला बगलेन सरकतेर म्हळे . 
हांव ताचे सुवातेर बसलो . 

कांय तेंप अखंड सामसूम . मागीर ल्हवूच कुपांआडल्यान लुकलुकतल्या नखेत्रांभाशेन 
आमी एकमेकांकडेन पळयलें ... तें इल्लें इल्लें दोन ओंठांमदीं हांसलें . परती सुन्न 
सामसूम ! 

' मातसो पांय बगलेन करतलो ? म्हाका मातशी सुटकेस् उगडपाची आसां . म्हजेकडेन 
गोड पळयत ताणे विचारलें 

' शुअर ! शुअर !! ' अशें म्हणत हांवें म्हजो पांय एके बगलेन घेतलो . 
ताणे खर्रर् करून सिटांपोंदातल्यान आपली सुटकेस भायर ओडली . पसीतल्यांन 
चावी काडली , ती उगडली . तांतुतल्यान एक ल्हानशें पुस्तक भायर काडले . सुटकेस 


कांदळां 


૧૨ 


बंद केली आनी खर्रर् करून परती भितर धुकळी . 

' क्यू ' अशें म्हणत ताणें पुस्तक उगडले . 
' इट्स ऑल रायट ' तोंडातल्या तोंडांत उतरां खायत हांव गुणमुणलों . 
' नांव कितें पुस्तकाचें ? ' 
' लाइफ फॉर एन्ज्यॉयमेंट ' पुस्तकांत नदर बुडयत ताणें सांगलें . 

' लाइफ फॉर एन्ज्यॉयमेंट ' हीं उतरां हांवें परतीं परती तोंडात चाबली आनी गिळ्ळी . 
मागीर म्हाका होलमलें , खऱ्यानीच जिवीत हे मजा करपा खातीरूच आसता . म्हजें 
जिणें मजेंत अशें गेलेंच ना . एक कोडू चिंतप म्हजें तकलेंत वळवळ्ळे . 

नेण्टेपणांत बापायचें सांवट झडून पडिल्ल्यान शेतांत मळार कश्टाचे धुते - दोंगर उपसुवचे 
म्हाका चुकूक नासले . आवय - भयणीसकट हांव शेतांत घोळ - घोळ घोळ्ळां . गोरवां - वासरां 
फाटल्यान राखणो जावन रानां माड्डयल्यात आनी इतलें करूनय शिकप पुराय केला . 

भयणिले हात मेथयेन रंगयतना हांवें भोगिल्ले उतळताप हांवूच जाणां . दादा - मामाले 
मदतीचे हात म्हाका धरचे पडिल्ले . तांगेले पयशे व्याजासकट परते करचें उतर दिवचें 
पडिल्लें . पिरायेची चोवीस वर्सी हुपली तरीय अजूनमेरेन रोजी मेळ्ळी नासली . 

गांवांतच खंयतरी कारकुनी करुंया म्हूण हांव थोडो न्ही हेडिल्लों ! मरमरसर हातपाय 
धाडायिल्ले . पूण निमाणेकडेन सगलें रेवेर उडयिल्लें उदक थारिल्लें . . 

शेवटाक पुण्यांत बापोल्याकडेन तरी वचुंया म्हूण भायर सरिल्लों ... असले कश्टी - दग्धी 
जिणेत खंय आयल्यो मजा ! 

ह्या चेडवाचे जिवीत मजेंत गेलां काय ? एक अर्थ नाशिल्लो प्रस्न बेठोच म्हजे 
तकलेंत उडक्यो मारत गेलो . 

हांवें ताचेकडेन नदर फिरयली . तें पुस्तकांत तकली रिगोवन बेठेच पानां फडफड 
नाचयतालें . 
कितें बरयलां आसतलें काय त्या पुस्तकांत ? जीण कशी जियेवप हे सांगला आसतलें . 
' कॅन् आय हॅव् टॅट् बुक ? ' हां हात मुखार करत म्हळे . 
' शुअर ! ' ताणें पुस्तक म्हज्या हातार दवरलें . 
हावें तें पुस्तक उगडले . तातुंतल्यान नदर घुवडायली . आनी ... आनी म्हज्या काळजाचे 
ठोके खीणभर थंयच थांबले . हांव थंडेलों , थपथपलों , अजापलों . 

सेक्श्युअल जिणेर आदारिल्लें पुस्तक हे चेडू इतले उक्तेपणान वाचता ... बाबा ! 
चडूच फुडारिल्लें आसा तर हे ! म्हाका केन्नाच असली पुस्तकां चोरून लेगीत वाचचेली 
छाती जाली ना आनी हे सरळ - सरळ ... आनी हांव हाचेमुखार सामकोच पोक्री मूं ! 
एक विचार म्हाका चिमटो काडून गेलो . 

' ही असली पुस्तकां तूं वाचता ? ' म्हज्या तोंडातल्यांन आपसुकूच एक प्रस्न भायर 
सरलो ... नकळत ! 

' वाचुंकूच तर आसतात ती ! ... फट कांयच आसना तातूंत ! जण एकल्यान जिविताचो 

सगल्या आंगानी अभ्यास करूंकूच जाय . ना जाल्यार ताच्या व्यक्तिमत्वाची पुरायेन 
वाड जाल्या , अशें कशें म्हणूं येता ? ... तुका तशें दिसना ? ' 

म्हज्या दोळ्यांतल्यान ताची नदर खीणभर आरपार घुसली . ताचे घुरी घालपी नदरेन 
हांव गोंदळ्ळों , बावलों . 

इतल्यांत गाडी एक वळसो घेत उजवे बगलेत फिरली . म्हजो तोल गेलो आनी 
उटंगाराच्या वाऱ्या नेटान केळी झाड हुमटून लवंडप तसो हांव सोमतोच ताचेर लंवडलों ! 

' सॉरी हां . ' 

' डोन्ट वरी , गाड्येंत हे अशें घडटाच ! तुवें मुद्दम काय केलें ना हे . आनी मुद्दम 
केलें तरीय म्हाका वायट दिसचेलें ना . मोटेशें आसा कितें तातूंत ... ? 

हे आयकून हांव चकासूर जालो . जिबली धरिल्लेभाशेन उतरहीण , शब्दहीण ! 

' हे मातशें तसलेच दिसता ... ' हांवें मनांत म्हळे आनी एक म्होवाळ गोड सुखदिणे 
ल्हार म्हजे कुडीत उसळूक लागले . हावें चिंतलें - पुण्यांत पावतासर हाजी ऊब ... 
अरेच्या खंय वता काय हे ? म्हजें येवजण चक्र थंयच थारले . दुसऱ्याच खिणांक हांवें 
ताका विचारलें . 

' खंय वता तूं ? ' 
' पुण्याक ! ' 
' ... आनी तूं ? ' 
' हांवूय पुण्याकूच . ' 

' ओ ! हाऊ वंडरफूल ! म्हळ्यार एक बेसबरी कंपनी मेळटली तर म्हाका ... आनी 
तुकाय ... न्ही ... ? ' अशें म्हणत एखाद्री न्हंय खळखळत व्हांवप तशें तें खळखळत 
हांसलें . 
तागेलें तें हांसप म्हाका कातकुल्यो करतालें . मागीर हांवूय मनासावन हांसलों 

' बरें सोबीत हांसता तूं , सोबीत मोगरे कळे फुलिल्लेभाशेन ! ' वट्ट जिवितांत पयलेच 
फावट हांव एका चेडवार तोखणायेची फुलां ओपतालों . 

' थेंक्यू ! ' अशें म्हणत ताणे अशे तरेन म्हजेकडेन पळयले जशें काय म्हजी पुराय 
कूड ते आपले तानेल्ले नदरेन पिवूक सोदतालें . 

' तूं पुण्याक आसता ? ' 

' ना . बापोल्या बगलेन वतां . नशीब जोखून पळोवंक . बेकार आसा हांव ! ताणेच 
आपयला खंयतरी चिकटया म्हूण ! बी . कॉम . जालां हांव ! कारवारा खूब यत्न केले 
पूण नाच्च ! काम जालेच ना ! 
गाडी अंकोला स्टॅडार थांबली . 
' धा मिनिटां गाडी थांबतली . ' कंडक्टरान सगल्या पॅसेंजरांक सांगले . 

' चल या . आमी कितेंय घेवंया . ' अशें म्हणत तें सकयल देंवलें . ताचे फाटल्यान 
हांवूय देवलो . लागिच्याच एका स्टॉलार आयली . 

' तुका कोल्डड्रींक चलतलें ? काय हेर कितेंय ? ' 
' चलतलें . ' 
ताणे ऑर्डर दिली आनी पर्स उघडली . 
' हांव दितां ' हावें म्हळे . 
' नो - नो . ऑर्डर हावें दिल्या , पयशे हांवूच दितलें ! ' 
ताणें पयशे दिले . ड्रींक्स सोंपोवन आमी गाडयेंत चडली . आपले सुवातेर येवन 
बसली . आतां आमचे मदी एक इश्टागत दावां मुळां धरताली . गाडी सुरू जाली . 
जनेलांतल्यान भितर सरपी थंड वारो आतां आमचे वांगडा हाफडून खेळंक लागिल्लो . 
मोग्यान आपल्या मोगिकेच्या गालार ल्हवू ल्हवू हात फिरोवचो तसो आमच्या गालांक 
स्पर्श करतालो . 

अरबैल घाट सुरू जातकीर गाडी ल्हवू ल्हवू निदान जाली . वांकडी - तिकडी घुवत - चुंवत 
फुडें सरकूक लागली . 

हांवे जनेलांतल्यान बेठीच नदर भायर भोंवडायली . शेकानशेक पातळिल्लें सैमाचे 
भांडार आतां म्हाका भुलयनासले . पूण अंटग्या जंगलांत ध्यान करूंक बशिल्लो रुशीकसो 
दिसपी एक दोंगर मात म्हजी नदर ओडून घेतालो ... आपली तपश्चर्या विसरून खंयच्याय 
खिणाक तो दोंगर सैमांत पुराय घुस्पतलो अशें म्हाका खीणभर दिसले ... 
ज्यूस्त एक वरार गाडी यल्लापुरांत पावली 
' हांगा गाडी जेवणाक थांबता . ' कंडक्टरान सांगलें . 
पॅसेंजर्स भरभरीत देंवले . एका हॉटेलाचे दिकेन चलूंक लागले . 
आमी बीन देंवन हॉटेलांत आयली . 
जेवण सादेंच आसलें 
' पयशे हांव दितलो हां . ' हांवें म्हळे मात 
सटकरून झोपय मारत ताणें म्हजो हात धरून म्हाका आडायलो . 

' ना ना ' तुका हांव पयशे दिवूक दिनाच जाल्यार ! हांवूच दितले . जाय जाल्यार 
हो म्हजो आग्रह समज . ' 

पयशे फारीक करून दोगांय गाडयेंत येवन बसली . 

गाडयेन स्टँड सोडलो . चाकां नेटान धुवूक लागली ... गाडी हळियाळाक पावली , 
आनी ' चक्यांव ' असो आवाज करत थंयच थांबली . 

' गाडी पंक्चर ! ' कोणेतरी म्हळे . 
' आतां चाक बदलयतामेरेन बरोच वेळ लागतलो ... ' आनीक कोणेतरी म्हळे , आनी 
तो सकयल देवलो . ताचे फाटल्यान आनीक सात - आठ जाण देवले . हांगा - थंय फाफसले . 
कायजाण गाडयेतच चिकटल्ले भाशेन बसून रावले . 

' आमी बीन देवया मुरे ! चल खंयी लागीसराक वचून बसुया ... तो पळय , थंय 
त्या त्या फातरां तळपार वचून बसुया ... ' .एका आड उदार फातरा दिकेन बोट दाखयत 

ताणे म्हळे . 

दोगांय सकयल देंवली . 

' हांव मातसो वचून येता हां ... ' किरांगळे बोट वयर करून दाखयत हांवें म्हळे , 
तशें तें मुमुरख्यान हांसलें . 

तें त्या फातरार येवन बसले . आनी हांव रस्त्याकुशीक पातळिल्ल्या ल्हान ल्हान 
झाडां झोपां मागशी गेलों ..... 

' आमची इतली इश्टागत जाली . पूण अजूनमेरेन एकामेकालीं नांवां आमकां गोत 
नात . जाणा तूं ... ? ' हांवें येतेर म्हळे . 

' हय मुरे ... शीऽऽऽ ! ' ताणें दोळे मोठे करून हयकारलें . 
' म्हजें नांव महेश सावंत ! ' 
' आनी म्हजें मृणाल चौधरी ! ' 
मागीर आमी व्हडान हांसली ... 
' आमची नांवांय मॅचींग जातात मुंरे ... ! ' 

हांवें मृणालाक पळयलें . ताच्या उतरांत एक नावहीण सुचोवणी खळखळटना म्हाका 
दिश्टी पडटाली . 

' बस मुंरे ! उबो कित्याक ? ' 

तें एके बगलेन सरकलें . ताचे बगलेन हांव बसलो . कांय खीण आमी दोगांय ओग्गी ... 
तें कितें चिंतताले देव जाणां . पूण म्हज्या मनांत मात दर्यो उसळटालो ... 

' तुजो हात पळोवया ... ' 
ताणे म्हजो हात हातात घेतलो . उमथो उदारो परतिलो . 
' तूं भविश्य जाणां ... ? ' 

' भविश्य न्हय ... तुज्या हाताची घटसाण पळयतां हांव ! एक्सरसायज करतालो ... ? ' 
अशें म्हणत ताणें म्हजो हात ल्हवूच अडचिलो ... आनी म्हाका पळयलें ... हांव मनांत 
हुळहुळलो ... म्हजेंय आंग तापूंक लागिल्लें . 

' म्हजी जीणच एक एक्सरसायज मुंगो ! ... मृणाल , हांव एक विचारूं ... ? ' 
' विचार मुंरे ! ' 

' हावें तुका म्हजे बाबतींत सांगलें . पूण तु अजूनमेरेन तुजे बाबतींत कांयच सांगले 
ना ... कोण तूं ? कितें करता ? कांयच ना ... 

' म्हजे नांव तूं जाणा . एके ल्हानशे कंपनीत टायपिस्ट कम - क्लार्क म्हूण काम करतां . 
मुदलांतलें हांव उत्तर प्रदेशांतलें . म्हजो बापूय सैन्यांत व्हड हुयार नोकरी करता . 
फाटी आमी गोंयांत आसताली . म्हजो जल्मय गोयांतूच जाला . तूर्त आमी बेंगळुराक 
आसतात . 

' मागीर तूं कारवाराक कशें पावलें तर ... ? ' 
न 

' हांव टुराक आयिल्लें . दर वर्सा चुकयनासतना हांव रजा काडून टूर करतां . नवीं - नवीं 


. 

थळां पळोवप ... नवे - नवे इश्ट जोडप हो म्हजो छंद ! आंकवार आशिल्ल्यान म्हाका 
संवसाराचेंय बंधन ना आनी ... आनीक आयकता ... ? ' 

' सांग मुंगो ... 

कसल्योय आडकाठी - आडखळी नाशिल्ली मुक्त जीण जगप म्हाका मनासावन 
आवडटा ... आनी हांव तशेंच जियेता ... मनशांक कसलीच बंधना आसची न्हय ह्या 
मताचे हांव . ' 

' खयांनीच म्हाकाय तशेंच दिसता . ' 

' चल गाडयेत बसुया आमी . चाक बदलयले दिसता ... पॅसेंजर्स गाडयेंत चडूंक 
लागल्यात ... 

आमी गाडयेंत आमच्या बसचेल्या जाग्यार आयली . 

' इफ यू डोन्ट माईंड आतां हांव बसतां जनेला म्हयांत . ' हावें ताच्या दोळ्यांक 
नदर लावन म्हळे . म्हजेय नदरेक धार येवूक लागिल्ली . 

हांव जनेला म्हयांत बसलों . 
गाडी धावूक लागली . 
' तें पळय – तें पळय ... ' म्हणत जनेलांतल्यान भायर हांव ताका कितें कितें दाखोवंक 


लागलो . 


' बेस बरे दिसता न्हय ... ' तेवूय ओणोवन म्हजेर आपल्या आंगाचो भार घालून 
भायर पळोवंक लागले . तें अशें करतना , ताच्या आंगाचो , थानांचो जाल्लो स्पर्श म्हाका 
एक निराळेच सुख दिवन वतालो . म्हजी कूड फुलयतालो . हरेक ल्हंव उबी करतालो ... 
छातयेची धडधड वाडयतालो . 

हे म्हाका खऱ्यानींच ऊब दितलें , हाची म्हाका खात्री जाल्ली . हांवें ल्हवूच मृणालाच्या 
पांयाक म्हजो दावो पाय घश्टिलो . तेंवूय ओग्गी रावले ना . ताणेय तशेंच करूंक सुरू 
केलें ... आमचें हें घश्टुवप , पांय चिड्डुवप खूब वेळ चल्लें ... आतां आमी दोगांय एकमेकांक 
घश्टून बशिल्ली . लिपचूप आमचे भितरूच एकमेकांक धुमशिताली . स्पर्श - सुखाचो सुवाळो 
मनयताली 

गाडयेंतल्या पॅसेंजरांची आतां आमकां नसाय जाल्ली . भायर शेकानशेक पातळिल्ली 
सैमाची सोबितकाय आतां आमकां पडून गेल्ली नासली . तरी बेठेच हांवें भायर पळयलें ... 
मळबान दोंगराक पुराय वेंगयिल्ले ... 

' हांव कोल्हापुरांत उतरतलें ... ' मदींच मृणालान सांगले . " 
' आं ! तूं पुण्याक वता म्हण्टाले न्ही गो ... ! 

' फाल्यां ! आयज न्हय . तूं जाणा . हांव भोंवडेर आसा . आदी कोल्हापूर , उपरांत 
पुणे ! ... तुवय देंव मुरे ! दोगांय वांगडाच या . ' 

म्हाका कितेंच समजना जालें , हांव वट्ट अळमळिल्ले भाशेन ! म्हजें एक मन मृणाला 
फाटल्यान ओडटालें . तें मदींच देंवतले हे येवजणेन हांव अर्दो कासावीस जाल्लों . 

जेवणा ताटार बशिल्ल्या मनशालें जेवचे पयलींच मुखावेलें ताट ओडून घेवचे तशें 
म्हजें जालें . 

' या मुरे , चिंतता कितें ? फाल्यां दोगांय पुण्याक या ! ' हांव ओग्गी . 
' तूं भिवू नाका . तुजो खर्च हांव पळेता . ' 
तरीय हांव ओग्गी . म्हजे तकलेंत येवजणेची धुमशेणां . 

' हे पळय चड चिंतूं नाका . तें पुस्तक पळयलां न्हय ' लाइफ फॉर एन्जॉयमेंट ! 
आसा कितें जिणेत ? खाल्लें , पिल्लें , त्यागील्लें , भोगिल्लेंच आयलें . ह्या संवसारांत 
आयज आसलो मनीस फाल्यां ना ! ' 
' बरें हांव देवतां . फाल्यां मात पुण्याक याच हां . तशें हांवें आयजूच 

येतां 

म्हूण 
कळयलें ना गो ! ' 

' हय मुरे ! जालें तर ! ' 
कोल्हापूर स्टँडार गाडी उबी रावली . ज 
आमी आम आमगेली सुटकेसी घेवन सकयल देवली . शेड्डांत आयलीं . 

' वेट् हां ... ' म्हणत मृणालान सुटकेस सकयल दवरली . पर्स उघडली . तांतूतल्यान 
एक मंगळसुत्र काडून आपल्या गळ्यांत घालें . 

' हे कितें गो ... ? ' 
' सांगता थोप मातसो ... 
ताणें सुटकेस उखल्ली . 

' सुनिये ... , आप बता सकते है यहाँ लॉजिंग किधर हैं ? ' मृणालान थंयच उबो 
आशिल्ल्या एका धव्या कपड्यांतल्या दादल्याक विचारलें . 

' वो देखो उधर ... ! वो दिखायी देता हैं ना , वहीं लॉजिंग ... ' लागिंच्याच एका लॉजिंगाकडेन 
बोट दाखयत त्या मनशान सांगलें . 

' डंक्यू ! ... यो महेश . ' 
मुखावेलो रस्तो बलांटून आमी लॉजिंगांत आयली . 
' एक रूम मिलेगा ... ? ' मृणालान मॅनेजराक विचारले 
' मिलेगा ! ' रजिस्टर बूक उक्तें करून मुखार धुकळटेर तो हयकारलो . या 
' लिखो तुम्हारा नाम इधर ... ' नावां बरयचेल्या सुवातेर बोट दवरत तो उलयलो . 
मृणालान पेन् घेतलें , बरयलें 

मिस्टर अॅण्ड मिसेस् महेश सावंत आनी ' हांगा 
सायन कर ' अशें म्हणत म्हाका पेन् दिले . 

हांव मातसो गोंदळ्ळों . म्हाका खंयी लफड्यांत घुस्पयना मूं हे ? एक येवजण म्हाका 
जागोन गेली . पूण दुसऱ्याच खिणाक आंगावेली धुल्ल फाफुडप तशी ती येवजण हांवें 
फाफडून उडयली आनी सय केली . 

' छत्तीस नंबर रूम में चलो ... ' मॅनेजरान सांगले . 
रूम बॉयान रूम दाखयली ... आमी दोगांय रुमांत आयली . 


- 

जियेतां म्हूण ... ? 


. 


वॉश घेतलो 
दोन कप च्या मागयली . 
' तुका गोमलें , हांवे मंगळसुत्र कित्याक घाला तें ? आतां लॉजिंगां सामकी भरिल्ली 
आसतात . चीत ! एकूच रूम आशिल्लो तर कोणाक्य एकल्याकूच मेळटाशिल्लो ... 
घोव - बायल म्हणटकच प्रस्न उरलो ना ... अशे जायते प्रसंग हाचेपयलीं म्हजेर आयल्यात ... 
म्हूणच हांव हे मंगळसूत्र सदांच पर्सीत दवरता ... तुका म्हळे ना ... हांव मुक्त जीण 

मान्यता 
हांव गप्प रावलों . कांयच उलयलों ना . 
रातची जेवणां रुमांतच मागयली . कीटन 
' हांव हांगा सकयल न्हिदतां ... ' न्हिदच्या वेळार हावें म्हळे . 

' कित्याक रे ? ही खाट बरी आड - उदार आसा . हांगा दोगांय सुशेगाद धरतली ... 
भियेता कांय कितें रे तूं .. ? आतां बायलां लेगीत भियेनात . तूं तर दादलो ... 

ताच्या ह्या उतरांनी म्हजें दादलेपण तट्टटूक लागलें , उसळूक लागले . म्हजी कानसुलां 
तापली . 

' हांव कित्याक भियेतलों ? तांब्या आयदण मुगो हांव ! फुटचेलें थोडंच आसा . मातयेचे 
जाल्यार भय आसलें ... ! ' 

हांव कितें म्हणटा तें ताका समजले ना . 
ताणे गाऊन चडयलो . ' यो मुरे ! ' म्हजो हात धरून ओडत हांथुरणार पातळ्ळे . 
रात वाडटेर गेली . म्हज्या हडड्याची धडधड वाडूंक लागली . 
मृणालान लायट ऑफ केली आनी काळखान ते कुडीक पुराय वेगयलें ... दोन देह 
तापले - खतखतले ... मागीर थंड शांत जाले . 

हांव ते वेंगेंत सोमतोच सोपिल्लों . 

हांवें चिंतलें , हांव खंय सुटिल्लों , खंय पावलों . म्हजी वाट चुकली बी ना मूं ? 
छे ! केन्नाच ना . असलें स्वर्गसुख ... ! आनी मागीर हांव मनाकुडीसकट परतो परतो 
तागेलोच जालों . 

चार राती आपली परमळीत पावलां वाजोवन केन्ना गेल्यो म्हाका कळळंच ना . 

पांचव्या दिसा हांवें दोळे उगडले . बगलेत मृणाल नासलें . पूण थंय एक यौट आशिल्ली 
हांवें ती उखल्ली आनी उगडली 

म्हज्या मोगाळ महेशाक , 
नमस्कार , 

जें कितें म्हजे नांव गांव नोकरेविशी सांगिल्लें तें सगलेच फट आसलें . 
पूण आतां सांगता तें मात खरेंच आसा . आयक . 

हांव तुजेलागी कशें वागलें तूं जाणा ... ! असल्या स्वैर मुक्त जिणेन म्हाका एक 
भिरांकूळ देणे दिलें ... सगलेच सोंपोवन उडोवपी देणे ... ! आनी तेंच देणे हावें तुका 


हांवें तुका 

दिला . 

तुजेसारकिल्ल्या वखवखिल्ल्या हुतहुतिल्ल्या तरणाट्यांक हांव हे दीत भोंवतां ... 
ज्या मनशाचो आपल्या मनाचेर ताबो ना ताका हीच ख्यास्त ! हेंच देणे ! 

वेलकम् टू एडस् ! वेलकम् टू एडस् ! वेलकम् टू एडस् ! 

हांवें हे वाचलें आनी म्हाका शेळांव मारिल्लेभाशेन जालें ... पुराय रगत आटिल्लेवरी 
म्हजी शिरंतरां थंडेलीं ... आवयन सांगिल्ली उतरां कानांत घुवूक लागली ' जतने 
रे पुता जतने ! भलायकेची जतनाय घे ! 

! ' 
म्हज्या हातांतल्यान चीट निसरली ... ती परती उखलपाची छाती म्हाका जाली 
ना ... तटास जावन हांव ते चिटेक पळयत रावलों ... 


मानना 


लाना 


गिक 
जी 


नि 


SAR 


नाममा 

भेरेल्या .. 


गम्या पुनव आयल्यार पंचवीस वर्सी जातात मीनाक ! दोन वर्सी जालीं , 

सोयरीक सोदतात तुमी चेडवाक ! सोयरीक !! ... कोणाकूय कितेंय सांगला ... ! ' 
बायल विश्रामाक दुशणां दिता . चरवट - चरवट कितें कितें उलयता . तो ओग्गी सोप्यार 
बसून विडी फुकता . मदींच तकली खरपिता . कानसुलार मारिल्लेभाशेन बायलेची उतरां 
ताच्या कानार आदळटात . ताका बेठोच आपूण एक व्हड गुन्यांवकारी कसो दिसता . 
तो येवजिता ... ताची तकली 

पुराय 
' हणकोणचो दिगंबर चेड्याक व्हारडीक करता खंय ... सकाळी यमुनाबाय म्हणटालें .. 
चेडो आयिल्लो आसा खंय ! पळयल्यार जायना ऽऽऽ ? ' 

भितरल्यान आवाज फडफडत येता आनी विश्रामाच्या फाटीकच लागता ... तो उठटा , 
विडये पोंत चिडून कुशीक मोखता . घरांत वता . जात्रे - परबेक घालची नवी ताल्ल 
मुस्तायकी आंगार चडयता . 

' खंय वतात ... ? ' 


' दनपारची बारा वरां जाल्यांत . पेज तरी इल्ली जेवन वचात . बायल मदींच उलयता . 
तो दाडवणां बशिल्ले भाशेन सामकोच उतरहीण - घुमको - मोनो ! पांयांत जोतें घालता 
आनी चट्चट् चलूंक लागता ... 

आखाड्यांत निमाणे चेडू सुकांती मेळटा . 
' खंय वयता बाबा ? ' 

' हात्तिच्या मारी ! फकत आवयलेच चालीर गेलां . देख म्हणटात ती नाच्च ! बऱ्या 
कामाक भायर सरतना मदींच हटकुवप ही पाडेली संवय हेवूय कळना ... ' तो ताचे 
भितरूच तिडकेता ... मागीर फाटल्यान धुंवन सांगता 
' हांव एककडेन वयतां . वोगोत जाल्यार हुसको करूं नाका म्हूण सांग आवयक 


तुगेल्या - 

तो मोडणार येता . हणकोणां वतले एस.टी. गाडयेची वाट पळयत उबो रावता ... 
वरभर जालें तरी गाडी ना . 

गोंयच्यान कारवारा वचचेल्यो आनी कारवारच्यान गोंयां वचचेल्यो बसी मात येतात 
थोपतात वतात . 
रखरखीत वतांत उबो रावन रावन तो घामाघूम जाता . 

' पाड पडिल्ली हणकोणां वच्चेली गाडी खंय मोडून पडल्या देव जाणां . येवंक 
जाय आशिल्ली येन्ना ! ' तो मनांत तळमळटा , न्हिन्नळटा . कोणूय सायकलवालो ना 
जाल्यार स्कुटरवालो मेळत काय म्हूण हेवटेन तेवटेन नदर नाचयता . 

' कोणाली वाट पळयता भावोजी ? ' मुखावेल्यान येवपी गणपतीबाब हटकिता . 

' गाडयेची रे ! कितलो वोगोत जालो उबो आसां , येवंकच ना . हणकोणांत मावशी 
भयणीचो घोव बरोऽ ना खंय ! खबर घेवन येतां - ' बेठेच एक फुटकें वाजयता . 

देड - दोन वर्सी जालीं , तो धुवेक सोयरीक सोदता . सगलें गांव माड्डयता , वटवटे 
काडटा . पूण खंयच जमना - जुळना . कोणाल्या जातकाक पडना , तर कोण फाल्यां 
हाडूंक - व्हरूंक फाटल्यान भाव ना म्हूण नाका म्हणटा . आनी सगलें जुळोन आयलें 
जाल्यार दिवचे - घेवचेकडेन फिस्कट्टा . 

' खऱ्यांनीच , चेडवाचो बापूय जावप हो आयचे जिणेंतलो एक व्हड गुन्यांव काय ? ... 
गेल्ल्या जल्मांत खूब पातकां केल्ल्याच मनशांक चेडवां जातात काय ? ... ' तो येवजिता ... 
सोयरिकेक गेल्लेकडेन मेळिल्ल्या अणभवांचे उगडास ताका पिकार करतात . 

पयर लुज्जीत सोयरिकेक गेल्लो तेन्ना ताका बस लेगीत म्हणूक नाशिल्लें . दारांत 
आयिल्ल्या भीकमाग्याकडेन किंकोंत नदरैन पळोवप तशें चेडोकार पळयतालो . ताका 
भिरभिरी मारिल्ली . ' हाका चेडवां जालीं ना काय ... ? ' ताका दिशिल्लें . पूण करतलो 
तरी कितें ? आयच्या तेंपार चेड्याचो बापूय म्हळ्यार ब्रह्मदेवापरस व्हड आनी चेडवाचो 
बापूय कुस्कूट हे भौसान मानून घेतिल्ले घट्ट मत हे तो जाणा आशिल्लो . 

तागेले धुवे वांगडच्या चेडवांची लग्नां जावन दोन - दोन भुरगी जाल्यांत . ती कुळारा 
येतात , तेन्ना मुजरत तागेले धुवेक मेळ्ळे बगर वचनात . ' अंदूय जमले ना गो ? ' म्हणूक 
केन्नाच विसरनात . आपल्या घोवाली - भुरग्यांली , माय - मांवाली व्हडविकाय मीठ - मिरसांग 
लावन सांगूक चुकनात . ' तुगेलेबीन जावंक जाय आशिल्लें गो . साबार तेंप वाडिल्लें 
चेडू घरांत आसप बरें न्हय ... ' अशें सांगुंकूय फाटीफुडें पळयनात . उबो आशिल्लेकडेन 
विश्रामाक ही चिंतपां चिमटे काडटात . पिशा सुण्यांभाशेन फाटीक लागतात . तो बेजारता 
स्वताचेरूच केंवरें काडटा - गाळी घालता – पुराय अवतिकाय कूडभर पातळटा . 
एस.टी. गाडी येता . तो गाडयेंत चडटा . अर्ध्या वरान हणकोणाक पावता . 

' म्हगेली ही फावट तरी फळादीक जावं गे देवीआवय ! एके फावटीन काम जाग्यार 
पडल्यार पुरो ! ' मुखावेल्या सांतेरीदेवीक पांयां पडून तो दिगंबराले घरादिकेन चांट 
मारूंक लागता . 

दिगंबराल्या आंगणामेरेर जोतें काडून दवरून तो माटवांत येता . थंय दिगंबरालो 
चेडो कदेलार पुस्तक वाचत बसला . विश्रामाक पळोवन तो उट्टा 

' येयात , येयात . कोण जाय ? ' 
' तूं चेडो न्हय दिगंबरालो ? ' 
' हय . ' 
' बापूय घरांत आसा ? ' 
' हय ! आपयतां हां . बसात . ' अशें म्हणत चेडो भितर वता . 

' हो चेडो बरो आसा ! लांब - रूंद ! बाये फावो सारकोच ! ' तो मनांतल्या मनांत 
बशिल्लेकडेन मांडे दाळटा . 

दिगंबर भायर येता . 
' कितें ऽऽ ! बरो आसा मुंरे ऽऽ ! दनपारच्या भारार वाट चुकून असो ! 
' तूं चेड्याक व्हारडीक करता अशें आयकला ... ' 
' हय . ' सोफ्यार बसत तो हयकारता . 
' जमलां बीन ... ? ' 
' ना रे ! आसा कोणी बरें चेडूं तुगेल्या गुर्ताक ? ' 
' म्हगेलेंच आसा . म्हूणच आयिल्लों ... ' 
' करता कितें ? ' 
' घरांतच आसा . बारावीमेरेन शिकला ... ' 
' जातक हाडलां ? ' 
' हय ! ' 
' थोप हां ... ' अशें म्हणत तो उट्टा . भितर वता . मुस्तायकी चडोवन भायर येता . 

दोगूय भटाल्या घरा येतात . भट देवा म्हन्यांत बसून दोनूय जातकार नदर भोवडायता . 
बोटां मेजता . ग्रह - नक्षत्रां पळेता , नाडी जुळटा काय पळेता . 

' हीं जातकां जुळनात ... ' दोळ्यांवेलें वक्ल काडीत भट सांगता . 
विश्राम निर्शता . बाविल्ल्या आंब्याभाशेन तोंड ल्हान करता . 

' जल्मासावन फुटक्या नशिबाचेंच चुतड ! एक काम म्हूण सारखें जावचेलें ना ... ' 
तो जळफळटा . 

' येतां हांव ! ' म्हूण निरोप घेवन तो वचूं सुटता . 
एस . टी . गाडयेन परतो वतना गाडयेंत ताका तिमणाफोंडचो रामा नायक मेळटा . 
' खंय रे विश्रामा , खंय गेल्लो ? ' 

ताका कितें सांगचें म्हूण कळना . फाटीफुडें फाटीफुडें करत शेवटाक तो काळीज 
उक्तें करता ... सगल्यो गजाली सांगता . 

' म्हगेल्या चेड्याकूय अंदू बाशींग बांदचे थारायला . मुंबयत आसता तो . ' राम सांगता . 
' कसले रोजेर आसता तो ? ' 

' एके फॅक्टरीत क्लार्क आसा . 

' आतां चेडवाली सोयरीक करप म्हळ्यार मळबांतली नखेत्रां तोडून हाडपापरसय 
कठीण जाला ... एक चेडो मेळप अपुरबाय ! गांवांत चेडे नात अशेंय न्हय . आसात . 
पूण बेकार ! तांगेलेंच पोट भरूंक कुस्तार ! आनी व्हारडीक खंयची ! सर्विसेक आसल्यार 
निर्व्यसनी मेळप कुस्तार . आनी मेळ्ळोच जाल्यार , परतें जातक - हुंडो ह्यो नसत्यो कटकटी . ' 

' म्हगेल्या चेड्याक तशें व्यसन - बिसन कसलें ना ... ' 
' जमलां तागेलें ? ' 
' ना . चेडवां जायतीं येतात ... पूण जातकच बरें पडना ... नक्षत्र जुळना ... 
' म्हगेल्या चेडवाले जातक पळयल्यार जातालें ... ' 
' जायत . फाल्यां यो तूं . ' 
' फाल्यां कित्याक ? आयजच पळयल्यार जायना ? 
' जाता , जाता . शुभस्य शिघ्रम ! केन्नाय बरें . ' 
मोडणार देवून ते तिमणाफोंडा येतात . आपल्या घरा पावतकच राम विचारता 
' तूं जेवलो ? ' 

' हय , जेवलो . ' तो फटच सांगता . खरे म्हळ्यार ताका खड्डून भूक लागल्या . पूण 
आपली तान - भूक ताणें न्हिवयल्या . एकदांची चेडवाली सोयरीक जाल्यार पुरो अशें 
ताका जालां . 

' तशें जाल्यार तूं बस . हांव जेवतां ' अशें म्हणत राम जेवंक वता . ... काय वेळान 
जेवन भायर येता . वरभर कदेलाचेर सुशेग घेता . मागीर च्या पियेवन ते विश्वनाथ 
भटागेर येतात . 

' जातक बत्तीस गुणांनी जुळटा ... ' भट सांगता , आनी विश्रामाल्या तोंडार समादानाची , 
खोशयेची ल्हारां व्हावंक लागतात . बोल्सांतल्यान सव्वा धा रुपया काडून तो भटा 
म्हन्यांत दवरता आनी हात जोडून उट्टा . 

' केन्ना येतात चेडू पळोवंक ? ' रामाक विचारता . 
' रकाद धाडटां , चेड्याक विचारूक नाका ऽऽ ? ' 
' जायत , जायत ! ' 
' यो तूं आतां . रकाद धाडटां ... ' राम तागेलो निरोप घेता . 
सुमार 

साडेपांच वरांचेर तो घरा पावता . माडा आळ्यांत दवरिल्ल्या टबांतल्या उदकान 
हात - पाय धुयता . तोंडा - घोंट घेवन पच् करून थुकता ... आंगणांत सरयेर सुकोवंक 
घाल्ल्या तुवाल्यान तोंड पुसता . घरांत भितर सरनाफुडें म्हणटा 

' आगो ऽऽ वाड म्हाका . पोटांत कावळे रडटात - 


- 


फांत्या पारा सावन विश्रामा बायल बोवाळ घालता . हांगा - थंय , भायर - भितर करता . 

घरांतली वेवस्था ज्युस्त आसा काय नां पळयता . एक निराळीच ताकतीक घरभर 
पातळळ्या . 

' बाय , जालें गो तुजें ? ' म्हूण परतें परतें विचारता . तागेली धूव मीना आपल्या 
विश्वांत गुल्ल - गुंग ! कितलोसोच तेंप जालो हारशामुखार बसून आसा . पथून - पथून केंस 
उगयता , पोव लायता , चेन्हो नियाळटा . 

' बाये , तें मामागेच्यान हाडिल्लें तांबडे पातळ न्हेस गो . ते पाचवें न्हेतूं नाका . 
बरें लक्षण न्हय ताचें . दोन फावटी न्हेसलें ... दोनूय फावटी पाड पडले ... आतां न्हेसूकच 
नाका तें ! ' 

धुवेक तें खरें दिसता . भितरले कुडीत वचून ते तांबडे पातळ न्हेसून येता . परतें 
हारशामुखार उबें रावता . न्हेसण सारकें जालें काय पळयता . गळ्यांतलें भांगर बेठेच 
सारकें करता . आतां स्वताकच तें भोव सुंदर दिसता ... तें मनांत म्हणटा ' कसो 
आसा काय चेडो ? ' ताका एक उमळशीक खातकुल्यो करता . 

विश्राम सकाळी आठांकच रस्त्यार वचून तांची वाट पळयत आसा . 
' आई , आयले गे ! ते आयले ! ' सुकांती धांवत येवन सांगता . 
चेडेकार येतात . बसतात . कोणूच कांयच उलयना . एके तरेची किण्ण सामसूम ... 
थंडाय . 

जी 
' चेडवाक आपोवं ? ' 

' आपय आपय . बेगीन जावं . आनीक एके सुवातीर चेडू पळोवंक वचूंक जाय . ' 
राम म्हणटा . 

' बाये ऽऽ भायर यो ... ' तकली बागोवन घरांत भितर पळयत तो आपयता . 

च्या घेवन चेडू भायर येता . च्या तिपायार दवरता . ' बस ' म्हणटकूच म्हंयांतल्या 
एका कदेलाचेर तकली सकयल घालून बसता . 

' बाबा , तुका कितें चेडवाक विचारचे आसल्यार विचार . ' राम चेड्याक सांगता . 
' तुजें नांव मीना न्ही ? ' 
' हय . ' 
' फुडें शिकूक ना कित्याक तूं ... ? ' चेडो पाचारता . 
काय खीण तें ओग्गी रावता 

' इत्सा जाली ना शिकपाची - ' ल्हवूच म्हणत तकली वयर करून चेड्याक पळेता 
आनी कांचवेता . आपूण सपनांत तर ना मूं ... अशें ताका खीणभर दिसता . ताच्या 
दोळ्यांसामकारा तो प्रसंग उबो रावता ... 

दोन वर्साफाटी तिमणाफोंडा ' खापऱ्या ' उत्सवाक तें आत्यागेर गेल्लें ... तेन्ना रातीकडे , 
नाटकाक गेल्लेकडेन होच तो चेडो ताचेवेल्यान नदर काडनाशिल्लो . ताकाय तो आवडिल्लो , 
मानवल्लो . आतां तोच ताका पळोवंक आयिल्लो . तें लजेता ... भितरले भितर 

मुड्डता . 
सट्करून उठून भितर वता . 


सोयरीक 

चेडो च्याचो कप उखलून तोंडाक लायता . लाळ गळून पडिल्लेभाशेन चेड्याच्या 
तोंडांतल्यान उतर गळून पडटा - 

' म्हाका चेडू पसंत आसा . ' 
' ताका पसंत आसल्यार आमकां पसंत ... ! ' सगली एका तोंडान तेंको दितात . 
चेडू पसंत करून ते वतात . 
दुसऱ्या दिसा वाड्यावेल्या चार गिरेस्तांक घेवन विश्राम रामागेर वता . 
थंय दिवचे - घेवचेलीं उलोवणी जातात ... 

' पंचवीस तोळे भांगर , पस्तीस हजार रुपया . ताटांत ! एक रुपया उणो ना , एक 
रुपया चड ना ! ' राम आपलें उतर घट्ट धरून बसता . 

विश्राम मोनो ... ताचे तकलेर शेळे उदक रकयिल्ले भाशेन जाता ... इतली व्हड 
रक्कम ... इतलें भांगर ... कशें जातलें ... तो येवजिता , चिंतता ... आनी शेवटाक ' जायत ' 
म्हूण कबुली दिता . 

उतर जुळटकच गोड - कातली खावन घरा येतात . तो आंगणांतल्यानूच आड्डता 
' देवाक एक नाल्ल काडून दवर गो ऽऽ ! ' 
बायल बेगीन बेगीन भायर येता . 
' कितें जालें ? जमलें ? ... उतर जालें ? ' ताकतिकेन पाचारता . 
' हय , जमले .. ! 
' देवा , पावलो रे बाबा तूं ! ' ती हात जोडटा . 

' हांडीर आसा खंय चेडो , सोदता सगलो वाडो ' म्हणटात तशें बायल घोव इतल्या 
लागी आशिल्ल्यो , आनी आमी पुराय गांव - देस माड्डयलो ... ' 

वासरेवेल्यान चेडू आयकता . तें धांवत भितरले कुडीत वता . ' सुकांती , जालें खय 
गो , जमलें ... ! ' धाकटे भयणीले हात हातात घेवन म्हणटा ... मागीर हारशामुखार वचून 
उबें रावता ... निजाक बेठेच पारखिता . मुमुरख्यान हांसता ... 

राती न्हिदिल्लेकडेन ताका न्हीद येना . परतो परतो तो चेडो ताच्या दोळ्यांमुखार 
येता . ताचो गोल गुलगुलीत चे हो ... त्यो मोठ्ठ्यो मिश्यो ... ते मदल्यान भांग काडिल्ले 
केंस ... तो तांबडो शर्ट आनी ती काळी पेन्ट ... ! उक्त्या दोळ्यान तें सपनां पळयता ... 
आपल्या संवसाराची आखणी - मांडणी करता . फुडाराक घोवा वांगडा करचेलो प्रणयखेळ 
येवजून न्हिदिल्लेकडेन लजेता ... मुड्डता ... थुलथुलता ... तकलेपोंदचे उशें घेवन 
हड्ड्याकडेन घट्ट वेंगयता ... 

हांगा विश्रामाची बायल विश्रामाक विचारता 
' कितले मागले ... ? ' 
' पंचवीस - पस्तीस ! ' 
' कशें करतले ? 
' कशेय करून करूं नाका ? तुगेलें थोडेभोव भांगर आसाच . थोडे पयशे तुगेल्या 

कांदळां 


भावाकडेन मागुंया . थोडे म्हजो भाव दितलो . ना म्हणचेलो ना . ना जाल्यार कर्ज - उदार 
आसाच न्हय ? आनी तेंवूय ना तर जमनी कुडको विकुंया . आसा देव मदत करतलो . 
भिनाका तूं ! 

खूब दिसांनी ताका थंड न्हीद लागता . 

एक दीस बांयचेर वाड्यावेलीं बायलां खुसखुसतात . मागशी विश्रामा बायल उबी 
आशिल्ली तांकां गोत ना . 

' आगो , लक्ष्मणभायाले चेडू दिता खंय मुगो ताका ... ! ' 
' तुका कोणे सांगले व्हने ऽऽ ? ' 

' म्हगेली बापोलभयण दिल्या न्ही थंय ... ! ती म्हगेल्या आवयलागी म्हणटाली खंय ! 
पयर हांव कुळारा गेल्लें न्ही ... तेन्ना म्हाका सांगलं तिणे ! ' 

' जावंक जाय ! बरें ऽऽ जालें ! कितलो गर्व जाल्लो ताका ह्या दोन म्हयन्यांत ! 
जशें काय संवसारांत हागेलें एकल्याचेच लग्न जाता . हाचेपयलीं हेरालें कोणालें जालेंच 


ना . ' 


विश्रामाले बायलेक ही उलोवणीं कांयच समजनात . फकत एक दुबाव तकलेत 
हुळहुळटा ... तांकां सुलूस दाखयनासतना ती कडसरता . घरा येवन तश्शातशें घोवाक 
सांगता . 

' लोकांलें कांयच आयकनाका हां तूं ! तूं पिशार पडला , म्हूण हांव पडूंक ना . ओगीच 
तकली पिकार करूंनाका ... ! तशें जाल्यार ते आमकां कळोवचें नाशिल्ले ? ' तो कानमनार 
घेयच ना . बायल ओग्गी रावता . 

सून म्हयनो फाटी सरतकच तो रामागेर येता . घरा सामकार गोठिल्लें सुणे भोंकत 
आंगार येता . तो ' हडत् हड्त् ' करता . ताका ओगी करपाचो एक यत्न ! तागेलो आवाज 
आयकून राम भायर येता . 

' यो , यो ! तुगेलीच वाट पळयतालों . कोणाकडेनूय सांगून धाडुंया म्हळ्यार वेळ मेळ्ळोच 
ना . बस . ' कदेल फुडें करत तो म्हणटा . 

' म्हूर्त केन्ना धरुंया म्हूण विचारूंक आयिल्लों ... ' 
राम थंड आसा . एक कोडू सामसूम थंय पातळ्या ... 
' चेडो लग्नाक तयार ना मुंरे ! ' राम ल्हवूच म्हणटा . 
' कितें ? .... 

' ... हय ! ताटांतली रक्कम कमी जाता म्हणटा ... तुगेल्याच वाड्यावेलो लक्ष्मण 
पंदरा हजार चड दिता म्हणटा . तागेलें चेडूय बरें शिकला . मुंबयतच शाळेंत बाई आसा ... 
तूंच सांग , इतलें बरें थळ सोडल्यार लोक पिशे म्हणचेनात आमकां ? .... ' 

... विश्रामाफुडें आतां अद्रिश्टांचे संकश्ट हुयेली मारता ... दोळ्यांमुखार नखेत्रां नाचतात ... 
बायलेक - चेडवाक कितें सांगू ? लोकांनी विचारल्यार कितें उतर दिवू हे येवजून ताची 
तकली भरभरता . खूब वेळान तो ओगी उट्टा ... थंयच्यान कडसरता ... 


सोयरीक 

वाटेंत कणसगिरीचो म्हादेव मेळटा ... कितेंतरी चिंतून ताका मुजरत हटकिता ... 
' म्हादेवा , ... थोप ... थोप ... ' ताका विचारता , 

... चेड्याबीन व्हारडीक करता अंदूं .. ? ' 
' ना रे ! आनी दोन वर्सी मेरेन चेडो ..... ' 

फुडलीं उतरां आयकूक विश्राम थंय रावच ना . सटसटीत चाट मारत घरा - दिकेन 
चलूंक लागता ... 


जा 


नालणार 
नाम 


जाज 


कांदळां 

देवूळ 


दे 


करना 
ऊळ - देवी श्रधेचें ! 

कल्याणवाडीचें श्रद्धास्थान . भौसांचो आत्मो ! 
ह्या देवीचे कृपेखाला गांवचे लोक हुसक्या मेकळे . . 

सगल्यांची पिडा - दुख्ख ही देवी पयस करता हो अखंड विस्वास जणएकल्याच्या 
मना - काळजांत घट्ट बशिल्लो ! 

घरांत खोशयेची एखाद्री गजाल घडल्यार , पयलें गोडशें दवरतात ह्याच देवीच्या 
हुमयर आनी संकश्ट आयल्यार आंगवण उलयतात तिवूय देवी श्रद्धेकूच ! 

एक अतूट नात्यान - भावनेन - श्रद्धेन ह्या गांवचो जणएकलो ह्या देवीलागी सासणाचो 
जोडिल्लो . 
गांवचे शिमेर हे देवूळ उबें ! 
भोव जीर्ण ! सातशी , आठशीं वर्सा आदिचे . 
कल्याण ग्रामातल्यान आयिल्या आनी ह्या गांवांत सासणाचो राबितो करून राविल्ल्या 
गांवकारान हें बांदिल्लें . 

अशें म्हणटात की गांवकार ह्या गांवांत आयले आनी तांणी आपलो राबितो बसयलो . 
त्याच दिसा राती न्हिदिल्लेकडेन गांवकार घराब्यातल्या म्हालगडयाल्यां सपनांत ही 
देवी आयली ... आनी म्हणूक लागली ... ' हांव ह्या गांवच्या ' नाग ' भोळ्यार एके घोलीत 
आसां . तूं घोलीर आशिल्ल्या एके वेलीवेलें फूल वाऱ्यावांगडां सोड . तें जे सुवातेर 
वचून पडटलें , ते सुवातेर म्हजी थापणूक कर ... म्हजें देवूळ बांद ! 

फांत्यापारा उठनाफुडें तो त्या भोळ्यार गेलो . ताका थंय ती देवीची म्हूर्त मेळ्ळी . 
ताणें देवीन सपनांत सांगिल्लेवरी घोलीर आशिल्ल्या उपशी वालीचे एक फूल तुटयलें 
आनी वाऱ्यार सोडले . तें सोमतें हुबत हांगा येवन पडलें ... तांणी ह्या देवीची हांगा 
थापणूक केली ... देवूळ बांदलें ... आपली श्रद्धा ह्या देवीक ओंपली ... तिका आपले 
दैवत मानले . 

तें दायज आयजमेरेन गांवकारभाव चलयत आयल्यात आनी गांवच्या हेर भौसांनी 
तांकां सांगात दिला . 
ह्या देवळाचो जायते फावट जिर्णोद्धार जाल्लो आसुंये ... ! 


देवूळ 

पूण देवूळ सामकें जीर्ण दिसता ... देखून 
सगल्यांल्याच काळजांत एक काळजी वस्तेक आयल्या ... सगलेच म्हणटात ' देवूळ 
जीर्ण जालां ! 

' हय ! जिर्णोद्धार जावंक जाय ! ' 
एक दीस देवळाचो मक्तासूर गांवठणाची बसका आपयता ... 

सगलो गांव झाडून बसकेक हजर ! जण एकल्याच्या मना - काळजांत पूज्य भावनेचो 
उचांबळ ! 

मक्तासुराचे हरेक उतर गांवकार फुलांवरी जिखतात . ताणें सांगिल्ले सगलेच मान्य ! 
' देवळाचो जिर्णोद्धार करचेली गरज आसा ... ' 
' हय आसा . करूंक जाय ... 

' एक गर्भकूड सोडून उरिल्ले सगले परतें बांदून काडपाचें . पोरण्यो वण्ट्यो पाडून 
नव्यो उब्यो करपाच्यो ... ' 

' जायत , मान्य ! 
' देवळाक नळ्यां बदला शिमिटाचे स्लॅब चडोवपाचे ... ' 


' कबूल ! ' 


' सभामंटप सुदीक नवो बांदचो ! ' 
' हरकत ना ! कितलोय खर्च येवंदी ... आमकां पर्वा ना ! आमी फाळो दिवंक तयार ! ' 

' आमच्या पिळगेची हजारांशी मनशां देसभर आनी देसाभायर फाफसल्यांत . तांकां 
चिट्यो धाडुंया ... ' 

' धाडुया ... ! ' 

' आमच्या गांवचो तरणाटो विजनेर हरीबाबालो संदेश हाणें आपूण जावन नकासो 
काडून दिला आनी बांदकामाच्या वट्ट खर्चाची अंदाज रक्कमय बरोवन दिल्या ... त्या 
हिशेबाप्रमाणे ... आनी आमच्या अंदाजावरवीं आमी अशें थारायला , पगार घेतल्यान 
आपल्या एका म्हयन्याच्या पगाराचो चौथो वांटो दिवपाचो ... 

' दिवपाचोच ! ' 
' हेर धंदो - वावर करतल्यान तांका मती मानता तितलो वांटो दिवपाचो ... 
" दिवंया ... ! ' 
' ते शिवाय आमी आमचो वावर देवीक पतले ... ' 

' हय . वावर ऑपतलेच ! मेस्त मेस्तकाम , गवंडी गवंडीकाम , ते ते लोक तो तो 
वावर ऑपतले ... हातूंत दुबाव ना ! ' 

सगल्यांचो एकमतान निर्णय देवळाचो जिर्णोद्धार जावंकच जाय ! 

पिळगेच्या गांवाभायर फाफसल्ल्या हरेक मनशाक चिट्यो वतात . हरेक मनीस फुरसत 
करीनासतना उमेदीन आनी श्रद्धेन पयशे धाडटा . 

दिसा कणकणी बँकेत देवळाच्या खात्यांत पयशांच्यो राशी पडूंक लागतात ... 


. 


- 

' पयशे जमल्यात , आतां काम सुरू करूंक जाय ... ' मक्तासूर गांवठणाक सांगता . 
' हय सुरू करपाचेंच ... ! ' एक सूर . 

कार्तिक शुक्ल प्रतिपदेक साडेतीन मुहुर्तातल्या शुभदिसाक जिर्णोद्धाराच्या आरंबाचो 
फातर लायतात . 

पुराय गांव देवळालागीं एकठांय जाता . 
जिर्णोद्धाराचो वावर सुरू जाता . 
कोण पोरणे नळे देवयतात . 
कोण रिपी , पाकाशे , आडांबे निखळोन देंवयतात . 
कोण पोरण्यो वंण्ट्यो पाडूंक लागतात . 
कोण बुनयादेक फोंण काडटात . 

एक नांवहीण हावेसान , उमेदीन जणएकलो आपल्याक झेपता तो वावर करता ... 
आनी निजाक धन्य मानता . 

ट्रकांनी , गाडयांनी , फातर , चिरे येतात . 
खडी येता . 
रेंव येता . 
शिमीट येता . 
लोखंड येता . 
देवूळ बांदूक जाय जाल्ली हरेक वस्त येता . 
केन्नाच पळोवंक नाशिल्ले गांवांभायले मानाय घोळटना दिश्टी पडटात . 
बुन्याद घालतात . 
खांबे उबे जातात . 
चोंय वाटांनी वंण्ट्यो उब्यो जावंक लागतात . 
थळावे मेस्त जनेलांच्यो चौकट्यो , दरवाजे करूंक लागतात . 
आतां देवूळ लागी लागी पुराय जालां ... आनीक दोन दिसांनी स्लॅब घालतले ... 

अचकीत मळब काळखी कुपांनी भरता . कुपां गडगड घालूंक लागतात ... गुड्गुथुम 
... गुड्गुडूम ... 
सगले काचाबूल . एके तरेची धांदळ ! 
' गर्भकूड उक्ती आसा ... ' 
' देवीची गर्भकूड भिजूक फावना ... ' 

' गर्भकूड भिजू नये अशें कांय ना ... भिजलीच म्हूण तशें कांय जावचेलें ना ... मुजरत 
कोणे काय भिजयली ना न्हय ... ! ' गांवचो एक म्हाल म्हातारो म्हणटा . 

' ना - ना ! आमी गर्भकूड कशीच भिजोवंक दिवचे नात ! ' 
' भिजची सोडूच . उदकाचो एक थेंब लेगीत गर्भकुडीचेर पडूंक दिवचे नात ! ' 
' गर्भकूड भिजप ही येवजणच आमचे मतीक पटना ! ' 

' एक काम करूया . ' 
' कितें ? ' 
' आमी गर्भकुडीवयर माटव घालुंया ... ' 
' जायत ... ! माण्णी बरी आसां . तशेंच करुंया ... ! ' 
' या तर ! वावराक लागुंया ... ' 
सगलेच वावराक लागतात . 
कोण मेड्यो वांशे हाडटात . 
कोण मल्लां चुडटा हाडटात . 
कोण हातयो हाडटात . 
कोण ताडपत्र्यो हाडटात . 

घस्स् - घस्स् करून गर्भकुडीच्या चोंयवाटांनी नेमां काडटात ... मेडयो पुरतात ... वांशे 
चडयतात ... वेल्यान मल्लां दाळटात ... चुडटां घालतात ... ताचेवेल्यान हातो सोडयतात ... 
चोंयवाटांनी ताडपत्री लायतात . 

एका दमांत , एका उस्वासांत वट्ट वावर पुराय करतात . 
आतां सगल्यांक सूऽ ऽ जाता . 

' मिर्गराजाच्या बापायच्यान लेगीत आतां गर्भकूड मिजोवंक जावपाची ना ! ' मक्तासूर 
म्हणटा . 

' - आनी जर तितल्याच नेटान आयल्यार आमी सगले चोंय वाटांनी गर्भकुडीर 
उमथे पडटले ... पूण ना दिवचे भिजोवंक ! ' गांवचो एक तरणाटो हड्डयार हात मारून 
सांगता . 

इतल्यांत वारो सुट्टा . वारो असो तसो न्हय ! झाडमोड्याचो ! झाडां - पेडां धोलूक 
लागतात . माटव लेगीत हालूंक लागता . पावस पडटलो ... आतां पडटलो जाता ... पूण 
ना ! शितोड उडयिल्लेवरी मातसो टप्टप् जाता . आनी खिणांतूच मळबांतली कुपां 
खंयचे खंय नाच्च जातात ... पयलिंचेवरी मळब लख्ख धवें ! 

' पळया देवीची सासाय ... पावस गेलो . ' 
' हय रे बाबा ... ! ' देवीची कृपा ! ' 
सगले देवीक हात जोडटात . 
दोन दिसांनी देवळार स्लॅब चडयतात . 
देवूळमाथ्यार कळसांघुमट बांदून जाता . 
' आतां आमी हुस्क्यामेकळे ... उरिल्लें काम सट्सटीत जातले ' मक्तासूर सुस्कारता . 
वण्ट्यांक गिलांव लायतात . 
तांचेर तरेतरेचे नक्षीकाम करतात . 
सभामंटपाच्या खांब्यांचेर सुदीक नक्षीकाम ! 
देवळाक रंगय काडून जाता . 

आदिचे रुपडे बदलयनासतना तेंच रुपड्यांतलें नवें देवूळ उबें ! आदलेपरस सोबीत ! 
इतले दीस देवूळ श्रद्धास्थान आसलें . आतां आकर्शणय जाता . प्रशस्त सभामंटप . 

सभामंटपाक तेकून मुखेल देवूळ ... देवळाचो दरवाजो नक्षीकामान सोबयिल्लो ... 
देवळाच्या वण्ट्यार देवीची रंगयिल्ली विंगड - विंगड रुपां ! 

गर्भकूड मात पयलीं आशिल्ली ... तीच ! 

देवूळ माथ्यार रंगरंगान रंगायिल्लो कळसां घुमट ... बाकी उरला तो फकत कळस 
चडोवपाचोच ! 

तोवूय दीस थारता . 

अक्षय तृतियेक साडेतीन मुहूर्तातल्यां शुभदिसा कळस चडोवपाचो थारता . त्याच 
दिसा होम , गांवजेवण आनी रातीकडेन भजन आनी किर्तन ! 

जळी मळी फाफसल्ल्या गांवचे पिळगेक आंवतणां वतात . 

आपलो सगलो वावर बगलेन दवरून जणएकलो थारायिल्ल्या दिसा व्हडा भक्तीभावान 
हजर ! 

दादले , बायलो , भुरगींबाळां – आख्खो गांव झाडून देवळांत एकठांय ! 
सकाळी होम जाता . 
देवीच्या नाम गजरांत कळस चडयतात . 

आतां गांव जेवणाची वेळ . जो तो देवीच्या महाप्रसादाखातीर आतूर ! मुखार घाल्ल्या 
माटवांत पंगती बसतात ... पंगती फाटल्यान पंगती . 

माटवा बगलेन कांय भीकमागे उबे ! जेवणाची वाट पळयत ! 

हे भीकमागे देवळाचे उजवे बगलेन शेकानशेक पातळिल्ल्या मळार तंबू उबे करून 
रावल्यात . 

दर वर्सा ते खंयच्यातरी अज्ञात गांवांतल्यांन येतात . हांगा तंबू बांदून रावतात . 
गांवभर भीक मागून खातात . आनी म्हयन्या - दोन म्हयन्यांनी परते दिसता त्या दिकांनी 
वचूंक लागतात ... 

आयज कितलींशीच वर्सी जाली हे मळ म्हळ्यार भीकमाग्यांली अलिखीत मिरास ! 
दीसभर तांचो हांगा बोवाळ आसता . मीर्ग सुरू जातकच हेच मळ बंजर जाता . 

आयज गांवजेवण देखून हांगाच जेवण मेळचेली तांकां आस्त ! 

भीकमाग्यांत एक बायल उबी , तिचे वांगडां तीन वर्साचो एक चेडो आनी स वर्सी 
पिरायेचें एक चेडूं ! 

भीकमागे उबे आसात थंयच सामकारा एक बायल भांगरां शिरंगारांनी नटिल्ली आपल्या 
चार वर्सी पिरायेच्या भुरग्याक भरयता ... भुरगो जेवूक कांकू करता ... 

' जेवूकच तयार जायना गे ... जेवतनां असोच कीरकीर करता ... ' ती बायल बगलेन 
बशिल्ले बायलेक सांगता , 

' अशीच आयची भुरगी ... तांच्या पोटांत कोण घुसला देव जाणां ... जेवतना अशीच 

कीरकीर ! म्हजे धुयेचो- सीमाचो गो ... चलो असोच . अशीच जेवतना , खाताना कीरकीर ! ... 
हे दाखयत , ते दाखयत भरोवंक जाय ! 

' हय गो , होवूय असोच ! दोतोराक , वैद्यांक सगल्यांक दाखयलें ... सगलेच म्हणटात 
नॉर्मल आसा ... ' अशें म्हणत ती बायल पानांतलो लाडू उखलन त्या भुरग्याल्यां तोंडाकडेन 
व्हरता ... ' हो तरी खा ... घेऽऽ शाणो . ' 

' नाकाऽऽ ... नाका म्हाकाऽऽ ... ' तो भुरगो तोंड तेवटेन करता . 

भीकमागे बायलेवांगडा आशिल्लो तो भुरगो हे पळयत आसा ... तो नकळत आपल्या 
ओठांवेल्यान जीब भोंवडायता , आंवडो गिळटा ... ' आय , माका भूक लागल्या ... ' आवयचो 
हात धरून हालयता . 

' ये थोप मां ... आतांच नी ... ही सगलीं शिरवंत मनशां जेवली उपरांत आमी बसप ... 
नी गे आये ... ' तें स वसांचे चेडू म्हणटा . 

तांची आवय दोगांल्या तकल्यांर हात भोंवडायत ओग्गी खीन्न उबी ! 
सांजेच्या सात वरां सुमाराक वट्ट भौसाची जेवणां जातात . 
' आरेऽऽ आतां हांकां वाडात रेऽऽ ' , एक जाण्टो भीकमाग्यांकडेन बोट दाखयत म्हणटा . 

म्हण्टाम्हणसर ते सगले भीकमागे भुर्रर करून माटवांत रिगतात ... पंगत करून 
बसूंक लागतात ... ' ये ... ये ... ये उठात उठात ... हांगा न्हय , थंय माटवां भायर बसात ... 
एकलो म्हणटा आनी माटवा भायर वचून पत्रावळी मांडूंक लागता . ' हांगा या ... हांगा 
बसात ... 

भीकमागे उठून माटवाभायर वचून पंगतीत बसतात . 
पत्रावळींत घाल्ले , वाडिल्लें बकाबक जेवतात . 

' ये तुमच्यो पत्रावळी तुमीच काडात आनी त्याऽ ऽ त्या गायरीत व्हरून उडयात ... 
गायरी दिकेन बोट दाखयत एकलो सांगता . 

भीकमागे जेवून जातकच आपआपल्यो पत्रावळी गायरीत व्हरून उडयतात ... आनी 
मळावेल्या आपल्या तंबूत परते वतात . व्हडा धादोसकायेन ! 
रातीकडेन भजन , किर्तन जाता , 

. 
ताचो लाब घेवन सगले गांवकार समादानाचो , तृप्तिचो धेकर दीत घरा पर्थतात . 
हेर दिसा भायल्यान आयिल्ली मनशां परती भायर वचूंक वतात . 

आपल्या हाताखाला देवळाच्या जिर्णोद्धाराचो वावर पुराय जालो म्हूण मक्तासूर 
खुशालभरीत जाता . 

' जालें एकदांचें काम ! देवीनच करून घेतलें ! ' तो हात जोडून म्हणटा . 
मिर्गाचे दीस लागी येतात ... 

वर्सीचेवरी मळार बस्तान मांडून बशिल्ले भीकमागे तंबू उठोवन आलाशियाच्या 
सोदांत दिगंतराक वतात . 

तातुंतलें एक भीकमार्गे व्हवर मात कित्याक देवजाणा , आपल्या दोन माणकुल्या 

सुरग्यांवांगडा तंबू बांदून थंयच आसा . 

अचकीत एक दीस तीनसांजचे कातरेर शेळांव मारूंक लागता . ल्हवू ल्हवू झाडां 
पेडां धोलूंक लागतात . मळब कुपांनी भरता . जोगलां झगझगूक लागतात . गुड्गुडूम् ... ! 
मळबांत आकांताचें तांडव सुरू जाता . आदी ट्पट्प आनी मागीर मळब पिनून पावस 
रकूक लागता ... ! ल्हव् ल्हव् वाऱ्याचोय नेट वाडटा . झाडमोड्याचो वारो सुरू ... 

एकाद्या राकेसान आपल्या दया - मायाहीण हातान हालयिल्लेवरी वायावांगडा 
भीकमाग्याचो तंबू हालूंक लागता . 

' तंबू हालता मा ... ' बायल घोवाक सांगता ! 

सांगता म्हणसर वाऱ्याच्या राकेसी नेटावांगडा तंबू मुळासयत सोमतोच फर्रर्र करून 
हुबता आनी बगलेन पडटा ... भीकमाग्यांचेर अवतिकाय ! तांची काची बुची तर किळांच 
मारून रडुंकूच लागतात ... 

' आतां कितें करतलें मां ... ? ' बायल काचाबूल जावन विचारता . 
' त्या ... थंय देवळांत घेवन वच दोगांकूय आदीं ! बेगी बेगी ! ... ' 

बायल आपल्या दोगूय भुरग्यांक दोन हांडीर बसयता . तांचे वेल्यान आपलो पदर 
पांगुरता . आनी धांवत धांवत भिजतच देवळांत येता . दोगांकूय सभामंटपात दवरता 
' तुमी हंयसरच रावात हां ... आत्तां येतय ... ' भुरग्यांक सांगता . 

मागीर दोगांय घोव बायल ताकतिकेन आपलें सामान हाडून सभामंटपात दवरतात ... 
सामान तरी कसले एक म्हेळ डबो , दोन तटकर ताटल्यो , दोन येद्देशेच तोप , 
एक तपलें , दोन झोळयो , दोन पिनकर शेनयो , एक चादर आनी तांचे कपडे . जालें ! 
हे इतलें हाडून दवरता मेरेन दोगांय घोव बायल भिजून थापो जातात . 

' तंबू हाडंया मां ... ! ' 
' हाडुया ... ' 

दोगांय वचून कसो तरी तो तंबू गुठलायतात आनी उखलन हाडटात . सभामंटपात 
एका कोणशांत उडयतात . 

' भिजिल्लें वट्ट मात हयसर सोडोवन घालतें मां ... ' 
' आमकां लागून हंगसर पुराय ओले जालय ... कोणूय कितें म्हण्णात मां ? ' 
' कितें कराचें ... ' आमी तेन्नाच हेरां बरबर वचूंक होयां आसलें ... ' 

' कशें वयतलां आसला ... तुका जोर इलो तो पंदरा दीस ना गेलो ... आत्ता मात 
तूं उबो रावंक लागला ... ' 

' आय , भुकां लागल्या ... ' 
' माकाय भुकां लागल्यां ! ' रातीकडेन भुरगी म्हणटात . 
' तपल्यांत कितेंय आहां ? 
' कांय ना मां ... शिजवंचे आदींच हो रकूक लागलो ... ' 
' आतां हंयसर खंय शिजयतलें ... हो मात थांबल्यार जाता आसलो ! ' 


- 


देवळ 

पावस थोपना . दडकार दडको उड्यो घेत रावतात . 
भायर थंड शेळांव आनी पोटांत भुकेचो उजो घेवन रात उपाशींच फाटी सरता . 

रातभर पावस पडटा ... थोपनासतना ... धार तुटयनासतना ... अजून मेरेन पडतच 
आसा ... 

सकाळीच मक्तासुराक कळटा , देवळांत भीकमागे रावल्यात ... तो ताकतिकेन पावसांत 
सत्री फुलोवन येता . 

हांकां देवळांत पळोवन ताका तिडक ! 

' येऽऽ तुमकां कोणे सांगलें हांगा येवन रावंक ... होसमारा हांगासल्ल्यान ... देवूळ 
तुमचेखातीर बांदलें ना इतले कश्ट घेवन ! वचूंक लागात आदीं ! ... ' 

' वयतत मां ... वयतत ... पावस गेलंय काय वयतत ... ' भीकमागो हात जोडून सांगता . 

' केन्ना वयतात ? ... पावस केन्ना थोपतलो म्हूण ... ! तें कांय ना ... आदी वचात 
भायर ! वचात ... ! 

' पायां पडटे मां ... पावस थामता तेन्ना वयतत ... ' 

' तें कांय ना म्हूण सांगलें ना ! हांगा ही पळय घाण केली तुमी . पुराय देवूळ ओले 
केलें ... वचात ... ना जाल्यार तुमचे सामान काडून भायर शेवटीतलों हां ... वचात बेगीन ! ' 

' नाका , सामान उडोवं नाकात ... आमी वयतत मां ... वयतत ... ' भीकमागो सांगता . 
मागीर आपले बायलेक म्हणटा ' चल या आमी ... ' 

ती दोगांय ताकतिकेन तंबू आनी सामानाच्यो दोन व्हड पोटल्यो बांदतात . एक 
पोटली बायल तकलेर घेता . दुसरी घोव ! दोगांय दोन झोळयो खांद्याक लायतात 
आनी ' चला या ... म्हणत भीकमागो आपले बायलेक आनी भुरग्यांक घेवन देवळाभायर 
सरता . अज्ञात दिकेन वचूंक लागता - 

भिजत . 
रातीकडेन हांथुरणार पडिल्लेकडेन मक्तासूर येवजिता 

' कितले कश्ट घेवन बांदलें आमी देवूळ , तें कितें हांकां भीकमाग्यांक येवन रावंक ? ... 
ओलो तंबू सोडोवन दवरला सभामंटपात ! .. हज्जार गांवां माड्डोन हाडिल्ल्यो वस्तू 
पातळावन दवरल्यात ... कितें म्हणप हांकां ... शीऽ ! देवूळ भश्टयलें ... ! ' 

तेच राती न्हिदिल्लेकडेन ताका सपन पडटा . 

उटंगाराचो पावस कोसळूक लागला ... सूं सूं वाशाडीवारो व्हांवता ... चोंय दिको 
हालोवन उडोवपी वारो ! ... देवूळ हालूंक लागता ... देवूळ आत्तां पडटलें , घडी पडटले 
जाता ... म्हणटा म्हणसर देवळाचो स्लॅब वयवांगडा उडून वता ... एकेक वणत मातये 
भरवण जाता ... गर्भकूडय कोसळूक लागता ... देवी उक्त्या मळबासकयल भिजता ... 
चिप्प भिजता ... मामीर ती मक्तासुरागेर आलाशियाक येता ... पूण मक्तासूर तिका 
आलाशिरो दिना . उरफाटो तो देवीक धांवडावूक लागता ... तो कितें करता हे ताकाच 
होलमना , पूण तो देवीक धांवडायता ! देवी ओग्गी हां - हूं करिनासतना गांव सोडून 
वचूंक लागल्या ... भिजत ... भिजत ... अज्ञात दिशेन ... 


कांदळां 

दिवली आनी वारो 


अ टंगें रान . 


रातीचो वेळ . 
रानांतल्यान एक आकसल्ली पायवाट गेल्या , एके अज्ञात दिकेन ... ! वाटे बगलेन 
एक दीपखांबो . ताचेर एक दिवली पेट्टा ... दिवली पेट्टा काय कोणा भावार्थ मनशा 
आत्मो जळटा सांगू नजो ! ... रातीकडेन काळोख हे वाटेक पांगुरता , तेन्ना ही दिवलीच 
वाट उजवाडायता . 

रानांतलो रानवारो नेटान व्हावंक लागला ... सुदसुम्रत विसरून ... 

' बाबा , मातसो सवका व्हांव रे ... कित्याक बाबा तूं म्हाका सदांच असो सतायता ... ? ' 
दिवली नमळायेन म्हणटा . सदाभाशेन ! 

' तुका कोण सतायता ... ? हांव म्हजें काम करतां ... ! ' वाऱ्याची थारायिल्ली विद्वाटी 
जाप ! 

' हांव जाणां बाबा , तूं तुजें काम करता ... पूण तें करचेली रीत - पद्दत आसा न्ही ... ? ' 
' तुवें म्हाका रिती शिकयचेली गरज ना . हांव खूब जाणा ... ! ' वारो तिडकता . 
' रागार जावं नाका रे , म्हाका समजून घेवचेलो यत्न कर . तूंच पळय म्हजी गत ... ' 

दिवली थरथरता ... फडफडटा ... न्हिवंक पावल्या ... तरीय आपले अस्तित्व तिगोवन 
दवरचेलो आकांताचो यत्न ! 

वारो दिवलेक पळयता ... 

' तुजें म्हाका कांयच पडिल्लें ना ! तुजें तूं पळय ! तुजेखातीर म्हजी तलप हांव 
कित्याक इबाडूं ... ? ' 

दिवली कांय खीण ओग्गी . मागीर ते परिस्थितींतूय ल्हवूच हांसता . त्या हांसण्याचो 
अर्थ वाऱ्याक होलमना 

' देवान तुका शक्त , तांक दिल्या , हेरांक उपकराक पडूंक . ताचो वायट उपेग करून 
हेरांक तरास दिवंक न्हय ... ! तूं जाणा मुरे , पुण्य तें परउपकार आनी पाप तें परपिडा ... ! ' 

' हें हांवें आयजमेरेन केन्नाच चिंतलें ना . हेरांचे चिंतूंक गेल्यार म्हजे भितरलें ' हांवपण ' 


दिवली आनी वारो 

कितें उरलें ... ? ' 

' तुजे भितरलें ' हांवपण ' म्हळ्यार ... ? ' 

' म्हजें ' हांवपण ' म्हळ्यार म्हजें अस्तित्व . म्हजे वागणे , म्हजें जिणे . हे म्हजेंच 
आसूंक जाय . म्हाका जाय तशें ! ' 

' तुका जाय तशें तुवें वागल्यार हेरांचे कशें जातलें ? एक याद दवर , जण एकल्याक 
दुसऱ्याचो आदार जाय आसता . आनी जेन्ना एकामेकांक एकामेकांचो आदार मेळटा 
तेन्नाच सगलें सुखमय , चैतन्यमय जाता ! ... हरेकान आपली शक्त , आपली बुद्द हेरांक 
तरास जावनये , उरफाटें मदत जावची , हे इत्सेन वापरली जाल्यार कितलें बरें जाताशिल्लें 
न्हय ? ... आतां म्हजेंच पळय . म्हाका हांगा उबें रावप कठीण जाला ... आनीक 
मात्सो नेटाक व्हावंक लागलो जाल्यार हांव न्हिवन वतलें ... आनी मागीर हे वाटेर 
उजवाड कोण पातळायतलो ... ? ' 

वायचेर ह्या उतरांचो कांयच परिणाम ना . उरफाटें तो दिवलेक विचारता , 

' तुका हे कोणे कर म्हळां ? हावे ... ? कोणाखातीर जळटा तूं ... ? म्हजेखातीर ... ? 
कित्याक हे फडफडे ... तळमळे ? कित्याक ही पिशेपणां ... ? ' 

' हे जळप , जळटां जळटां हेरांक उजवाड दिवप , हेच म्हजें काम ! हे खातीरूच 
जल्म म्हजो आनी होच म्हजो संदेश ! 

वारो अदीक नेटान व्हावंक लागता ... 
दिवलेची आवतिकाय ! तिचे अस्तित्व गोळाक ! 

' हे पळय , तूं असो वागूक नाका ... तो पळय तो मनीस हे वाटेवेल्यान येवंक लागला . 
हांव न्हिवलें जाल्यार हे वाटेवेलीं सगली आडखळीं ताका सोंसची पडटली . हाचेर 
कितल्योश्योच आडखळी आसात ... ही वाट सामकी दुर्लक्षीत ! खंयच हे वाटेर उजवाड 
ना ... वेळप्रसंगार हे वाटेर शेक चलोवंक , जाय ते आपली छाती बडयत येतले ... 
पूण हाचेर उजवाडाची किर्णां फाफडूंक कोणूच येवचेलो ना . फकत तो एक मनीस ! 
कोण बाबडो पुण्यवंत ! काळोख जातकच ही दिवली पेटोवंक येता . तो सोडलो जाल्यार , 
कोणूच ना ! तो आपले कर्तुत्व करून वता . फुडलें काम म्हजेर सोंपोवन ! आनी तूं ... 
तूं म्हाका म्हजें काम सारकें करूंक दिना ... सदांच आडखळी हाडटा ... ' 

वारो तिडकेता . जोरान व्हावंक लागता ... 
दिवलेक आतां आपूण न्हिवतली म्हूण होलमलां ! ती निमणीं उतरां आयकता . 

' तो मनीस परतो म्हाका पेटयतलो ... हांव जाणां , तूं म्हाका परतो पालवयतलो ... 
आनी आपल्या गुणधर्माप्रमाणे वागत रावतलो ... तूं तुज्या गुणधर्माप्रमाणे वाग ! एक 
ना एक दीस तुका तुजी चूक होलमतली ... 

दिवली फडफडत न्हिवता . 
ती परती पेट्टली ... ! 

पयली रात 


- 


आ 

यज म्हजी पयली रात ... ? ' 
मनांत एक प्रस्न उप्रासला न्ही नस्त्या तेंपार ! काळीज कोच्चोन उडोवपी 

व्हड घुस्पागोंदळाचो प्रस्न ! 
हांव जाणां , पयली रात म्हळ्यार अपुरबायेचो परमळ फाफुडपी , उमळशिकेच्या पांखार 
बसून येवचेली एक नवीदाद , नवी उर्जा ! 

जल्माच्या जोडीदाराक हेच रातीक ऑपप आसता , मनाचो - कुडीचो तोल सांबाळून 
जिवापासत चड जतनायिल्लें आंकवारपण ! 

खऱ्यांनीच कितलें म्हत्व आसता हे रातीक ! भांगरा किर्णां फांफडत येवपी आनी 
पुराय जीणच भांगर करपी होच तो मोलादीक खीण . दोन मनांचो , दोन कुडिंचो प्रचंड 
ओडीन एकामेकांत भरसून रिगचेलो भांगरा खीण . 
आयज फुड्यांत ही रात उबी ! 

एक मन म्हणटा , ' आयज म्हजी पयली रात न्हय ! ' एक मन म्हणटा , " हय , हीच 
पयली रात ! ' 
' हय ' काय ' न्हय ? 

' हय ' तर ते रातीक कितें म्हणप ! फकत कुडीचो भोग काय एका ल्हवपीक खिणाक 
निसरिल्लें पावल ? 

हय ! हीच म्हजी पयली रात ! म्हज्या जोडीदाराच्या सांगातान सारचेली ! 

हांव ताचेर अन्याय तर करिना मूं ? ताका जाय तें दिवंक शकतलें ? 
ताजी - टवटवीतसाण ! अस्तुरेचो पयलो परमळ ! म्हजे आंकवारपण ! 

म्हजे कुडीक भश्ट वास ! हांव जाणां , ताका घडयेक होलमना जायत . पुणून जेन्ना 
आकांताची उर्बा आनी मळबाचो हावेस घेवन उटंगाराच्या वाऱ्याभाशेन झुडून वचचे 
खातीर तो म्हज्या म्हऱ्यांत येतलो , तेन्ना म्हज्या हाताक तो हावेस तांकचो ना . आपणाल्या 
गुन्यांवकारीपणाच्या जाणविकायेन ऐन खिणांत ते थोटे - पांगळे जातले , ओठार ओंठ 

तेंकतना म्हजे ओंठ ताका पचके लागतले . ताचे वेंगेच्या - आंगाच्या उबैभरीत स्पर्शान 
म्हजी कूड गरम जावचेली सोडून उरफाटी थंड किरांव पडटली ... ! 

हज्जार लाख येवजणीं भोंवतणी कवंडाळे करून हुयेली मारतात . फागुरांनी आनी 
चिगुरांनी वेंगोवन खावंक सोदतात . मन आकांताचें सुन्न ! 

मनासारको जोडीदार मेळ्ळो म्हूण कितले खोस भोगतालें . वाऱ्यारूच हुबतालें . 

सरळ नाक . तांबशा ओंठावेल्यो बारीक मिशो . वयर फाटल्यावटेन वळयिल्ले कोंगरे 
केंस . पयले फावट ताका पळयल्लो तेन्ना ताची ती काळी पेन्ट आनी धव्या शर्टासयत 
तो काळजार कुरू उमटोवन गेल्लो . 
भोवन भोवन ताचीच वर्णनां करता देखून इश्टिणी फकाणां करताली . म्हणटालीं 
' पृथा , तूं पिशें जातले . निजाक सांबाळ ! ' 

' हय . बाबड्यान कितलींशीच सपनां पळयल्यां आसतली . ताची सपनां वाटेक लावंक 
नाका बाय तूं . ' 

TRO 
एक फावटी तर तोंडांतल्यान उतरच शेणिल्लें . 

' जाणां मुंगो , तो कसो आसां ... ही - मॅन म्हणटात तसो ! ताची हातभर छाती , येद्दी 
मनगटां पळयल्यार दिसता , तो म्हाका पयल्या रातीकूच पुराय चिडून - मुड्डून सोंपयतलो . ' 

' बा ऽ बा ! कितें गो ऽऽ ! ' अशें म्हणत इश्टिणी कितलीं खिलखिलत हांशिल्ली . 
हांवें रोखडीच जीब चाबिल्ली . 

' एके भेटींतूच वट्ट मापलें मुंगो तुवें ताका . येद्दी मनगटां ... हातभर छाती .. बरें 
जालें ताणें पुराय आंगार कपडे घाल्ले . ना जाल्यार ... ! ' 

' आशिल्ले मुंगो आंगभर कपडे ... ? ' 
परतीं एक फावट ती हांशिल्ली . मुरगुटत , थुळेत ! 

व्हदळ नणंदेन ' यो भाभी , तुजी कूड दाखयतां ' म्हणिल्लें तेन्ना कितलें लजेल्लें 
हांव ! ' ते ' इश्टिणीन कानांत चिड्डिल्ल्या आवाजांत ल्हवूच फुतफुतिल्लें 

' पृथा , लज्जेवं नाका . तुजो तो चिडून - मुडून घेवचेलो होच तो खीण . ' 
मागीर आंगार लज्जेची ल्हारार ल्हारां व्हांविल्ली . 

' भाभी , ही तुजी कूड . चल भितर . ऑल द बेस्ट ! ' अशें म्हणत नणंद खिलखिलत 
हांशिल्ली . ' भाई येतलो हां . मातसो धीर धर . ' तकली कुडीत रिगयत ताणे म्हणिल्लें . 

म्हजी शरमेन गुळी ! शरम - भिरांत आनी उमळशिकेची धडधड् छाती वाजयताली ... 
पुणून आता ... 

म्हजे मन म्हाकाच खावंक लागला . ही सर्गाभाशेन सोबयिल्ली सोबीत कूड 
हो मंटप कसो शिरंगारिल्लो पलंग म्हजेसकट गोल घुवंक लागला . फुलांच्यो एकेक 
माळी तुटून पडूंक लागल्यात . 

हांवें केल्ली ती व्हड चूक ! दोंगरायेदी चूक ! ताका ख्यास्त आसा . मनाचो - कुडिचो 
जल्मभर घुस्मटमार हीच ताची ख्यास्त आनी हेच ताचे प्रायश्चित्त ! 

जो खीण चलीभुरग्यान भोव शिटुकसाणेन जतनायचेलो आसता , तो खीणच हांवें 
इबाडला , शेणयला . 

ती पिराय खऱ्यानीच भोव धोक्याची ! ते पिरायेंत चलयांक मनाचेर ताबो कमी 
आसता म्हणटात . पंदरा सोंपून सोळावें लागिल्लें तेदवार ! धावेक शिकतालें . खरे म्हळ्यार 
मनाक त्या तेंपार गच्च आंवळून दावणेक बांदचेलें आसता . पूण तें बंद मुठीतल्यान 
केन्ना भुर्र करून उडून गेलें कळंच ना . 

ही चूक म्हजी एकल्याचीच ? पुराय दुशण एकल्याच्याच हड्ड्यार ? 

तो एक नशिबाचोच भोग आसलो . चारी आंगांनी लकून आयिल्ल्या उटंगाराच्या 
वायन निर्मिल्लें वाशाड ! 

ताणें पुरायेन म्हजो गळो अंदून उडयिल्लो . म्हाका दुख्खान भिजयिल्लो . वाशाड 
न्हिविल्लें . दुकां सुकिल्ली पूण घुस्मट तसोच उरिल्लो . 

म्हज्या आवय - बापायचेर तो दुश्ट वेळ येनाजाल्यार हे घडटाशिल्लें ... ? 

कितलें चैतन्यमय , कितलें तुस्ट जिणें आसले आमचें ! जिणेंतलो हरेक खीण सुखाचो 
घडो उमथो करतालो . आनी तातूंत हांव , दिदी , डॅडी - मम्मी सगलींच चिप्प न्हाताली 

आमी दोगांय भयणी डॅडी - मम्मीली अपुरबायेची . 
डॅडी सदांच म्हणटालो 
' म्हज्यो दोगी धुवो म्हळ्यार म्हजे दोन दोळे ! ' 
खूब खूब जतनाय घेताली आमची . मातसुदीक पातेनासली आमकां . घरा येवंक 
मातसो कळाव जाल्यार जीव गळ्यालागीं येतालो तांचो ! सादो जोर आयल्यार सुदीक 
रात - रातभर दोळ्यांक पाती लायनासली . ' 

तांचे सांवट म्हजे तकलेवेल्यान निखळून पडूंक नाकासल्लें . 
दिदीचे लग्न जावन फकत सात - आठ म्हयनेच जाल्ले तेदवार ! 
ते दीस मम्मीन नाकाच म्हणिल्लें . 
डॅडीच म्हणूक लागलो 

' म्हजो इश्ट तो . अठरा वर्सानी मेळ्यांत . व्हडा उगडासान नामो सोदून आयिल्लो , 
होवळीक दिवंक ! एकूच अपुरबायेची चली ताची . आनी तागेल्या लग्नाक गेलो ना 
जाल्यार ताका कितें दिसतलें ... ? ' 

म्हज्याय तोंडार अवदिसा बसली ... आनी हांवें डॅडील्या उतरांक तेंको दिलो . 

आमची गाडी घेवन वचुना जाल्यार घडयेक जतने पावताशिल्ले ... कळाव जालो 
देखून ... 

आमची गाडी पुराय चेपून गेल्ली . मोडणार मुखावेल्यान येवपी ट्रक तांकां दिसलोच 
ना आसुंये ! 
हांव हॉस्पिटलांत पावलें तेदवार दिदीन म्हाका पळोवन आकांत केल्लो . 
' पृथा , डॅडी गेले गो आमकां सोडून ... 

' 

मागीर कितें जालें म्हाका कळ्ळंच नासलें . हांव सुदसुम्रत विसरून बेसुद्दच जाल्लें . 
डॅडीक हॉस्पिटलांत व्हरचे आदींच वाटेरूच मळब निखळिल्लें . 

ममी दीसभर बेसुद्दच आसली . तिका पळोवंक नजो जातालें . तकलेक , तोंडाक 
मार बशिल्लो . ओंठ सुजिल्ले . हड्ड्याक बरोच मोनो मार बशिल्लो आसुंये ... स्वास 
घेतना तिका तरास जातालो . 

ती सावशीद जाल्ली , तेसुदीक कांय खिणांपुरती . रोखडेच तिणें दोळे धांपिल्ले , 
सासणाचे ! 

हांव वारिस्त नाशिल्लें जाल्लें . 
' आमगेर राव पृथा ... ' मम्मील्या भावान , मामान म्हणिल्लें . 
' नाका . रावतलें तें म्हजेवांगडा . ' दिदीन म्हळे . 
घराक कुलूप हुमकळावन म्हाका दिदीवांगडा वच्चे पडले . 
तांचो व्हड फ्लॅट . ती दोगांय आनी हांव तिसरें . 
दोगांकूय हांव म्हळ्यार म्हवाचे मावलींग आसलें . भावोजी तर सदांच म्हण 
' पृथा आमगेर आयलें आनी घराक सोबा आयली . ' 
म्हाका कितें जाय , कितें नाका हाचेर सदांच तांचे लक्ष आसतालें . 
गिरे फिरले आनी दिदीक पोटाक ट्युमर जालें . 
दोतोरान म्हळे , 
' ऑपरेशन जाता तितले बेगीन जाल्यार बरें ... ' 
' दिदीक हॉस्पिटलांत अॅडमीट केलें . एक सप्तक तें थंयच आसलें . 
घरांतले सगलें म्हाकाच करचें पडटालें . 

भावोजी तसो मदत करतालो ... पूण तो पुराय गळसणिल्लेवरी ... उक्तो पडिल्लेवरी 
वावुरतालो . 
म्हाका गोमतालें . दिदीबगर ताका चैन पडनासली . ती दोगांय एकामेकांचेर 

खूब 

मोग 
करताली . तांचे थुळेवप , एकामेकांक मटाळप पळयल्यार मुखार आशिल्लो मनीस पिसोच 
जावपाचो . 

एक फावट हांवें भावोजीन दिदीक घट्ट वेंगायिल्लें पळयल्लें आनी पळयतच राविल्लें 
खीणभर ! ती दोगांय ... मागीर हांवें दोळे धांपून घेतिल्ले . 

' दिसान हें जाल्यार राती न्हिदिल्लेकडेन ही कितें कितें करतात काय ? ' ... बेठेच 
दिशिल्लें . मनशालें मन कितले विचित्र पळय . नाका जाल्लें येवजिता . म्हाका याद 
जाता , त्या दिसा हांवें तकले पोंदांतलें उशें काडून हड्ड्याक घट्ट वेंगायिल्लें . राती 
खूब वेळ मेरेन झेमच पडली नाशिल्ली . दिदीक वेंगयिल्लो भावोजी परतो परतो दोळ्यांमुखार 
येतालो ... आनी म्हज्या काळजार कोणतरी ल्हवूच मोराचें पांख फिरयतालो ... म्हजें 
आंग - आंग फुलयतालो . 

दिदीचें ऑपरेशन जावन चार - पांच दीस जाल्ले . 


૪૨ 

पुस्तक वाचत बेडार पडिल्लेकडेन राती न्हीद केन्ना लागली कळ्ळंच ना . घरांतल्या 
कामान थकाव येतालो . बेमाचे दारय लावंक नासले . अभ्यास जातकच लेट्रीनांत 
वचून येवन दार बंद करचेली म्हजी संवय ! 

कोणाल्यातरी स्पर्शान म्हाका जाग आयली ... दोळे उक्ते करून पळयलें जाल्यार 
भावोजी ! म्हज्या आंगावेल्यान ल्हवू ल्हवू हात भोवडायतालो ... 

' शी ऽ ! भावोजी ... ' हांव कांचवेलें . उठून बसले . 

' सॉरी पृथा , म्हाका समजून घे ... रिलेक्स , रिलेक्स ! हे चय ... ' भावोजीचो म्हाका 
समजावपाचो यत्न ! 

म्हजी छाती धडधडूंक लागिल्ली . 

' हांव एक दादलो . सदांच बायलेक कुशीक घेवन न्हिदपी ! घोवाक बायलेची आनी 
बायलेक घोवाची हूब कितली सुखदिणी आसता हे तूं नकळं ... तुजे भयणीचे यादीन 
हांव सामकोच पिसो जाला ... तुका हांगा न्हिदिल्लें पळयलें आनी खीणभर तूं म्हाका 
म्हजे बायलेवरीच दिसले ... हांव म्हाका विसरलो ... शरीरसुख केदें भोव सुखाचें आसता 
तूं जाणां ... ? " 

ताणे म्हज्या दोळ्यांत दोळे घाले . म्हजी तकली सकयल गेली . ताचे तकलेर वासनेचे 
भूत बशिल्लें . तें भूतच उलयतालें . न्हय बडबडटालें ... 

' पृथा , हांवें खंयतरी वाचिल्लें , मेवणी म्हळ्यार अर्द बायलच ! कळ्ळे मुगो ? म्हजी 
व्हडली मावशी भायर पडटकच मावश्यान म्हज्या धाकल्या मावशेवांगडा व्हारडीक 
केली . भयण मरतकच भावोजी वांगडा व्हारडीक केल्ल्यो कितल्योशोच देखी आसात ... 
म्हजो एक इश्ट मेवणेक घेवन नाच्च जालो . गेलो धांवन खंयतरी ... तूं सांग , भावोजीचो 
आनी मेवणेचो संबध उरप वायट ? ' तो घुरी घालून म्हाका पळयतालो . 
हांव ओग्गी रावले . कितें उलोवचे हे समजनासलें .. 
' तुजें मत सांग मुगो ... ' तो खुदखुदून विचारतालो . . 


हे पळय , शेवटाक कितें आसा ... ह्या संवसारांत दोन जाती . एक नर आनी दुसरी 
मादी . तेचपरी तांचे एकामेकांबद्दलचे आकर्शण आनी तांच्या कुडींचो संबंद हेच चिरंतन 
सत् ! बाकी सगलें फट ! नाती - गोतीं ह्यो आमी तयार केल्ल्यो वणटी ... आतां तूंच 
पळय ... तुजो आनी म्हजो हे घडीक कुडींचो संबंद आयलो ... आनी दोगांनीय तें 
सुख घेयलें जाल्यार तातूंत बिघडलें कितें ? तूं एक मादी – हांव एक नर हेच आमचे 
खरेलें नातें ! ' 

भावोजीच्या ह्या उतरांनी म्हजी कूड सकयल्यान वयर मेरेन थरथरली . आंगावेली 
दरेक ल्हव सट्करून उबी जाली . 

म्हाकाय एक फावट अशेंच दिशिल्लें . भावोजीन दिदीक वेंगयिल्लो हांवें पळयल्लो 
तेदवार ! ' दिदी सुवातेर हांव उरिल्लें जाल्यार कितें जाताशिल्लें ! ' म्हजे भितरली मादीच 

म्हाका हांगा साद घालताली- अस्वस्थ करताली . म्हाका खोलायेन खंयतरी जाणवल्लें ... 
भावोजी म्हणटा तेच खरेलें . नर आनी मादी हांचेमदल्या कुडींचो भोग हेंच सैमीक 
सत् ! 

' तूं म्हणटा तें खऱ्यांनीच भावोजी ... ' आपसूकच नकळत तोंडांतल्यान उतर गळून 
पडिल्लें ... आनी परतें एक फावट हांव लज्जे झाड कशें थरथरिल्लें . आंग आंग आं q ळण 
घेत ! 

मागीर ताणे फुरसद पळोवंक नासली . सांवार आयिल्लेवरी म्हाका एकदम म्हयांत 
ओडून वेंगयिल्लें ... आनी ... 

आनी म्हजे भितरल्या सत्त्वान फडां काडिल्ली . 
' हे कितें करता तूं ... शी ऽ ऽ शी ऽ ऽ नाका ... नाका ' म्हणत हांवें ताका धुकलिल्लोय ! 
पुणून भावोजीचो हावेस इतलो खर आशिल्लो , कांय खिणांतच म्हजे भितरली मादी 
जागी जाली . आनी विरोध निखळण पडलो . म्हजेर मादीचो शेक ! आंगभर भंयकांप ! 

हांव ते रातीक भावोजीची बायलच जालें . 

सुर्वेक बरे दिसलें , पूण उपरांत तो पुराय वेदनेचोच सुवाळो आसलो . कुडिच्या 
आनी मनाचेय वेदनेचो ! 

म्हजी चूक म्हाका होलमली तेन्ना वेळ गेल्लो . म्हजें आंकवारपण रगतबंबाळ जाल्लें ... ! 

मोरयेंत वचून म्हज्या गाऊनार पडिल्ले रगताचे दाग हांवें म्हज्या दोळ्यांतल्या दुकांनीच 
धुविल्ले . 

शी ऽ ऽ ! कितें गत जाल्ली म्हजी त्या तेंपार ! म्हजे भितर हांव वट्ट शेणिल्लें . . 
दोन दीस तर आख्खो संवसार गोळाक लागिल्लेवरी दीस ! 

दिदीक हेर दिसां हॉस्पिटलांत वचून मेळचेलें धैर्य जाल्लें नासले . ते घरा आयलें , 
तेन्ना तोंड खंयतरी व्हरून लिपोवचेंशे दिसतालें . कांय खिणापुरतें आसना कित्याक , 
ताचो हक्क - ताचें सौभाग्य हांवें बेशरमी जावन भोगिल्लें . 

उपरांत मात भावोजीन केन्नाच वांकड्या नदरेन सुदीक पळोवंक नासले . कांय दीस 
मोन्यानी एकामेकांची नदर चुकयत आमी वेळ धुकल्लो . ... मागीर ल्हवू ल्हवू सगले 
थायर आयलें . पयलींभाशेनूच आमी वागूक लागली ... जशेंकाय आमचे मदीं कांयच 
घडलें नासले ... तें एक सपनच आसलें . रातीपुरतें पडिल्लें . 

संवसारांतल्या हेर भावोजी भाशेनूच तोवूय म्हाका हरशी भयणीवरी , आपल्या भुरग्यावरी 
वागयतालो ! मागीर त्याच दिसा तो तसो कित्याक वागलो ... काय म्हजें नशिबच 
म्हणपाचें ... ? 

खूब फावट ही गजाल कोणाकूय सांगून काळीज सुगूर करचेशे दिसताले ... सांगतले 
कोणाक ? दिदीक ... ? ताका सांगप म्हळ्यार ताच्या घराची एकेक वणत हातांत पिकांदर 
घेवन मातये भरवण करप . ताचो संवसार इबाडप . तेपासत तोंडांत फोव 

घालून 

ओग्गी 


रावप बरें ! 

काळ सवण्यां पाखांनी उडून गेलो . हांव ल्हवू ल्हवू ही गजाल विसरलें . 

आयज अचकीत ही याद परती ल्हारांवरी उसळून वयर आयल्या . आनी म्हाका 
सोमतीच चिप्प भिजोवन गेल्या . म्हज्या मना - कुडीसयत ! कित्याक येतात ह्यो यादी 
नाका तेन्ना ! 

खऱ्यानीच हांवें तेदवार निजाक सांवरूक जाय आसलें . तो गुन्यांव हे घडीक म्हाका 
कातरून खावंक लागला ... ! 

दारांत पावलां वाजली ... हांवें तकली वयर करून पळयलें ... आनी आंगार पाल 
पडिल्लेवरी कच्च करून आंग काडलें . म्हजो घोव भितर येतालो ... 

जिन 
अशें कित्याक जाता ? ... 
' हॅलो ! वाट खूब पळोवंची पडली ना मूं ... 


1 


म्हजे कुडीतली उमेद मरून कुडीचे मडे जालां . 
ताणें दार धांपलें . खिळी घाली . हांवें दोळे धांपून घेयले . कुडीत एकेतरेची थंडाय ! 

म्हजें मुखामळ ताणे आपल्या हातांच्या कोंदल्यांत घेयलें . हांवें दोळे उकते करून 
ताका पळेलें . ताच्या मुखामळार चंद्रीम उदेल्लो . पूण मळबांत मात एकूय नक्षेत्र 
चकचकनाशिल्लें . अचकीत ती सगली न्हिवन गेल्ली . 

ताणें आपलें तोंड म्हज्या तोंडालागी हाडलें ... 
' थोप ! मातसो थोप ... ! ' हांवें म्हजे तोंड बगलेन करीत म्हळे . 
' कित्याक ... ? ' 
' बेठेच ... ' 
म्हजी तकली आपसूकच सकयल गेली . 
' भिरांत दिसता ... ? ' 


' पयले फावट अशें सगल्यांकूच जाता ... ! ' ताणे म्हाका वेंगयत म्हळे . 
' हांव एक विचारूं ... ? ' 
' विचार ... ' थंडसाणेन ताणें म्हळे , 

' हांव आयजमेरेन पवित्र आसां ... म्हजें आंकवारपण अजूनय शाबूत आसा हाचेर 
तुजो विश्वास आसा न्हय ? ' 

' हय तर ... ! ' 
' म्हजें आंकवारपण भश्टयिल्लें आशिल्लें जाल्यार तूं म्हजो स्विकार करताशिल्लो ... ? ' 

' ओ ! नो ! नेव्हर ! नाच्च ना ! आमकां दादल्यांक हेरांन वापरिल्ली चली बायल 
म्हूण केन्नाच मानवनां . आमकां उणाकपण तें . ' 

' आनी तुमी दादले मात खंयूय भश्टल्यार जातात ! तुमकां बायलांनी आपखुशीन 
आपणावचे अशें तुमकां दिसता ... न्हय ? ' 

ताणे म्हज्या दोळ्यांत पळयलें 
' तूं अशें कित्याक विचारता ... ? ' 

' हाचे पयलीं तुवें खंयचेय अस्तुरेचो उपभोग घेयिल्लो ना ... , ही तुजी पयली फावट 
अशें तूं हड्ड्यार हात मारून सांगूंक शकतलो ... ? ' 

अचकीत तोंड धरिल्लेवरी तो खीणभर ओग्गी ! मागीर 
' अं ... हूं ... ! सांगूंक शकतलों ... ! कित्याक ... ? ' 

म्हाका ताची हीं उतरां थरथरतलेभाशेन दिसली . ताच्या हातांचें कंपनय होलमल्लेभाशेन 
जालें ... फुडें हांवें कांयच विचारूंक ना ... दोनूय हात पातळावन हांवेंच ताका वेंग मारली ... 

मळबांत नखेत्रां परतीं चकचकूक लागिल्ली . पुणून ती तेजहीण , फिकी पडिल्लेवरी 
दिसताली ... 

परिणाम 


भाटकार जनेला म्हन्यांत उबे . 

उदास - सुन्न नदरेन आपलो वाठार सांसपितात . तांचे मन - काळीज खोल - खोल 
गुप्प काळखी दरीत धुकळून दिल्लेवरी भौ दुखेस्त – खंती ! 

यशवंत भाटकार - सत्तर वर्सा पिरायेचे एक नामनेचे बरोवपी . ग्रामीण लेखक - कवी . . 
तांच्या ग्रामीण साहित्याक कितलीशीच नामना मेळ्या . 
पयरूच तांच्या ' सैमाचो राजा ह्या कादंबरीक ग्रामीण साहित्यकृतीचो पुरस्कार फावो 


जाला . 


ते एक साहित्यकारच न्हय , तर एक समाजसेवकय . 
आपल्या नागमळ गांवाचेर आनी गांवच्या भौसाचेर तांचो उपाट मोग . 

गांव आनी गांवचो भौस हे एक कुटुंब . देखून सगल्यांनी गांवचें गांवपण आनी संस्कृताय 
जतनायची ही तांची नितळ इत्सा . 

गांवचो सैम हो तर तांचो आत्मो . गांवच्या पाचव्या रंगान आपल्याक साहित्यकार 
केला अशें तांचे म्हणणे . 

नागमळच्या एका घणस्त घराब्यांत तांचो जल्म . एका तेंपार धा खूब बियां जमनीचे 
ते मालक . तेशिवाय झाडां - माडांची भाटां - बेसां . 
पिळगी वाडटा तशी जमनीचे , भाटां - बेसांचे कुडके जायत गेले . 

तांच्या वाट्याक भोव थोडेशेंच उरलें . पूण भाटकार हे नांव आनी व्हडपणाचें दायज 
मात आजून मेरेन तांचेलागी तशेंच आसा . 

भाटकारान आपल्या घराब्याच्या व्हडविकायेक कसलोच दाग लायलो ना , उरफाटें 
आपल्या कर्तुबान ताचेर कळसच चडयलो ... पूण मदींच तांच्या जिवीतांत तें अरिश्ट 
कोसळे आनी तांचे जिणेचो ताळ आनी मेळच घुस्पलो ... तांचो धाकटो चलो सोनू 
मुंबयत रेल्वे अपघातान भायर पडलो . 

हो घाय तांच्या नाजूक संवेदनाशील मनाक सोंसलो ना . ती पाडेली खबर आयकून 

ते जे कायनां जावन पडले , ते सावशीद जाले वट्ट शेणिल्लें - अस्तित्वहीण जावन ! 
गुंग - तटास रावताले . कोणे कितेंय उलयल्यार झुप्प करून मतींत रिगनाशिल्लें 

ल्हवू ल्हवू ताची ही स्थिती वाडटेरूच गेली आनी एक दीस ते सोमते पिशारूच 
पडले . 

बायलेक , वाड्यावेल्यांक आटापना जाले . हातपाय बांदून दवरचे पडटाले . 

खबरेक आयिल्ल्या दरेकाल्या जिबेर एकूच उतर ' केदो व्हड मनीस , कोणाचेर 
खंयचो प्रसंग येत सांगू नजो ... ' 

तांच्या व्हडल्या चल्यान फुरसद पळोवंक ना . रोखडोच मुंबयंत व्हेलो . नाना तरेचे 
उपचार केले आनी कसो तरी निमाणो सुदारून घेतलो . 

आयज स वर्त्यांनी ते परते गांवांत आयल्यात . हय , स वर्साच जालीं तांकां गांव 
सोडिल्ल्याक ! 

स वर्सात आख्खो गांव आरतो - परतो जाला . पोरणी कात उडोवन नवी कात पांगरूक 
लागला . गांवची पाचवीसाण मरूंक लागल्या . वचत थंय रस्ते जाल्यात . गाडयांचो घरघर 


वाडला . 


- 


ह्या असल्या घरदाराक बेजारून तर ते गांवांत आयिल्ले . 
चल्यान म्हणिल्लें 
' बाबा , तुमी वचूं नाकात . हांगाच आमचे वांगडा रावात ... 
ताचेर तांणी म्हणिल्लें 

' आमी गांवांत जियेल्लीं मनशां ... गांवच आमचे खातीर सर्ग . शिवाय म्हजीं स 
वर्सा फाटीं अर्दकुटी पडिल्ली ' म्हजो गांव ' ही कादंबरी पुराय करूंक जाय ... आनी 
गांवच्या पाचव्या रंगाच्या सांगातानच हांव ती पुराय करूंक शकतलों ... ' 

तांचो चलो जाणां - ताच्या बापायच्यान ती कादंबरी पुराय करूंक भोव कुस्तार ... 
तांची मती आदिंचेवरी चलना . देखूनच ताणे परतें म्हणिल्लें 

' बाबा , हांगाच पुराय करूंक शकनात तुमी ती ? ' 
ताचेर हाणी जाप दिल्ली 
' ना . म्हजो वाठारूच म्हजी स्फूर्तीदवता ... 
पूण आयज तो पुर्विल्लो गांव उरलोच ना . तांणी दोळ्यांमुखार दवरिल्लें गांवचें 
चित्र पुरायेन बदलला . 

' कितें पळयतात इतले गुंग जावन ... ? व्हदळसावन पळयतां हांव ... ' तांची घरकान्न 
फाटल्यान उबी रावन विचारता . 

जेन्ना - जेन्ना भाटकार अशें खंयतरी गुंग - तटास जावन पळयतात , तेन्ना तेन्ना ती 
तांकां मुजरत हटकिता . तिका भिरांत , घडयेक परतें तें दुयेंस तांच्या वाट्याक येत 
म्हूण ... 

तशे भाटकार अजून पुराय बरे जाल्ले नात . अजुनूय खंयूय पळयल्यार पळयत 

रावतात ... उलयल्यार उलयत रावतात ... 

' कितें पळयतात म्हळे हांवें ... ' ती परती विचारता . 
घरकान्नीचो आवाज आयकून ते फाटल्यान पळयतात . 
' अनसुया , तुवें पळयलां नागभोळो नाच्च जाला जाग्यावेल्यान ... ' 
' हय तर ! आयिल्ल्या दिसाकूच पळयिल्लो ... ' 
' तुका कांयच दिसले ना ... ? ' तिगेल्या दोळ्यांत दोळे घालत ते विचारतात . 
' वायट दिसले ... पूण करतलें कितें ... ! ' 
ते गंभीर जातात . आपलेशेच उलोवंक लागतात . 

' हो हांगासर एखाद्रया राखण्याभाशेन उबो आशिल्लो . खूब पुर्विल्ल्या तेंपासावन . 
सरभोंवतणच्या वाठाराची राखण करतेर व्हडा गंभीरतायेन अचल उबो ... ! तूं जाणां , 
हो आमच्या वाठाराचो मानचिन्ह आशिल्लो – आमचे संस्कृतायेचो दायज . हांचेवेल्यानच 
आमच्या वाठाराक नागमळ हे नाव पडले . आनी नागाभाशेन फडां काडून उबो आशिल्लो 
म्हूण हाका नागभोळो म्हणटाले ... म्हाका नेण्टेपणासावन हाची अपुरबाय , व्हडविकाय 
चड ! म्हाका सदांच तो एक चैतन्यमय हावेस भोळ्याचे रुपडे पांगरून उबो आशिल्लेवरी 
दिस 

एक स्फुर्ती देवता ! ' 
' जाणां ! तुमची ' चंवर ' ही पयली कविता तुमकां हो भोळो पळोवनच येवजल्ली ... 

' ... येवजल्ली इतलीच न्हय , ती बरयिल्लीय हाचे तेंगशेवेल्या तळपाचेर बसूनच ! 
भोवतेक कविता - लेख - कथा हांवें हांगासरच बरयल्यांत ... म्हजे आनी हांचे नातें इश्टागतिचें ! 
जायत्या फावटी निशेणेचे अवस्थेत हाचे तेंगशेवेल्या तळपाचेर येवन हांव तास - तासभर 
बसला . खूब - खूब चिंतलां ... कितल्योशोच फुडाराच्यो आंखण्यो हाचे सांगातानूच 
आखल्यांत . जिवितांतले खुबशे निर्णय हांगाच घेतल्यात ... हांव जेन्ना हांगा येवन बसतालों , 
तेन्ना म्हज्या मनांतलो दुख्खाचो , व्यथेचो दर्यो एका खिणांत आटून वतालो ... आनी 
हांव हाचेवेल्या सैमीक भांडारांत घुस्पतालों ... 

' हय . खऱ्यानीच भोव मनभुलयणो आशिल्लो ... पळयतल्यांची नदर ओडून घेतालो ... ' 
भोळो आशिल्ले ते बंजर सुवातेर नदर भोवडायत ती म्हणटा . 

' मिर्गात रथ कसो चंवरतालो . श्रावणांत तर पाचवो शालू न्हेसून देवळांत वतल्या 
सवाशिणीभाशेन ताचे रुपडे जातालें ... तेंगशेवेलें कुंब्या झाड तर इतलें बेस - बरें चंवरतालें , 
पयसुल्ल्यान पळयतल्याक तें मोरा तकलेवेल्यां सोबीत तुांभाशेन दिसतालें ... ' इतलें 
उलोवन भाटकार खोल - खोल भूतकाळांत रिगतात ... निजांतच हांसतात ... मागीर तकली 
बगलेन करून घरकान्नीक पळयतात आनी ल्हवूच म्हणटात ' तुका सांगल्यार खरें 
दिसपा ना ... ' 

' कितें ... ? ' 

' म्हज्या नेण्टेपणांत हांव जेन्ना हाका पळयतालों , तेन्ना तो म्हाका मळबाक हात 
लावंक सोदतल्या विद्वाट्या भुरग्याभाशेन दिसतालो ... तर केन्ना - केन्ना दोळे धांपून 


, 

ध्यानाक बशिल्लो रुशी कसो ! पूण जेदवार म्हजी बुद्द वाडली , तेदवार कळून आयलें 

तो विद्वाटो भुरगोय न्हय आनी ध्यानाक बशिल्लो रुशीबीन न्हय ! तो ह्या गांवच्या 
भौसांत आनी तांचे जिणेत भरसून गेल्लो एक व्हड उपकारकर्तो ! कोणाकडच्यान कांयच 
घेनासतना , फकत आपल्या धा हातांनी दिवपाचें कार्य करपी दानवीर कर्मयोगी ! अनसुया , 
तूं नकळो घडयेक ! हांगासल्ल्या भौसांक हो भोळो म्हळ्यार एक अखंड वरदान ! 
आपली कवच आनी कुंडलां काडून दितल्या कर्णाभाशेन हाणे खुबशें भौसाक दिला ... ' 

मागीर ते ओग्गी जातात . गूढ - गंभीर येवजणेत बुडून वतात . खिणांतच ती येवजण 
फाफुडटात आनी खुर्चेलागी येतात . दोळ्यांचे वक्ल काडून टिपॉयचेर दवरतात . उपरण्यान 
दोळे पुसतात . ' एक कप च्या दी गो ... ' म्हणत खुर्चेर बसतात . फाटल्यान लकतात 
आनी मागीर दोळे धांपून पाय लांब करून तशेच पडून रावतात . 

अनसुया भितर वचून थर्मास उगडटा . कपांत च्या ओतता . परतो थर्मास बंद करून 
दवरता आनी च्याचो कप घेवन भायर येता . 

' तुमकां याद जाता ... आमचे नवेंच व्हारडीक जाल्लें तेन्ना तुमी म्हाका घेवन थंय 
गेल्ले ... ' च्याचो कप टिपॉयचेर दवरत ती म्हणटा 

आमी त्या कुंब्याझाडा मुळांतल्या तळपार बशिल्ली ... थंयच्यान कारवारचो 
दर्या - दोंगर - दोगुल्ल्यो आनी ताणी वेंगयिल्लें सोबीत कारवार दिश्टी पडटालें ... ' 

' तो सोबीत साक्षात्कार पळोवन तूं भुल्लुशिल्लें ... आनी तुजें तें खुशालभरीत रुपडें 
पळोवन हांव भुल्लुशिल्लों . मागीर ... त्या सैमाच्या सांगातान पयलेच फावट हांवें चार 
वण्टीभायर ... मेकळ्या वातावरणांत थंय तुजे वांगडा ... ' 

' पुरो ... ओगी रावात ... ' ती तांचे उतर तुटयत म्हणटा . 
ते च्याचो घोट घेत दोळे बारीक करून तिका पळयतात . मुमुरख्यांनी हांसत म्हणटात 
' उपरांत खूब फावटी आमी थंय गेल्ले ... आनी ... ' 
' पुरो म्हळ्यार ... ' 
ह्या वयांतय तिच्या आंगार शरमेची ल्हारांर ल्हारां . एक मृत धुंदिचो उचांबळ ! 

' कोणे दळिद्रयान अशे तरेन नश्टयलो काय तो मुळासयत ... ' ती मुजरत विशय 
बदलुपाखातीर म्हणटा . 

' काल हांव सांजचो मातशे पाय मेकळे करुंया म्हूण पासयेक गेल्लो ... ' ते च्याचो 
घोट घेतात . परते फुडें सांगूक लागतात . ' ... वाटेर चिंचेवाडचो म्हादेव मेळ्ळो . तो सांगतालो , 
नेमान चुकनासतना सेगीत चार वर्सा ट्रकांनी - गाडयांनी माती - खडप व्हेलो खंय ... ' 

' कोणे ... ? ' 

' आनी कोणें ? कंत्राटदारांनी ! बिल्डींगां , रस्ते , पूल बांदूंक ... तांची समाधी बांदूक 
व्हेलो खंय . ' अशें म्हणत ते परतो कप तोंडाक लायतात ... 
' गांवच्या लोकांनी तांकां आडावचे न्हय ... ! ' 
' कोण आडायतलो ... ! भौसानूय गंगेत हात धुयले आसतले ... यशवंत भाटकार आसल्यार 

आडायतलो आसलो ... ' च्याचो कप तोंडाक लायतेर म्हणटात . 

' ... पूण उपेग जाताशिल्लो काय ना देव जाणां ... तेन्ना आडावंक ना ? पूण कितें 
जालो ताचो उपेग ... ? तेन्ना गांवचे शिमेर फॅक्टरी जाता म्हूण कळटकच , सगल्या 
भौसाक एकठांय करून तुमी मोर्चा व्हेलो ... गांवालागीं फॅक्टरी नाका म्हूण जायते 
यत्न केले , पूण शेवटाक जावचें जालेंच - जालीच फॅक्टरी उबी ! ' 

' ... आनी आतां रडटात माड मरतात म्हूण ! ' च्याचो निमणो घोंट घेतात . कप 
टिपॉयचेर दवरतात . ' अनसुया , तूं जाणां , एका तेंपार हांगासल्ल्यान गाडयो भरून 
नाल्ल व्हरताले ... आतां भौसांचेर नाल्ल विकते हाडची पाळी आयल्या ... पोरूं माया 
म्हयन्यातेंपार खंय न्हयचे आख्खें नुस्तें मरून वयर उदकार हुबतालें ... 
' नुस्तें मरून हुबतालें ... ? कित्याक काय बाये ... ! ' 

' कसलो तरी विखारी पदार्थ फॅक्टरीन सोडलो आसतलो उदकांत ... ! कोणे केल्या 
चवकशी ! ... कोणाक कितें पडून गेला सांग पळोवया ... ' अशें म्हणत उठटात . परते 
जनेला म्हयांत वतात . खीणभर नागभोळ्याचे सुवातेर पळयत रावतात . ' ... आतां हेच 
पळय , हो भोळो पुराय काबार जालो तरी कोणाक ना खेद , ना खंत ! .. पूण ह्या 
वाठारांतलो भौस विसरला - हांचो नाश म्हळ्यार आपल्या फुडाराचो नाश . एक रचूंक 
घाल्लें व्हड अरिश्ट ! ... तुका सांगतां , जेन्ना हो भोळो हांगासल्ल्यान नाच्च जालो , 
तेन्नाच हांचे जिवीत गळसणेक लागले . कित्याक तर ह्या शेतकामत्यांले अर्दै जिवीत 
हाचेरूच आदारिल्लें आसलें ... आतां म्हाका सांग , शेतां - सारें करूंक सोप खंयच्यान 
हाडटले ? ह्या भोळ्यांवेल्या झाडां - पेडांची पानांच बुड्डून हाडटालें मूं सोप म्हूण ? 
... गोरवां खंय चरतली ... ? ' 

' लोकांनी आतां शेतांय बंजर उडोवंक आरंब केला , अशें हांवें आयकलां . ' 

' आयकलां कित्याक ! खऱ्यानीच ! खऱ्यानीच शेतां बंजर उडयल्यांत . तूं पळयतलें ... ? 
येता म्हजे वांगडा ? ' अशें म्हणत ते आंगावेल्यान निसरिल्लें उपरणे परतें सारकें 
करतात . ' चल आमी या थंयच , हांगा बेठेच बसून रावचे पासत थंय तरी या ... पासय 
मारली अशी बीन जातली , आनी पांय बीन मेकळे जातले . चल या . या मुंगो ... ? ' 
जा ' या . हांव हे कप मातशें भितर दवरून येता ... ' कप उखलीत ती म्हणटा आनी 
तें घेवन भितर वता . 

भाटकार टिपॉयेलागी येवन , वॉक्ल उखलून दोळ्यांक लायतात . पायांत जोती चडोवन 
' म्हजें स्टीक् मात्शें घे गो .... ' म्हणत आंगणांत येवन उबे रावतात . 

अनसुया भितरले चौकेंत वचून चावी आनी स्टीक घेवन येता , जोतीं घालता , 
दार बंद करून चावी करता . स्टीक घोवाक दिता . 

दोगांय गेट उगडून देवळालागीं येतात . देवळांत शाणूदाद कोणाची तरी वाट पळयत 
बसतले भाशेन बसला . भाटकाराक पळोवन तो उट्टा . 

' कित्याक बसला रे शाणू हांगा ... ? ' भाटकार बेठेच विचारतात . 

' असोच ... असोच ... ' तो थंय - थंयच गणमणिल्ले भाशेन करता . 

re 
भाटकार आनी तांची घरकान्न केरांत येतात . केर बलांटून वेले आडीत येतात आनी 
बांदार उबे रावतात . 

' पळय , हायवेच्या आशिकुशिचो आख्खो पाटो बंजर पडला . कांय सुवातींनी सासणाची 
शिमिटाच्या घराची पिकां आयल्यांत ... काल पासयेक गेल्लों तेन्ना हांव बांदानीं - मेरांनी 
भोंवलों ... पुराय वाठार म्हाका सुकिल्ले भाशेन दिसलो . शेकानशेक पातळिल्ली बंजर 
शेतां पळोवन म्हजें मनय बंजर जालें ... थंय पळय ... ' घुत्यांकडेन बोट दाखयत ते 
म्हणटात ' स वर्सा फाटी पळयिल्लीं काजुची - सुरीची झाडां आपल्या सुवातींनी नात . 
आमचो गांव पाचवो रंग शेणूंक लागला ... म्हज्या नेण्टेपणांत शाळेंत कृष्णमास्तर आमकां 
सांगताले - आमचो देश शेतकामत्यांचो देश म्हूण ! कितलें खरें दिसताले तेन्ना . आमचो 
आख्खो वाठार दोळ्यांमुखार उबो रावतालो . अनसुया , आमचो गांव शेतकामत्यांचो 
गांव म्हणपाचो हक्क आमी दिसा कणकणी वगडावूक लागल्यात ... तूं जाणां , आख्ख्या 
सदाशिवगडार शेतकामत्यांचो वाठार खंय आसा अशें कोणेय विचारल्यार फाटी - फुडें 
पळयनासतना कोणूय नागमळाकडेन बोट दाखयतालो ... ' मागीर ते घरकान्नी वटेन भोंवन 
विचारतात ' अनसुया , याद जाता तुका व्हारडीक करून हाडिल्लें , तेन्ना ह्या 
वाठाराचे रुपडे कशें आशिल्लें तें ? ' 

' याद जाता तर ! 

भाटकार आता आपल्याच तनरेंत घुस्पतात . मनातल्या मनांत आपलो वाठार सांसबूक 
लागतात . एकेक यादी पुंजायतात . ते दीस दोळेमुखार हाडचेलो एक पिसो यत्न सुरू 

शेकान शेक पातळिल्लो पाचव्या शेताचो एक व्हड केर ! केराच्या एका कोणशांत 
मनशांच्या वावरान बोवाळिल्लो सुपुल्लो वाडो ! अशे कितलेशेच केर आनी कितलेशेच 
वाडे ! दरेका वाड्यार माड - माडयो , आंब्या - फणसांची झाडां - पेडां वायन धोलतना 
दिश्टी पडटाली . शेताचे कुशीक घुते ! त्या घुत्यार काज - उंडीफळाची झाडां आनी 
सुरिचे रोपे रान कशे वाडिल्ले पळोवंक मेळटाले ... मिर्गाचो सुलूस लागतकच सगले 
शेतकामती शेतां लुंवपाच्या वावराक लागताले . कसताना , सारें वारयताना , 
कड - मुले - मेरो - आडो करताना मानायांचे फाटिचे कणे बागयताले . लुंवपाचो वावर म्हळ्यार 
पुरायच गडगड ! मागीर धान जातकच नडप , लुंवप , मळप हो वावर काळजाक एके 
तरेची शितळसाण दिवन वतालो . गिमांत ह्याच शेतांत इदळ पिकतालें - पो फुलतालें ... 

' म्हजो गांव म्हळ्यार शेतकामत्याच्या देशाची एक जिती तटीत देख आशिल्ली . ' 
नकळत ताच्या तोंडांतल्यान उतरां गळून पडटात . ते गंभीर जातात . सकयल देवन 
बागवोन शेतांतली मूठभर माती घेतात .. ती नियाळटात ... त्या मातयेंत आपल्या वाठाराचे 
वैभव सोदतात ... मागीर ल्हवूच ती सकयल उडयतात . ' या आमी . ' घरकान्नीकडेन 
पळोवन म्हणटात आनी थंयच्यान चलूंक लागतात . 

अनसुया तांचे फाटल्यान सावळी कशी चलूंक लागता ... ते वतात थंय ! 

ते गझमीत येतात . गझनीतल्यान वायंगणांत . 
वायंगणां मेरेर उबें रावन , वायंगणां तकलेवेल्या तळ्याफोंडकुलेकडेन बोट दाखयत 
ते म्हणटात 

' ही तळ्या फोंडकुली , अवयर पुरून गेल्या . तूं जाणां , हातूंत बाराय म्हयने उदक 
आसतालें . त्या उदकांतली नुस्त्यां काड्डां खावंक कितलींशीच धवीं बक्की येताली ... 
वायंगण बंजर उडयिल्ल्यान तळ्या फोंडकुलांय नात आनी बक्कीय नात ! ' 

... त्या सवण्यांचोय आवाज येना . आमी येवन तीन दीस जाले आयज , हांवें तो 
आयकलोच ना . ' 


नकट गो ' असो सदांच 


' ... तुमी नकळो - हे दिसांडेन रातीकडेन नकट गो 
एका सवण्याचो आवाज येतालो ... ' 


' एक फावट हांवें तुमकां विचारिल्लें ... हो आवाज कोणालो हो ? तुमी म्हणिल्लें , 
तें एक सवणे किंवाट्टा . गीमभर उदक पिनासतना सुकिल्ल्या ताळ्यान मिर्गाची वाट 
पळयत रावता . ताका मीर्ग सरी उदकच जाय आसता . पावस सुरू जातकच ते आपली 
तान भागयता . चतुर पक्षी म्हणटात ताका . हे सवणे कशें दिसता हे मात हांवें केन्नाच 
पळोवंक ना . रातीकडेन ताचे किंवाटणे आयकतकच ताका पळोवची इत्सा जाताली . 
पूण दीस उजवाडटकच दीसपट्ट्या बोवाळांत तें सवणे म्हज्या मतींतल्यान खंयतरी 
शेणटालें . हांव ताका विसरतालें ... 

' ताचे किंवाटणे केन्नाच बंद जाला आसतलें ... गेलें आसतलें हो गांव सोडून ... 
आतां सगलेच बदललां हांगा ... ! तो ऽ ऽ तो धुंवर खंयच्यान येता जाणां तूं ? ' धुंवर 
येता ते दिकेन बोट दाखयत ते म्हणटात . 

' ना ऽऽ ! ' 

' आमची बांदावेल्या रामाक बक्षीस म्हूण दिल्ली जमीन नकळो तूं ? तो कोंबांची 
उशेलां करतालो थंय ! ' 

' जाणां ! ' 

' ते सुवातेर एक ल्हानशी फॅक्टरी जाल्या . जी सुवात गांवाक कोबूं दिताली , गोड 
दिताली , तीच सुवात आतां गांवाक धुंवर दिता ... रामान विकली ती जमीन . ' 

' कित्याक ? ' 
' धुवेचे व्हारडीक करूंक - हुंडो दिवंक ... ' 
' कितल्यो धुवो ताका ? ' 
' तीग ! दोगांक मेळिल्ल्या त्या पयशांनी व्हारडिको केल्यो खंय ! ' 
' आनी तिसरें ... ? ' 
' तें गेलें खंय कोणा रेल्वेकामाक आयिल्ल्याचो हात धरून ... दोन वर्सा जालीं . 

गेल्लें तें परतें आयलेंच ना .. ! ' 

' कशें कळ्ळे तुमकां हे सगले ? ' 

' काल म्हादेवान सांगलें ... ! म्हज्या बापोलभावाची गजाल आयकता ? ... एक वायंगणा 
शीर सोडल्यार बाकिचे सगले विकलें खंय . कोणेय विचारल्यार म्हणूक लागलो खंय ... 
आपल्याक एक अपुरबायेची धूव आसा . ताची व्हारडीक केली काय जालें . फाटल्यान 
कित्याक बदीक ! ... जमीन विकून ट्रक घेतलो खंय . चार दीस धंदो बरो केलो . एक 
दीस कोणालें तरी चोरयेचे लाकूड भरून हाडलें . धरलो ट्रक . मागीर ' म्हजें न्हय 
तुजें न्हय ' म्हाल आंगार घेवंक कोण तयार ना . ताणें आपल्या आंगावेलो धुल्ल फांफुडलो ! 
ट्रक जप्त जाले हाचे ! आतां खंय सोरो पिता दीस - रात . बँकेतले उरिल्ले पयशे हाडून 
खाता . तो नकळो पैशे म्हळ्यार पिकिल्लो केळी घडाय . एकेक करून केन्ना सोंपलो 
कळचोच ना ! ' इतले सांगून ते मातशे थांबतात आनी परते सांगूक लागतात . ' कळ्ळे 
मुगो , सगल्यांनीच आपली थोड्यो - थोड्यो जमनी विकल्यो . सुकून खंय चल्याक रोजेक 
धाडूंक विकली . ' 

' रोजेक धाडूंक पयशे लागतात ? ' 

' पयशे दिलेबगर रोजी खंय मेळटा आता ... पूण म्हाका सांग , जमिनी विकून रोजी 
मेळोवचे पासत , शेतांतच वावर करून पोट भरूंक जायना ... ? आमचे तरणाटे रोजेच्या 
फाटल्यान कित्याक लागल्यात देव जाणां . कांय जाणांनी खंय हेर धंदे करूंक जमिनी 
विकल्यो . हेर धंदे करचे पासत हो आज्या - पोंज्यांनी केल्लो धंदोच कित्याक करिनात ? 
नवीं नवीं तंत्रां , नव्यो नव्यो पद्धती आपणायात . पिकयात शेतां . फुलयात भाटां - बेसां . 
तुमकां सगली सुखां हांगाच मेळटली . म्हजो बापूय सदांच म्हण शेती श्रेष्ठ ! व्यापार 
मध्यम ! आनी चाकरी कनिष्ठ ! कितलें सत् आसां ह्या उतरांनी एक दीस असो येतलो , 
पयशे सगल्यांकडेनूच आसतले , पूण तांदूळ - गोटो भोव उण्या लोकांलागी आसतलो . 
जे शेतां - भाटां पिकयतात , तेच राज्य करतले ... ' इतलें उलोवन ते थोपतात . आनी 
मागीर ल्हवूच म्हणटात , " दिनू - सोनूकय हांवें हेच सांगिल्लें . ' 

सोनुची याद जातकच ते गंभीर जातात . खीणभर उदास खंती ! घरकान्नीक तांची 
स्थिती होलमता . 

' या आमी आतां घरा . ' ती ल्हवूच म्हणटा . 
' या ... ! म्हजेय तकलेक झंजय मारूंक लागला ... ' 

ते सटसटीत घरादिकेन पावलां मारूंक लागतात . फाटल्यान अनसुया ... घरालागीं 
पावतां पावतां ते मदींच थांबतात . 

' अनसुया , ती ... देवळालागीं कोणाली तांबडी गाडी थांबल्या ... आनी ते 
शाणू - विट्ठल - सुक्रू - शांबा कोणालागीं उलयतात ? ' 

' हय ... कोण एक मोठो मनीस दिसता ... ' 
' पळया . चल ' म्हणत ते सटसटीत पावलां उडयत देवळालागीं येतात . 


. 


कांदळां 


५४ 


' शाणू , विठ्ठला , कितें रे ... ? ' 
' कायना भाटकारानो हे ... ' शाणू लुबडेता . 
' हे कोण ? हांव वळखलों ना . ' 
' हे सावकार ... ते वटचे ते ! उद्येगपती ध्यानचंद . ' विट्ठल सांगता . 

' ते आमची वेळेवेली जमीन पळोवन गेल्ले . ते थंय एक उद्येग सुरू करतात . ' 
शाबा फुडें येवन म्हणटा . 

' तुगेली , विठ्ठलाली , सुकूली आनी शाणूली वेळेवेली ती जमीन मुरे थंय आसा 
ती ? ' 

' हय , तीच ती ! आतां ते बोली करूंक आयल्यात . दर ठरोवंक . ' 

शाबाली ती उतरां कानार पडटकच भाटकाराली तकली भेरेल्ले भाशेन जाता . एक 
जीवघेणी तिडक तांचे भितर रिगत वता . ते वट्ट थरथरूंक लागतात . व्हड्डान आडून 
म्हणटात ' दळिंद्रयांनो , गांव विकूक उठल्यात तुमी ! भीक मागूक वचात कट्टी 
घेवन . ' आनी मुखार आयिल्ल्या शाबाचेर हातांतल्या स्टिकान दोन वाजयतात ... मागीर 
ती स्टीक ते तांबडे गाडयेचेर मोखून मारतात . धांवत वचून त्या ध्यानचंदाचें खोमीस 
धरतात आनी आड्डतात - ' चल ऽ होसमार हांगासल्ल्यान ... तुमी आमचो गांव इबाडलो ... 
लाग चलूंक . ' अशें म्हणत तांचेर एक लाथ घालतात . 

अनसुयाक कितें करचें म्हूण कळना . ती काचाबूल . ' धरात तांकां ... मातशे आडायात 
तांकां ... ' म्हूण थंय जमिल्ल्यांक सांगूक लागता . 

सगले भाटकाराक फाटल्यान फुडल्यान धरतात . भाटकार खूबच उचांबळ जाल्यात . 
' सोडात , सोडात म्हाका ... आमची जमीन विकती घेवंक आयला . हांव रगतच पितां 
ताचें ... सोडात म्हाका ... आनी तुमचेंय पितां रगत ... ! ' म्हणत झुटातूंक लागतात . 

हो बोवाळ आयकून वाड्यावेले हेर लोकय धांवत येतात . 

अनसुया आतां रडूंकच लागता . ' हाका धरून मातशे घरा व्हरात रे ! ' ती थंय 
जमिल्ल्या तरणाट्यांक काकुळटेन सांगता . 

ते मागीर फुरसद पळयनात . फुडें येवन भाटकाराक घट्ट धरतात . एकलो फाटल्यान 
माकडमिठी घालता . 

भाटकार ' सोडात म्हाका , सोडात म्हाका ... हांव सांगतां तें आयकात ... हांव सांगतां 
तें आयकात ... ' म्हणत आसात . पूण कोणूच तांचे आयकना ... तांकां उखलन घरा 
व्हरतात . 

ल्हवूच थंय उबो आशिल्लो शाणूलो चलो फुडें येता आनी ध्यानचंदांक म्हणटा 

' आप बुरा मत मानना हां ! उनकी तबियत ठीक नहीं ! पांच छे बरस पहले उनको 
पागलपन का दौरा पड़ा था ... अभीतक वे ठीक तरह से सुधरे नहीं ... आप बुरा 
मत मानना ! ' 

' ठीक है ! ठीक है ! अगर ऐसा है तो कोई बात नहीं ! ऐसे लोगोंको मेंटल हॉस्पिटल 


- 

में रखना चाहिये , सच पुछिये तो ! ' 

विठ्ठल , शाबा , शाणू आनी सुक्रू फुडें येतात . 
' हां तो तुम्हें रक्कम मंजूर है ... ? ' 
ते सगले तकली हालयतात . 

' तुम्हारा एडव्हान्स मैं कल भेज दूंगा ! ठीक है ? ' म्हणत ध्यानचंद गाडयेंत बसतात . 
हात हालयतात . गाडी सुरू करतात आनी घरघर घालीत दिश्टीआड जातात . 

होम ! स्वीट होम । 


' हो 


म 


- 


स्वीट होम ! 
घराचें नेटान चलिल्लें बांदकाम पळयत तुवें म्हळे . तुज्या मुखामळार खोशेची 
उपाट ल्हारां उसळटाली . 

' आयज तूं बेगीन अशें ... ! ' 
' बेठेंच - बेठेच एक मायत्याची रजा काडल्या . घटणबीन आचयतात न्ही ... ! ' 
हरशी तुजें हांगा कुस्कुटाचे काम ना , हांव जाणां , तुकाय न्हीद पडना . खंयच 
मन थारना तुजें ! ल्हवू - ल्हवू आकार घेवपी घर परतें - परतें तुजे दृश्टीमुखार उबें 
रावता आनी तुजी तान - भूक न्हिवता . 

म्हजीय तीच गत जाल्या . म्हजी खोस मळबाक तेंकल्या . घरकाम जशें - जशें वयर 
सरता , तशें - तशें काळजांत खोशयेचो हुंवार येवंक लागला . 

' कितल्या तेंपान आमची इत्सा जिती जाता न्हय ... ? ' हांवें तुजो हात हातात घेत 
म्हळे तुजी दोन हुनहुनीत दुकां पट्कन म्हज्या हातार गलळीं हांवें तुज्या दोळ्यांत 
पळयलें - खोशयेचो दर्या ओतूंत लागिल्लो ... 

हांव जाणां , सेगीत पांच वर्सी तपश्चर्या करून मेळिल्ले धादोसकायेची पावती आशिल्ली 
ती . त्या दुकां फाटल्यान कितलींशींच अरिश्टां , उतळताप , कुचमणा आनी तळमळे 
आसात - हे फकत आमीच जाणांत . हेरांक तें केन्नाच कळचेलें न्ही ! 

' खऱ्यानीच हांव खोस भोगतां रे ... आमकां नव्या , मॉडर्न घरांत रावंक मेळटलें 
म्हूण न्ही , तर तुजे नेण्टेपणासावन , हड्ड्यांत गयिल्लें एक बावडें सपन जागें जाता 
- मूर्त स्वरुपांत येता म्हूण ! तुज्या तोंडार पातळिल्ली खोस म्हज्या काळजाक थंडसाण 
दिता . 

म्हज्या काळजांत जतन करून दवरिल्लीं सपन फुलां वयले वयर काडून हातार 
दवरप तशें तूं उलयता आनी म्हजें हड्डे भरून येता ... आनी ... आनी म्हजीं उतरां 
भायर सरनात . 

हांव सामकोच घरहीण ! घोंटेर नाशिल्लें सुकणे ! जल्माथावन पिरायेच्या णव वर्सामेरेन 
भाड्याच्या घरांत रावलों . उपरांत नेण्ट्याचो तरणाटो जायमेरेन मामाल्या घरांत ! ताच्या 
पांखाखाला ! आनी आतांय म्हज्याच गांवांत एका भाड्याच्या घरांत जियेतां . 

णव वर्साचो आसतना बापूय भायर पडलो . आज्या - पणज्यांल्या घरांत बापोल्यान 


होम ! स्वीट होम ! 

पावल दवरूंक लेगीत दिले ना . आमी थंय गेल्ले तेन्ना ताणें तोणो उखलिल्लो , म्हणूक 
लागलो , 

' तुमचें कांयच ना हांगा . जें कितें आसा तें म्हज्या नांवार ! तुमकां खंयचोय हक्क 
अधिकार ना . चलूंक लागात ! ' 

म्हज्या आज्यान पुराय भाट - बदीक ताच्या नांवार केल्लें . बदीक कसले ? दोन 
खंडे जमीन – एक बागाकुडको ! तातूंतच घरां - माटव ! 

घर - दार , शेत - भात बापोलयोच पळयतालो . तो शाळेंत वचूंक ना . परतो तो 
व्हडलो - म्हालगडो , म्हणटकच घरचे पुराय ताकाच दिल्लें . 

म्हज्या बापायक शिकोवन मास्तर केल्लो आनी ताका शिकयतासतना एक जमनी 
कुडकोय क्रय केल्लो खंय ! 

अशेंय म्हणटात , शिकून नोकरी करतल्यान भाटा - बेसांची इत्सा धरची न्हय , ही 
एक त्या तेंपाची रीतच जावन गेल्ली 

अचकीत बापायन दोळे धांपले . हांव आनी म्हजी गरीब आवय उबंतरार पडली ... 
ह्या दुश्ट वगतार मामान - आईल्या भावान आमचेर सांवट धरलें . आमकां घरा व्हेली ... 
पोसलीं ! 
मामीय 

खूब बरी मनीस . तिकाय आमगेली खूब काकूळट दिसताली . तिणे म्हणिल्लें , 
' तुमी कांयच भिवू नाकात . आमी आसात . ' 

आवय गेली तरीय मामान म्हाका बेवारशी उडोवंक नाशिल्लो . म्हजें शिकप पुराय 
केल्लें . म्हाका रोजी मेळ्ळे उपरांत बरें चेडू सोदून लग्नूय करून दिल्लें . 
मागीर मात मामीन म्हणिल्लें , 

' तूं आतां गिरेस्त जाला . तुवें तुजो संवसार उबो करूंक जाय . मामाली जापसालदारकी 
आतां सोंपल्या . तुवें वेगळे बिराड केल्यार बरें ! ' 

म्हाकाय तें खरें दिसले . हांवें वेगळे बिराड बसयलें . 

घर काडपाची इत्सा ल्हानपणासावन म्हज्या मनांत उसळटाली , उडकी मारताली . 
ताका दोन कारणां आशिल्ली 
पयले कारण 

म्हज्या बापायन फाटीं घर काडपाचो एक पिसो यत्न केल्लो . हांगाच ! हेच जमनींत ! 
कांय फातर आनी चिरे हाडून उडयिल्ले . घटण काडचेलें आशिल्लें ... आनी अचकीत 
सगलें हांगाच उडोवन तो भायर पडिल्लो ... घराची उमेद थंयच सुकिल्ली ... हुमकळिल्ली ... 

आनी दुसरे म्हळ्यार तो खीण 
एक फावट मामागेर जात्रा आशिल्ली . हांवें म्हज्या इश्टाक म्हणिल्लें , 
' तूं फाल्यां म्हज्या घरा जात्रेक यो हां ! ' 
तेन्नाच फटकन मामाल्या चल्यान म्हाका शिटकावणी दिल्ली 
' तुजें घर खंयचे ? तें घर आमचें ! तुका घर ना ! ' 


- 

म्हज्या काळजार ह्या उतरांनी जळटे इंगळे दवरिल्ले . जिणेत पयलेच फावट होलमल्लें , 
' म्हाका घर ना ! निजाचे अशें एक घर , एक अखंड सावळी आसूकच जाय ! ' 

तेन्नाच्यान एक नवी इत्सा मनांत किल्लल्ली , कोंबेल्ली , आंकरी धरताली , आनी 
ताची दावां रगता रगतांत धांवताली 

नोकरीय तशें पळोवंक गेल्यार म्हाका उसरांच मेळिल्ली . 

नोकरी मेळिल्ल्या तीन वर्सानी व्हारडीक जाल्ली . कितेंय पुंजयिल्लें व्हारडिकेक 
खर्चिलें . 

देड - दोन वर्सानी चिंटू जालो . तो तीन वर्साचो जालो . तुकाय रोजी मेळ्ळी ... आमची 
गिरेस्तकाय थोडीभोव फुलूक लागली . 

घर काडचेली इत्सा - येवजण अजूनय जिती आशिल्ली , हुळहुळटाली . मनांत एका 
कोणशांतल्यान ती म्हाका तोपताली , याद दिताली . 

आतां म्हज्या सामकारा कसल्योच आडकाठी - आडखळी नासल्यो . 

हांवें परतें थारयिल्लें . नेटान एक - एक दुडू करून एकठांय करपाचे आनी कश्शेय 
भाशेन घर उबे करचेंच ! 

' तुका याद जाता ? एके राती सपनांची फुलां गुंथतना म्हजी इत्सा हांवें तुजेलागी 
उक्ती केल्ली . तुवें म्हाका वेंगयत म्हणिल्लें ... ' 

' हांव तुजी घरकान्न ! जल्माची गांठ बांदून तुजेवांगडा सात पावलां चलला ... तुगेल्यो 
दरेक इत्सा , येवजण्यो म्हज्योच आसतल्यो ... तूं झाड लायता थंय हांव उदक शिंपतलें ... ! ' 

मागीर आमी मनार घेतिल्लें . एक वज्रगांठ बांदिल्ली . घर काडपाची इत्सा दोळ्यांमुखार 
दवरून , दरेक गजालींत काटछाट – बारीकसाण सुरू जाल्ली , भोव बारीकसाण ! कोणाक 
खरे दिसचेलें ना . सणां - परबे कपड्यांक , सुटये भोंवडेक , बर्थ - डे , मॅरेज अॅनिव्हर्सरी 
पार्टीक , सप्तकांतल्या एक फावटीच्या मांस मटणाक लेगीत आमी राम राम केल्लो . 
आमच्यो उमेदी , खोशी पांच वर्सा खातीर खुंटयेक लावन दवरिल्ल्यो . 

तुका खबर आसा तो प्रसंग ! कारवारा बाजारांत एके सायकली आंगडीतल्या भुरग्याल्या 
' टोबू ' सायकलीकडेन बोट दाखयत चिंटून म्हणिल्लें , ' डॅडी , ती पळय ... ती पळय . 
ती सायकल घेवन दी रे ! ' आनी तुजो हात सोडून तो धांवत ते आंगडीत गेल्लो ... 

' डॅडी , दी ऽ ऽ रे 5 5 5 घेवन दी ऽ ऽ ! चिंटून हटूच धरिल्लो . सायकल खूब 
म्हारग आशिल्ली . तरीय हांवें पाकीट उगडिल्लें ... तेन्ना तुवें म्हाका आडायिल्लें 
म्हणिल्लें 

' अशे आमी पयशे वगडावंक गेल्यार आमगेलें घर केन्नाच जावचेलें ना . कांय नाका 
सायकल बायकल ! चल तूं ... ' 

आनी मागीर चिंटून केल्लो अवतार , खेव म्हणें काळीज कातरतालो . तो थंयच 
चिपकल्लो . येवंकच तयार नाशिल्लो . बसींत येवन बसलो तरीय हुडक्यांनी रडटालो . 
' घेवन दी ! घेवन दी ! ' म्हणटालो . 


होम ! स्वीट होम ! 

अपुरबायेच्या एकल्या भुरग्याल्या हट्टाक , उर्बेक सुदीक आमी कातर लायिल्ली ... 
फकत घरा खातीर ! 

आमची बारीकसाण आप - अंतस्कान्नाल्या , सोयां - संबंदिकाल्या , इश्टां - वांगड्यांले 
लेगीत नदरेंत गेल्ली . सगल्यांनी म्हाका ' चिक्कू - हिमटो ' थारायिल्लो . पूण आमी तें 
सोंसलें . तोंडांत फोव घालून ओग्गी रावली . म्हूणच आयज आमचे घर उबें जाता . 

' कर्जाचें कितें जालें गो ? केल्ली चवकशी ? गेल्लें तूं बँकेंत ? ' 

' ओ ! हांव विसरलेंच पळय तुका सांगूक ! ... वस्ती दवरल्यो काय रोखडेंच कर्ज 
दितात खंय ते ! जाय तेन्ना काडल्यार जालें . आतांच काडूंक जाय म्हूण ना न्ही ... ' 

' ... घर झुप्प झुप्प करून वयर सरतलें ... पयशे सामके तयार दवरूंक जाय म्हूण 
म्हळे हांवें ... ना जाल्यार ऐन तेंपार बोवाळ जावचेलो ... म्हज्याय इश्टान म्हळां 
जाय तेन्ना करता म्हूण वेवस्था ! करतलो तो वेवस्था ... 

आमी उलयत उलयत घटणा म्हयांत आयलीं . अजूनय घटण आजूक सुरू करूंक 
नाशिल्लें . विजनेरान कागदार काडिल्लो नकासो धतरर घटणाच्या रुपांत सासणाचो 
सोबीत पातळिल्लो पळोवन एक अनामीक सुखदिणे ल्हार मनाक आफुडटालें . आंगा - आंगांत 
व्हांवतालें . 

तूं घटणार वयर चडले . तुजे फाटल्यान हांवूय ! 
' हो आमचो हॉल न्हय ? ' तुवें हॉलाचे सुवातेर उबें रावन विचारलें . 
' हय ! हे दोनूय बेड्मस् ! हे किचन , हांगा संडास - बाथरूम ... हांगा मुखांवेली गॅलरी 
आनी थंय फाटली ... ! ' 

' हांगा टी.व्ही . दवरचेलो हांगा सोफासेट ! आनी शो - केस खंय दवलंया ... ! ' तुवें 
विचारलें . 

' शो - केस हांगा ... टी.व्ही.चे बगलेत ... जायना ? ' एके सुवातेर बोट दाखोवन हांवें 
म्हळे . 

' किचना फाटले गॅलरीत झोपाळो लावपाचो हां ... ! ' तूं सपनां विणत उलयतालें . 
आनी हांव तुज्या सपनांत घुस्पतालों . तुजे वांगडा हावूय भुल्लुशिल्लों . म्हाकाय तनरी 
लागिल्ली 

' तो पळय तुमकां पोस्टमन आपयता ... ! ' 
एका कामदाराल्या आवाजान आमची तनरी भंगली . 

' तुमच्या नांवार एक रजिस्टर ए.डी. आसा . घराकडेन गेल्लो . तुमी हांगा आसात 
म्हूण कळे ... ' पेन फुडें करत पोस्टमनान म्हळे . 

' कोणालें रे ? ... ' 
' रवी सावंत म्हळ्यार कोण ! ... ' 
' म्हज्या मामाचो चलो ... ! 
हांवें सय करून लाखाटो घेतलो . कित्याक धाडला काय हो ... हरशीं केन्नाच चीट 


६० 


कांदळां 


वो कितेंच बरयनाशिल्लो ... आनी आयजूच ... 
हां तो उगडलो . तातूंत एक चीट आशिल्ली . ती भायर काडली . उक्ती केली. 
श्री शाम राणे हांकां , 
स . न . वि . वि . 
तुजो बापूय भायर पडत सावन तुजी व्हारडीक जायमेरेन , तुका आमी पळयलो 
आलाशिरो दिलो . तुजें शिकपय आमचे कुस्तार जालें . 
आयज तूं घर काडटा . ताकाय बीन तुका आमगेलीच जमीन जाय आशिल्ली ? 
तूं जाणां , जे जमनींत तूं घर काडटा ती जमीन म्हगेल्या बापायल्या नांवार आसा . 

म्हगेल्या बापायली ( म्हळ्यारूच तुगेल्या मामाली ) ताका सम्मती आसतली - पूण 
म्हगेली अजिबात ना , म्हाका ते मान्य ना 

तूं तुगेल्या मामा - मामयेक फटोवंक शकशी . पूण म्हाका फटोवंक शकचो ना . 
तूं तुगेलें बांदकाम ताबडतोब बंद कर . नाजाल्यार ताचो परिणाम खूब वायट जातलो . 

रवी 
चीट हातांत तश्शीच दवरून हांव कांय खीण ओग्गी ! तकलेंत भरभर ! दोळ्यांमुखार 
नखेत्रां चकचकूक लागिल्ली . म्हज्या शिरंतरांतलें पुराय रगत थंड पडूंक लागिल्लें ... 
खंयच्याय खिणांक हांव सकयल पडटलों अशें म्हाका जालें ... 

' कितें बरयलां ? ' 
' वाच – ' चीट तुका दीत हांवें म्हळे . म्हज्यामुखार हजार - लाख प्रस्न बोबो मारताले 
- पूण तांच्यो जापो ' हजेकडेन नाशिल्ल्यो ... म्हजी तकली पुराय भेरेल्ली ... ! 

हे जमनिची एक नेराळीच कथा आशिल्ली ... म्हजी आजी , आईली आई आमच्या 
घराब्यांतली . तिका चंय लग्नाक ही अण्णण म्हूण दिल्ली . दितना कायदेशीर नांवार 
करून दिल्ली . 
म्हजे आईक तीच तांणी परती अण्णण म्हूणच दिली . 
आज्जेन म्हणिल्लें खंय , 

' बाय , तुका भांगर - जोत दिवू सारकी आमगेली आयज परिस्थिती उरली ना ... 
म्हूण ही म्हाका म्हज्या बापायन दिल्ली जमीन परती हांव तुका दितां . ' 

पूण ती आमकां दितना नांवार करून दिल्ली नाशिल्ल्यान वंशपरंपरेनुसार वारिस्त 
हक्कान ती आतां मामाल्या नांवार आयिल्ली . 
खरे म्हळ्यार मामानच म्हाका घर काड म्हूण सांगिल्लें आनी हेवूय म्हणिल्लें , 

' हे पळय , तूं म्हज्याच नांवार घर बांद . हांव मृत्यूपत्रांत घरासकट जमीन तुका 
बक्षीस दिल्या म्हूण नोंद करतां . ना जाल्यार जमीन नांवार करून मागीर घर बांदतामेरेन 
हजार कटकटी आनी पयशांचो फुकोपयोग ! 

म्हाकाय हे मानवल्लें . म्हाका तातूंत कांयच फटींगपणां , बगलांटीपणां दिसली ना . 
मामाचेर म्हजो देवापरस चड विस्वास आशिल्लो . 


होम । स्वीट होम ! 


६१ 


त्याच दिसा हांव मामा बगलेक गेलों . चीट दाखयली . ताका ताची कल्पना आशिल्ली 
जावंये . पूण तो कांयच उलयलो ना . मोनोच रावलो . मामी तर रांदचे कुडीतल्यान 
भायरूय आयली ना . सगलेच सामसूम ! ... गप्प गप्प ! एके तरेची किण्ण थंडाय थंय 
कुडभर भोवताली ... 

खूब वेळान मामान म्हळे , 

' हांव कितें करूं ? ताचे फुडें म्हजें कांयच चलचेलें ना . तो म्हजें केन्नाच आयकुचो 
ना ही वज्ररेशा ... हांव कितें करूं ? ताच्या मनाविरुद्ध म्हज्यान कांयच करूंक जावंचेलें 
ना , चल्याविरुद्ध ह्या जाण्टेपणांत हांव वचूं कसो ? ' 

मामा इतलो दुर्बळ जाल्लो हांव पयलेच फावट पळयतालों ... मनीस इतलो दुर्बळ 
कित्याक जाता काय ? वो तो सुवार्थाखातीर असल्या प्रसंगाचेर दुबळेपणाचें नाटक 
करता ... ? जापो नाशिल्ले प्रस्न म्हजे तकलेंत घयरूंव कशे हुमकळूक लागले ... आनी 
तेच बराबर म्हजो दोंगरायेदो हावेस , उमाळो एका खिणांत आटलो ... 

हांव उठलो . घरा आयलों ... 
काम थांबयलें 

कोंत केलें . बांदकामाखातीर हाडिल्ले पुराय सामान विकल्यार लेगीत पंचेचाळीस - पन्नास 
हजारांचे लुकसाण जातालेच ! पयशे धुल्लांत मिसळिल्ले . 

मामान म्हाका आदींच सांगूक जाय आशिल्लें . हे लुकसाण तरी जायनाशिल्लें . उरफाटें 
इतल्याच पयशांत थोडी जमीन मेळटाशिल्ली . पूण आतां तें जावपाचे ना . हे पन्नास 
हजारांचे लुकसाण अदीक जमनीखातीर परतें सत्तर - ऐंशी हजार म्हळ्यार , पुराय आनीक 
एक देड लाख ! खंयच्यान हाडपाचे ? आनिकूय रीण काडुंया म्हळ्यार हप्ते भरूंकूच 
दोगांलोय पगार पावचो ना ... ! 

परतो आनीक घराचो विचार करूंक आनीक धायेक वर्सा वाट पळोवची पडटली ... 
तेन्ना म्हारगायूय वाडटली ... आनी हो आतांचो हिशेब तेन्ना जुळचो ना . चडकरून 
हो योग परतो येता काय ना देव जाणां ! एक जीवघेणे सपन , सपनच उरना मूं ... ! 

हांवें तुजो हात हातात घेतलो ... जडसाणेन एक - एक उतर उच्चारत म्हळे , 

' पापी ... वयता ... थंय ... पावलभर ... उदक ! ... गेल्ल्या ... जल्माक ... कितें ... पाप ... 
केल्लें .. देव ... जाणा ! चिरे , फातर , रेव ... आनी हेर मटिरियलांखातीर ... कोणीय ... 
गिरायक .. पळोव ... पडटले ... दुसरी ... वाट ... ' 

हाचे फुडली म्हजीं उतरां अपंगूळ जाल्ली ... पूण तूं कितें समजुपाचें तें समजल्लें ... 

म्हज्या हड्ड्यांत आयिल्ली दुख्खाची , पिडेची जोरगत तुज्या दोळ्यांत उतरली 
आनी दुकां जावन ल्हव ल्हव सकयल देवंक लागली ... ती दुर्बळ दुकां म्हज्या कांचवेल्ल्या , 
दुर्बळ मनाची प्रतिकां आशिल्ली . तूं परतें परतें दोळे पुसूक लागले ... हांवेंय बोल्सांतल्यान 
लेंस काडलो ... आनी दोळ्यांक लायलो ... आतां हांव इतलेच करूंक शकतालों ... इतलेंच 
करूंक शकतालों ... 


- 


कांदळां 


૬ ૨ 


पांयगूण 


आंगांत कुडकुडो आयिल्ले भाशेन जातकच अनंत जोत थांबयता . उरिल्ले फाल्यां 


कसल्यार जालें म्हण नांगराची रीस सोडयता . बैलांच्या खांद्यांवेलें जूं काडटा . 
जूं आनी नांगर खांद्यार घेता . आनी बैलांक गोठ्यां दिकेन आमुडटा . 

गोठ्यांकडेन येतकच नांगर - जूं गोठ्याक तेंकून दवरता . बैलांक गोठ्यांत व्हरून गवणीक 
बांदता . ' आगोऽऽ राधेऽऽ हांगा योऽ ' बायलेक आपयता . 

' आयज बेगीनच घरा कित्याक पर्थलें काय ! ' राधेचे तकलेंत एक नश्टो दुबाव ! 
ती रांदचे कुडींतल्यान बेगीन - बेगीन भायर येवंक येता ... ज्यूस्त तेन्नाच माजरापील 
भायल्यान धांवत - धांवत भितर येता आनी तिच्या पायांत घुस्पता . ती पायांनच त्या 
पिलाक कुशीक शेवटिता ... 

' आई ... धर त्या पिलाक धर ... ! ' अनंतालो पांच वर्साचो चेडो पिला फाटल्यान 
धांवत येतेर म्हणटा ... 

' ... म्हाका फावना त्या पिलाक धरूंक ... ' म्हणटेर ती गोठ्याकडेन येता ... ' बेगीनच 
जोत कित्याक सोडलें तुमी आयज ... ? ' घोवाक विचारता . 

' सांगतां . तूं हांकां मातशें उदक दी ... आनी गोठ्यामाळ्यावेलें थोडें तण काडून 
मुखार आण्णीत घाल ... हांव वचून पडटां ... 

' बरें ना जिवाक ... ? ' 

' तूं आदी हांवें सांगिल्ले तें करून यो ... सांगतां ... ' अशें म्हणत तो गोठ्या सामकारा 
दवरिल्ल्या टबां उदकांतल्यान हात - पाय धुयता . घरांत येता . कोणशांतली शेनरी घेवन 
जमनीर सोडयता . वेल्यान जमखाण घालता . आनी तकलेवेल्यान कांबळ पांगरून ओग्गी 
न्हिदता . 

' बरें ना जिवाक ... ? ' बायल गोठ्यांतल्यांन येतकच ल्हवूच मुखार वचून बागवोन 
विचारता . 

' हय गो ... कुलकुले आयिल्ले भाशेन जाता ... फात्यां पारा उठत सावन आंग कडामोड 


पांयगुण 


६३ 


जातालें ... जोर येतासो दिसता ... ' 

' आंऽऽ ! ' अशें म्हणत बायल ताच्या कपलार हात दवरता ' ... कपाल तापला तुमचें ! ... 
जोर आयला तुमकां ... ' ती घोवाच्या आंगाक हात लावन म्हणटा . 

' कितेंऽ ! जोर आयला ... ? राधे जोर आयला गो अनंताक ... ? ' भायर वासरेर बशिल्ले 
कडच्यान अनंताली म्हातारी आवय आयकून विचारता . 

' हय गे ... आंग तापला ... ' 

' अचकीत जोर कसो आयलो ताका ... ? ' म्हणत म्हातारी कमरेर हात धरून उठता , 
आनी भितर येता . पुताच्या कपलाक , आंगाक हात लावन पळेता . 

' हूं ... ! जोर आयला ... अगो , ती वखदां सांगशी मातशी हाड पळोवया , व्हवरेंत 
आसा . ' राधा व्हवरेंत वता . खुंटयेक लायिल्ली वखदां सांगशी घेवन येता . मायीक 


णाम 


दिता . 


म्हातारी सांगशेंतल्यान मळावेलें कोडूल आनी उरफाटें कांट्यामूळ भायर काडटा . 
' ही दोनूय मुळां गरम उदकांत झरोवन दी ताका ... बरे चार चमचे जावू ... ! ' राधा 
देवाकुडींतल्यान साण्ण हाडटा . ती बरी धुयता . दोनूय मुळां झरयता . तें वखद कपांत 
घालता . ' हे घेयात ... उठून बसात आनी पियात ' घोवाक म्हणटा . 

कांबळ बगलेन करून अनंत मातसो उठून बसता . कप तोंडाक लायन गुट्ट करून 
पिता . ताका कांबळ बगलेन केल्ल्यान परते कुलकुले येतात . 

' बाऽऽ ! कुलकुले येतात गो ! ' अनंत परतो तकलेवेल्यान कांबळ पांगरून न्हिदता 
आनी ' आंगावेल्यान आनीक एक कांबळ घाल गो ... ' म्हूण बायलेक सांगता . 

बायल आनीक एक कांबळ घेवन येता आनी घोवाले तकलेखंयच्यान पायां सकयलमेरेन 
पांगुरता . 

' हांकां इल्लें वाऱ्या वखद पुसयल्यार जाताशिल्लें न्हय गे मामे ... ' राधा म्हातारेक 
म्हणटा . 

' आयतार - बुधवाराक वखद काडटात तें . आयज कोण दीस ? 
' आयज आयतार ! ' 

' हय जाता . दादल्या मनशान झरोवन लावंक जाय तें ! मामाक मातशें आपय . 
फाटल्या देवळांत इस्पिकान खेळूक बसला ... 

' बाबू - शाण्या , आज्याक आपोवन हाड चल पुता . आजी आपयता म्हूण सांग वच ! ' 
राधा आपल्या चेड्याक सांगता . 

' हांव वचनां ... ' चेडो म्हणटा . तो थंय माजरा पिलां वांगडा खेळटा . 
' तूंच वच गो . तो मस्ती पोर वचपी न्ही ... 

' हय ! एक सांगिल्लें आयकोवचो ना . थंय सगले दादले बसल्यात म्हूण हाका सांगिल्ले ... 
चल मुंरे ... ' 

' ना ! ' 


कांदळां 


६४ 


' हांवूच वतां ' राधा वचून मावाक आपोवन घेवन येतो . 
' कितें जालें पुता ... अनंताऽ .. ? ' 
म्हातारो कांबळ बगलेन करून पुताच्या आंगाक हात लावन पळयता . 
' ताका मातशें वाय - वखद काडल्यार बरें ... ' म्हातारी घोवाक म्हणटा , 
' हय - हय . खंय आसा वाऱ्या - वखदा साल ? हाड बेगीन ... ' 
म्हातारी सांगशेंतल्यांन वाऱ्या - वखदा साल काडून दिता . सून साण्ण हाडून मुखार 
दवरता . एका पेल्यांत उदक हाडून दवरता . 
म्हातारो साण्णीर वखद झरयता . बरें अर्दो पेलो वखद करता . 
' पुता अनंता , उठून बस . मातशें पळोवया ... वखद पुसोवया आंगाक . ' 
अनंत उठून वण्टीक तेकून बसता . 

म्हातारो इल्लेंशे वखद देवाच्या नांवान फाफुडटा . मागीर पुताच्या दोनूय शेंड्यांक 
वखद घश्टिता . मानेक लायता , फाटीक , पोटाक लायता . दोनूय हाता - पायांक लायता . 
आनी 

' आतां तकलेवेल्यान पांगरून घेवन न्हीद रे ... ' पुताक सांगता . 
अनंत तकलेवेल्यान कांबळ घेवन परतो ओग्गी न्हिदता . 
' पोराक जोर कसो आयलो गो अचकीत ... ? ' 

' हय म्हाका तरी याद ना केन्ना ताका जोर म्हूण आयिल्लो ... आतां म्हाका हाडून 
आठ वर्सी जाली . 

' आबोल्याची व्हारडीक जाल्ली त्या वर्सा आयिल्लो ... ' अनंत न्हिदिल्ले कडच्यान 
म्हणटा . 

' हय - हय भायर आंगणात लोक माटव घालताले आनी हो घरांत जोरान थळपेतालो . ' 
म्हातारी उगडास काडून सांगता . 

' आतां सुमार वर्सी जाली ना गो आबोल्याची व्हारडीक जावन ... ? ' 
' ... वीस वर्सी जाली ... ' अनंत न्हिदलेकडच्यान कोंत करून सांगता . 
' पुता , तूं मातसो ओग्गी न्हीद रे ... मातशी झाप लागल्यार बरी . ' म्हातारो पुताक 
सांगता . 

इतल्यान रांदचे कुडीतल्यांन मांजरा पील धांवत - धांवत येता आनी अनंताल्या हाथुरणार 
गुर्रर - गुर्रर्र करत बसता . फाटल्यान अनंतालो चेडो धांवत येता . त्या पिलाक उखलता 
आनी वेल्यान उडोवन दिता . तें पील परतें धांवत रांदचे कुडीत वेता . फाटल्यान 
तो चेडोय धांवता . 

' हें आनीक खंयच्यान आयला ... ? ' म्हातारो विचारता . 
' आयज आयतार न्ही ? कोणें तरी हाडून सोडलां आसतले ... ' म्हातारी म्हण्टा . 

' पाप ! म्याँव - म्याँव करत भितर रिगलें . मोनी जात . आमकांय मांजर ना न्हय ! 
घरांत एक मांजर आसुंकूच जाय ... म्हळे आसूं घरांत ! ' सून म्हणटा . 


पांयगण 


६५ 


' हय जाय एक माजर घरांत ! मांजर ना जाल्यार उंदीर माततात . ' 

तें पील परतें धांवत - धांवत येता आनी म्हाताऱ्या सामकारा बसता . आपल्या घारशा 
दोळ्यांनी म्हाताऱ्याक टुकूटुकू पळोवंक लागता . 

' बरें सोबीत आसा मुंगो ! कपलार आनी बरो सोबीत नामो आसा ... आनी हो 
गळ्यांत तांबडो दोर कोणे बांदला ? ' म्हातारो मांजरा पिलाक पारखीत म्हणटा . 

' बाबून बांदलो आसतलो आनीक कोण बांदतलो ... ! काय आदींच आसलो देव जाणां ! ' 
आमगेलें पयले मांजरूय अशेंच दिसताले न्ही गो ? ' म्हातारो म्हणटा . 

' ना तें इल्ले खाबरें आशिल्लें . हे चड धवें . आनी हाची शेपडी पळय चानेली 
शेपडी कशी ! ' सून सांगता . 

इतल्यान अनंतालो चेडो ल्हवूच येता . आनी त्या पिलाली शेपडी धरून ओडूंक 
लागता . तशें तें पील ' म्याँव म्याँव ' करत आपले चारी पांय तायट करून फुडें नेट 
दिवूक लागता . 

' हो ताका कित्याक सतायता रे ! उठ सोड ताका ! ' म्हातारो हात उखलतेर म्हणटा ... 
तसो तो भुरगो शेंपडेक धरिल्लो फटकन सोडटा . मागीर तें पील बुडूक्कन् थंयच्यान 
भायले कुडीत धांव मारता . तें धांवतकच हो भुरगोय ताचे फाटल्यान धांवता . आनी 
धांवतना मदले कुडीच्या हुमऱ्याक आदळून धड्ड करून उमथोच पडटा . ' आय गेऽऽ ! ' 
ताच्या तोंडांतल्यान किळांच येता . 

' अगो बाये हो पडलो आसतलो ... ' राधा धांवत वता . ' हाळ नांवाचो ! पोर सांगल्यार 
मात्तरूय आयकना गे बायेऽऽ ... ' चेड्याक उखलतेर म्हणटा . चेडो व्हडा - व्हडान तोंडाचेर 
हात धरून रडटा . 

' कित्याक धांव धांव धांवता देव जाणां . एके सुवातेर बसूंक जायना थंड ! ' 

' धांवतना कळना ... पडटलो म्हूण ... आतां रडटा कित्याक ? ' म्हातारी बशिल्लेकडच्यान 
म्हणटा . 

' पळय ताका कितें जालां म्हूण ... ' अनंत न्हिदिल्लेकडेन कांबळ बगलेन करून 
बायलेक सांगता . 

' जातलें आनीक कितें ... ! पुराय तोंडभर रगत ! दांत काय ओंठ फुटल्यात आसतले ... 
आँ कर रे ! आँ कर ! ' 

तो आँ करता ' हे पळय ओंठ फुटला . यो हांगा यो ... आज्येक दाखय ' राधा चेड्याक 
म्हातारे म्हयांत घेवन येता . 

' पळया रे ... ' म्हातारी म्हणटा . तो तोंड दाखयतां . ' हांऽऽ कांय जायना . मातशें 
धडवलें ... तोंडाक घोट दी आनी साखर दी थोडी ... जातलें बरें . ' सुनेक सांगता . 
' आमगेर इतली भुरगी जाली पूण असलो विवाटो कोण जालो ना गे बाये ! खेव ! ' 

' आसूं गो आसूं ... आयची ल्हान भुरगीं अशीच आसतात . ' म्हातारो बायलेक सांगता . 
राधा चेड्याक मोरेंत व्हरून ताचे तोंड धुयता . ताका इल्ली साखर दितेर म्हणटा 

' ही घे , तोंडांत धर ... ' 

' ताका जेवय गो आनी न्हिदय ... ' म्हातारो सुनेक सांगता . 
' जेवता रे बाबू ... ? ' 

' आतां शीत जेवयल्यार कडयेन ओंठ भगभगतले ताचे ! आदींच जेवूक कीरकीर 
करता तो ! आतां ताका निमित्त मेळटलें ... ' म्हातारी नातवाक पळयत उलयता . 

' पेज करूंक दवरल्या हांचे खातीर ! तातुंतलीच ताकाय थोडी वाडटा ... पेज जेवता 
मुंरे ... ? ' 

चेडो तकली हालयता 

ती रांदचेकुडीत वता . रांदनीर ओतूंक लागिल्ली पेज काडून निवण्यार दवरता . 
दोन ताटल्यो मांडून तातूंत इल्ली - इल्ली पेज ओतता . आनी भायर येवन घोवाक 
म्हणटा 

' आयकलें , इल्ली पेज जेवात ... 
' नाऽ का गो ! म्हाका भूक ना ! ' 

' उपाशींच न्हिदतले ... ? जेवात इल्ली . मुजरत पेज केल्या ... चटणी दितां तोंडाक 
लावंक . लिंबू ना जाल्यार आमलेचे तोर दिवू ? ' 

' नाका म्हाका ... तुमी जेवात ... 
' जेवात म्हळ्यार ... अशें कितें करतात ... ! ' 
' नाका गो म्हाका ! खरेंच जेवूक नजो म्हज्यान ... ! ' 
' ... तशें जाल्यार इल्ली कॉफी करतां ... ती तरी पियात ... 
' कर .. ! कॉफी कर . पितां ! ' 

ती रांदचे कुडीत वता . रांदनीर तोपांत इल्लें उदक सळसळयता . तातूंत इल्ली 
कॉफी , साखर घालता . खतखतोन सकयल काडटा . एका कपांत ती ओतता . तातूंत 
इल्लें दूद ओतता आनी घोवाक हाडून दिता . 

' घेयात ही ... पियात ... ' 
अनंत उठून बसता . गरम गरम कॉफी पिता आनी परतो न्हिदता ... तकलेवेल्यान 
पांगरून घेवन ! 

' तुमकां वाडूं ... ? मामा , मामे वाडटां तुमकां ... 
' म्हाका बरी भूक ना गो पुता ... तुमी जेवात ... ' म्हातारी म्हणटा . 

' जेव गे इल्लें ... ! पुराय शितामडकी उरतली ना जाल्यार ... ! आतां आनी ही पळय 
पेज केल्या ... ' 

' वाड तशें जाल्यार ! इल्ले वाड हां म्हाका . ' 
राधा मांयीक - मांवाक वाडटा . 
चेड्याक इल्ली पेज जेवयता ... आपूण जेवता . 
आयदणां धुयन उमथीं घालता . 


, 

मागीर मांवाक हाथुरणे घालून दिता . 
' बाबूक तूं कुशीक घेवन न्हिदता मुंगे ... ? ' 
' हय गो ! 

मायीक हांथुरणे घालून दिता . चेड्याक तिचे कुशीक न्हिदयता आनी सगली न्हिदतकच 
ल्हवूच घोवा बगलेन येवन न्हिदता . ' जोर गेलो हय ... ' घोवाच्या आंगाक हात लायतेर 
म्हणटा . 

रातीकडेन अकराच्या सुमाराक अनंताक थपथपून घाम येता आनी पुराय जोर वता ... 
ताका थंड न्हीद लागता . सकाळीमेरेन तो बरो जाता . 

सकाळी उठून राधा गोठ्यात शेण काडूंक वता . थंय पळयल्यार आनीक एक अरिश्ट ! 

गाय चारी पांय ताठ करून मान वरशी करून पडून आसा . दोळे मोठे करून 
पळयता . 

' अगो बाये ... हिका आनीक कितें जालें ... ? ' म्हणत ती म्हयांत वता . गायच्या 
कानांकडेन खाजयलेंशें करता . फाटीवेल्यान हात भोंवडायता ... आनी मागीर शेंपडेक 
धरून उठयचेलो यत्न करता ... पूण ना ती हालना . फक्त पोट वयर सकयल करता 
आनी शेपडी हालयता . 

राधा धांवत धांवत घरा येता . मावाक म्हणटा 
' मामा - मामा उठ . गायेक कितें जालें ... पळय उठ ! ' 

बायलेची उतरां ज्यूस्त अनंताल्या कानार पडटात . ' कितेंऽऽ ! ' म्हणत तो वुडवुडीत 
उट्टा . गोठ्यांत धांवता . फाटल्यान म्हातारो आनी म्हातारीय उठून गोठ्यात येतात . 

' तण खाता काय पळय ... 
राधा गायच्या तोंडा मुखार तण धरता . ती तोंड आं करिना . 
' तोंड आंकरिना ... रवंत करिना ... बाप्पा , गायच्या तोंडाक फेंसय आयला पळय ... 
' कोणेय आफुडलें बीन ना मुरे ... चाबलें बीन ना मुं ... ' 
दोगांय बापूय - पूत बारीकसाणेन गायेक आंगभर पळयतात . 
' ना . खंय कांय ना ... ' 
' ... कितें जालें आसतलें ... ' म्हातारी विचारता . 

' काय समजना ... सोमणालो म्हादू आसतना बरें जातालें ... तो गोरवां वखदां 
जाणाशिल्लो . तोवूय वचून चेड्यावांगडा मडगांवां आसा ... ' 

' गोरवां दोतोरा आपया म्हणटा बाप्पा ... ? ' 

' हय . आपयल्यार बरें ... कोणाकय सायकल घेवन धाड . तूं वचूं नाका . काल जोर 
आयिल्लो मनीस तूं ... ' 

' धा वरांचेर दवाखानो उक्तो जाता . णवां सुमारां कोणाकय धाडुंया ... ' 
णवां सुमाराक अनंत वाड्यावेल्या पांडुरंगाक सायकल दिवन कारवारा दोतोर हाडूंक 
धाडटा . 

तो गेल्ल्या फाटल्यान गाय अर्दी जाम जाता . ' थंडी जाली ना मूं ... ' म्हूण कोण 
इल्लो सोरो घालूक लायता , तर कोण कातयांचो धुंवर दिवंक लायता . कोण कितें 
सांगता तें - तें वखद करतात . 

पांडुरंग कारवारा गेल्लो देड दोन वरांनी परतो येता . 

' दोतोर बाडाक गेला खंय . थंयच्यान मकेरी वतलो खंय आनी सांजेच्या साडेचार 
पांच वरांर दवाखान्यांत पावतलो खंय ... ' पांडुरंग सांगता . 

. 
' आयकलें ... गायेन मान लंवडयली ... ' राधा गोठ्यांतल्यान येवन सांगता . ' आँऽ ! ' 
करत अनंत गोठ्यांत वचून पळयता . गायली लंवडल्ली मान पळोवन ओग्गी भायर 
येता . आवय - बापायक सांगता ' गाय गेली ... ' 

एक जिबे वेल्यान दुसरे जिबेर भोंवत ही खबर वाडोभर जाता . एक - एकलो येवन 
गायेक पळोवन चुरचुरता . 

मागीर अनंत वाड्यावेल्या चार दादल्यांक घेता . मेल्ले गायेक माडाचें चुडत बांदतात . 
पायांक धरून ओडत काजुमुळांत व्हरतात . बरो अग्गड फोंड काडून तातूंत पुरतात . 
वेल्यान चुडत दवरतात . ताचेवेल्यान गाळये कांटी दवरतात आनी ताचेर एक जडसो 
फातर दवरतात . घरा पर्थतात . 

हातपाय धुवून अनंत घरांत येता वण्टीक टेकून ओग्गी बसून रावता . घरांत सगलेच 
ओग्गी ! कोणूच काय उलयनात . पुरायच घर मोनें . शांत ! फकत तें मांजरा पील गुर्र 
गुर्रर करत हेवटेन तेवटेन भोंवता . ल्हवूच बशिल्ल्या मनशांक वचून आंग घश्टिता ... 

अनंताची नदर मांजरा पिलार वता आनी काय खीण तो ताका पळयत रावता . 
ताच्या मना - काळजांत एक दुबाव हुळहुळटा . ल्हवू - ल्हवू तो दुबाव घट्ट जायत वता ... 
तो आवयक म्हणटा ' आवो ... ह्या मांजरा पिलाचो पांयगूण बरो दिसना म्हाका ... ! 
तें घरात आयलें ... हांव दुयेंत पडलो ... बाबुले ओंठ फुटले आनी आतां गाय गेली ... ' 

' म्हाकाय तेंच दिसता ... म्हज्या तोंडार उतरां येता थंयच आसात , तुवूय तेंच उलयलो ... 
बरो पांयगूण न्हय ताचो ... ' म्हातारी पुताक म्हणटा . 

' हय . पायगूण बरो न्हय ताचो ! एकेक जनावराचो , मनशाचो पांयगूण बरो नासता . 
सोड ताका व्हरून ... ' म्हातारो सांगता . 

' बुधवारा सोडल्यार जालें ... ' राधा ल्हवूच तोंड घालता . 

' बुधवारा कित्याक ... ! ते मेरेन आनीक कितेंय अरिश्ट घडत . आतांच सोडुया ताका ... 
साका कोतलो घेवन यो ... ' अनंताक त्या पिलाचो तिटकारो आनी तिडक 

राधा ओगी साका कोतलो हाडून दिता . अनंत त्या मांजरा पिलाक धरून त्या 
कोतल्यांत घालता . ताचे तोंड बांदता . पील काय खीण कोतल्यांत झुटासता , घुस्पटटा 
आनी मागीर ओग्गी पडटा . 

' सोमतें आंजेव्हळाच्या रानांत व्हरून सोडून येतां ... थंय लागींसाराक खंयच कोणालींच 
घरां नात ... ना जाल्यार आनीक कोणाकूय त्रासांत उडयत ! पांयगूण बरो न्हय म्हूणच 


पांयग्ण 

कोणे सोडलें तें ... ! ' 

अनंत लांब लांब धेगां घालीत आंजेव्हळाच्या रानांत येता . साका कोतल्याचे तोंड 
सोडयता ... मांजरा पिलाक भायर काडटा आनी थंय दवरता . 

तें पील म्याँव म्याँव करत काकूटे नदरेन अनंताक पळयता ... मागीर हेवटेन तेवटेन 
पळयता . आनी भीत भीत ल्हवूच त्या गच्च रानांत - झिलीझोपांत नाच्च जाता ... जशें 
काय आपली ख्यास्त ताका समजल्या . 

अनंत पर्थता . वाटेर ताका इन्नागझनिचो जिना मेळटा . 
' अनंता , तुजी गाय मेली खंय न्ही ... ' 
' हय ... ' 

' आरे , तुवें रोखडेच दोतोराक दाखोवचें न्हय ... थंडी जाल्ली आसतली ताका . 
अर्दी पंचाडी गोडशें खालें ते गायेन ! 

' आं ... गोडशें खालें ... ? ' 
' अरे खुशालीगेर माघाचो गणेश आशिल्लो जाणां मुरे तूं ... ? ' 
' हय ... 

' ताच्या हेर दिसा ... हांव तांगेल्या आंगणांत बशिल्लों . खुशाली बायलेन उरिल्ले 
पंचाडीभर गोडशें घायरीत उडोवया म्हूण थंय दवरिल्लें . तुगेले गायेन नेमकें तें खालें . 
हांवें पळयलें आनी ताका आमुड़लें ... तेमेरेन गायेन अर्दी पंचाड रिती केल्ली . रमेशाक 
सांगिल्ले हांवें तुका सांग म्हूण ... सांगले ना दिसता ताणे . ' अनंत ओग्गी तकली हालयता ! 

' आतां खंय गेल्लो तूं ... ? ' 
' मांजरा पिलाक सोडूंक ! ... बऱ्या पांयगुणांचें न्हय म्हूण सोडून आयलो ... ' 

' हय . कांय मांजराचे पायगूण आसतात ... पयर एक अशेंच आमगेर मांजरापील हाडिल्लें 
मेव्हणेकडच्यान ... भोव सोबीत . धवें फुल्ल . कपलार काळो नामो . सोसो कसो ! काल 
आयतारा खंय नाच्च जालें ... म्हजे नातीन ताच्या गळ्याक एक तांबडो दोर बांदला ... ' 

' कपलार काळो नामो आनी गळ्याक तांबडो दोर ... ' 
' हय ... खंयूंय तुमच्या वाड्यार दिसल्यार सांग ... भोव पांयगूणाचें मांजरा पील ... 
घरांत आयलें त्याच दिसा म्हजी सून बाळंत जावन चलो जालो . हेर दिसा पुताक 
बडटी मेळ्ळी म्हूण चीट आयली ... भोव पायगुणांचें ! खंय गेलें देव जाणां ... दिसल्यार 


. 


मुजरत सांग ... 


अनंत ताच्या तोंडाक पळयत रावता ... ताचे नदरेमुखार येता तें काकूटे नदरेन 
म्याँव म्याँव करत पळोवपी ... आनी भीत भीत झिली झोपांनी रिगून नाच्च जावपी 
मांजरा पील ! 

ताका कितें सांगचें म्हूण कळना ... तो तकली सकयल घालता आनी ओग्गी सटसटीत 
पावलां मारत चलूंक लागता . 

म्हजें 


णूचें आनी म्हजे नातें कसलें हें हांव सांगूक शकचों ना ... पूण वेणून म्हज्या 
काळजांत एक सुवात जोडिल्ली हे मात खरें ! 

गोरे गोरें पिट्ट , तांबशे पोले , मोठे मोठे घारशे दोळे . इल्लेशे बुतांवा फुलायेदें 
पूण सोबीत नाक . केसांचो बोबकट आनी ओठार सदांच हांसकुरी फुलां . 

फातरांली लेगीत नदर ओडून घेवचेलें ताचे सोबीत रुपडे , मनभुलायणी चालचलन , 
हांसणे - खेळणे वट्टच इप्रित आसलें . 

ताचें पाळण्यांतलें नांव ' कृती ' . 
सगले ताका ' वेणूच ' म्हूणं हटकिताले . 

म्हज्या कोतान ' वेणू ' हेच नाव ताका सोबतालें , कित्याक तर ताचें उलोवप मंत्रमुग्ध 
सूर काडतच जातालें ... 

म्हजे कुडीमुखार ताच्या बापायचो – सतीशचंद्र केर्लेकरांचो – दोन माळ्येचो बंगलो 
आशिल्लो . व्हड . प्रशस्त . 

फुडें रंगरंगयाळ्या फुलांझाडांचे नंदनवन . 
बगलेत सुपुल्लीच गॅरेज . 
हे गॅरेजींतली कार हांव वेणूच्या आनी म्हजे पयले वळखीचें एक यादस्तीकच मानतालों . 
हीच ती कार . तांबडी भिरंड मारुतीकार . अचकीत येवन म्हज्या फुड्यांत थांबिल्ली . 
' शर ' , एक माणकुलो आवाज ... ! 
एक येद्देशें भुरगें म्हाका हटकितालें . हांव अजाप ! हांव फकत रूंद हाशें हाशिल्लों 
' सर , बसा गाडयेंत ' गाडयेच्या मालकान दार उक्तें करत म्हणिल्लें . हांव तटास . 

' बसा सर , अनमन नाकात ... म्हाका वळखले ना तुमी ? हांव तुमकां वळखतां ... 
बसा ... 

' बशा ... बशा ... शर बशा . ' बगलेन सरकतेर म्हाका बसूंक सुवात करून दीत त्या 
भुरग्यान परतो आग्रो केल्लो . 

हांव गाडयेत बशिल्लों . 
' हांव वेणू . हे म्हजे डॅडी ' वेणून करून दिल्ली वळख . 
' तुमचे मुखावेलो बंगलो आमचोच . ' ' वेणुल्या डॅडीन सांगिल्लें . 
' शर , ... हांव तुमचेकडेन येवू ? ऽऽऽ ' वेणून रोखडोच प्रस्न केल्लो . 
' यो - यो ! यो हां ! 

TE 
' त्या दिसासावन सदांच म्हजे कुडीत वेणुची पावलां वाजताली . नर्सरी स्कुलांत 
शिकयिल्ली हाईम्स कूड संगीतमय करतालीं . वरां दोन वरां ताचे तोंड मणमणत 
बडबडत रावतालें . नाकाजाल्ले न्ही नस्ते प्रस्न म्हजें तोंड उगडटाले . तरीय ताचें 
दरेक उतर म्हज्या कानांत झांज वाजयतालें . शेवटाक बंगल्यांतल्यान उलो आयकूक 
येतकच भुर्रर करून उडून वतालें . 

वेणुचे कुडीत येवप हे म्हजेखातीर व्यसन जाल्लें . ताणें येनासतना रावप म्हळ्यार 
कुडींतलें चैतन्य नाच्च जावप . 

लोकांलागी सनादन जोडप वेणुचो जल्मगूण . चार साडेचार वर्सा पिरायेचें तें . बंगल्याच्या 
वेले माळेवेल्या बाल्कनीत उबें रावन वळखीच्या अनवळखीच्या मनशांक हटकितालें ... 
आनी हेच ताचें काम आसलें . 

आसता एकएकल्याचो जल्मसभाव ! ना जाल्यार हांव ! मितभाशी . अलिप्त कसो ! 
आंगार पडून कोणाकूय जाब करचेलो यत्न म्हजे जिबेन केन्नाच केल्लो ना . मुजरत 
कोणीय हटकिल्यार हांसपा पलतडी भौसांत भरसून वागप - रिगप म्हाका जमलेच ना . 

फकत पुस्तकां वाचप सोडल्यार हेर कसल्याच गजालींत गोडसाण नाशिल्लो मनीस 
हांव ! 

हांव पेशान एक मास्तर . पूण ' हांव मास्तर कसो जालों ? ' खूब फावटी म्हाकाच 
प्रस्न पडटालो . म्हजेभितर हांव हेच म्हजें सार्वभौम राज्य ! हांव सामकोच अतर्मुख ! 

जाल्यार परस्पर उरफाटो सभाव आसून सुदीक त्या भुरग्यान म्हजेर जादू केल्लो . 
जैत जोडिल्लें . 

बदली जावन हांगासर येवन स म्हयने जाल्ले . आजूनमेरेन कोणाकडेनूय म्हजो 
तसो परिचय जाल्लो नासलो . पूण वेणूलागी म्हजी इश्टागत जल्मजल्माची वज्रगांठ 
बांदिल्लेभाशेन दाट घट्ट जाल्ली . 

' कोणाभितरूच मेतेर जायनाशिल्लों हांव वेणूमय कसो जालों ? ' 
म्हाका म्हजेबाबतींत पडिल्लो दुसरो खर आनी अजापाचो प्रस्न ! 

कितेंय आसूं - दोगांयमदीं एक पवित्र , निस्वार्थी इश्टागत किल्लल्ली , फुलिल्ली 
आनी होच म्हज्या एकमुळ्या जिणेंतलो उत्सव थारिल्लो . 

एक दिसा वेणू कुडीत आयलेंच ना . 

दुसऱ्या दिसा उदेलें . ताचे दोळे रडून सुजिल्ले कशे दिसताले . मम्मीन मारलें आसतलें , 
हांवें मनांत म्हळे . 

भुरगी मस्ती करतात म्हूण ह्यो आवयो कशेय मारतात व्हडा हक्कान ! भुरग्यांक 
जल्म दिला न्हय हांणी ! उपकार केला तांचेर ! चायल्ड सायकॉलोजी म्हणटात ती 
पडून 

गेल्लीच ना कोणाक ! बेठेच दिसले . 
' दोळे कित्याक सुजल्यात गो तुजे ? ' 
' दोळे सुजल्यात ? खंय ते ? ' परतो म्हाकाच प्रस्न . 
' दाखय खंय सुजल्यात ते . दाखय शर , दाखय न्ही ... ' वेणू फाटीकूच लागलें . 
हावें ताका हारशामुखार व्हेलें . 
' हे पळय , हे - हे हांगा सुजलेशे दिसनात तुका ? ' 

' हय - हय , हांगा सुजलेशे दिसतात न्हय ... ? ' वेणून दोळे मोठे करत म्हज्या उतरांत 
उतर मेळयिल्लें . 

' रडिल्लें गो तूं ? ' 
' हय . खूब - खूब्ब रडिल्लें . ' 
मागीर एकदम म्हयांत आयिल्लें . म्हणूक लागलें 
' शर , कित्याक रडिल्लें शांग ? ' 
' मारलें आसतलें ... न्ही ... ? ' 
' ना , म्हाका कोण्णी मारूक ना . ' 

' रडले म्हणटा . कोण्णी मारूक ना म्हणटा ... हांव समजलों ना ... मागीर कित्याक 
रडिल्लें गो तूं ... ? ' 

' डॅडी आनी मम्मी झगडटाली ... म्हूण हांव रडिल्लें . . 
' झगडटालीं ? कित्याक ... ? ' 

खीणभर वेणू तटास ! नदरेंत नदर घालून उबें . मनांत कालच्यो यादी एकठांय 
पुंजायचेलो यत्न आनी ती उक्ती करचेली तळमळ स्पश्ट दिश्टी पडटाली . 

' शर , ती दोगांय झगडली . खूब्ब झगडली ... आनी ... आनी डॅडीन मम्मीक मारले . 
खंय मारलें शांग ... ? पोल्यार मारले ... मम्मीन डॅडीक परतें पोल्यार मारले ... ' 

उपरांत कांयखीण परत्यो यादी पुंजायत उबें . म्हजेय कान ताच्या फुडल्या उतरांची 
वाट पळयताले . 

' मागीर शर , हांव रडले ... डॅडी कुडीत गेलो . व्हडाव्हडान रडूंक लागलो . हांवें रडूंक 
नाका म्हूण शांगले ... डॅडी रडटेरूच रावलो . मागीर हांवूय रडले . डॅडी रडटा म्हूण ... ! 
डॅडी आनी हांव रडटेरूच न्हिदली . उपाशींच ! हांव मदींच जागें जालें ना ... ? तेन्नाय 
हांव डॅडीले कुशीत रडटालें ... ' 

' अशीं सदांच झगडटात ती ? ' 

' केन्ना - केन्नाय झगडटात ! ... कित्याक झगडटात ती शर ? तेमी झगडल्यार म्हाका 
भिरांत दिसता . हांव रडटां . मागीर मम्मी म्हाका कित्याक रडटा म्हूण मारता ... हांव 
तुमचे वांगडा येवन रावू शर ? झगडटात तेमी ! ' 

म्हाका दिसलें , कसली ही मनशां ! आपूण जनावरांभाशेन झगडप . भुरग्याचेर ताचो 
कितें वायट - विपरीत परिणाम जायत हाचो विचार करप ना . ती रडल्यार तांचेर परतें 
फुलोवप . ह्यो असल्यो गजाली सुशिक्षीत सुदारिल्ल्या ' हाय सोसायटीतल्या लोकांतूय 
चलतात ? तशें जाल्यार तांकां ' हाय सोसायटीतले ' म्हणप कित्याक ? इतल्या सकयल्या 
पांवड्यार येवन वागतल्या ह्या लोकांत ' हाय ' म्हणतात तें कितें आसता तर ! गाडयांनी 
भोंवप , क्लबांनी वचप , अस्तंते कडले जिणेचे अनुकरण करप हे मनशातले ' हाय ' पण ? 

' शर , तुमी जाणत . हांव काल कित्याक हांगाशर आयलें ना ? ' 
वेणूच्या प्रस्नान म्हजे गरम येवजणेची तनरी न्हिवली . 
' कित्याक आयलें ना तूं काल ? ' हांवें विचारलें . 

' आमी नाशिल्लींच काल . ती दोगांय झगडली आनी दुसऱ्या दिसा मम्मी म्हाका 
घेवन मामागेर गेली . हांव येयच ना म्हूण खूब्ब खूब्ब रडले . पूण मम्मीन आयकलेंच 
ना . ती म्हाका मारत - मारत घेवन गेली . ' 

' आयलें केन्ना तर तूं ? ' 
' डॅडी आमकां व्हरूंक आयलो तेन्ना ! ' 
' तुज्या मामाचें घर खंय ? ' 
' आमी बाजारांत वचनात ? ... पेडाकडेन ... तिट्यार ... थंयच ! 

आतां वेणूचें हरेक उतर म्हजे तकलेंत दुबावांची बुनयाद घालूक लागिल्लें . म्हाका 
एक उमळशीक जाणून घेवचेली .. 

' वेणू , म्हाका सांग , डॅडी बरो काय मम्मी बरी ? कोण बरो ? ' 

' डॅडी बरो . तो म्हाका बरो करता . म्हाका जाय तें दिता . मम्मी बरी करिना . बरी 
न्ही ती . केन्ना केन्ना बरी करता ... ती डॅडीकय बरी करिना ... एक फावटी शर , 
मम्मीन डॅडील्या आंगार तोपभर उदकच उडयलें . डॅडी पुराय भिजलो ... शर , तो आमगेर 
शरद अंकल येना ? तो म्हाका खूब बरो करता . म्हाका चॉकलेटी हाडून दिता ... आनी 
हांव आयिल्लों म्हूण डॅडीक शांगू नाका हां म्हूण शांगता ... ते आमचे वावराडी शांती 
ना शर , तें आयलें काय म्हाका रोखडेंच विचारता , शरद अंकल आयिल्लो काय 
म्हूण . 

' मागीर तं कितें सांगता ? ' 

' नाच्च म्हूण शांगता . एक फावटी शर , शरद अंकल आयिल्लो म्हूण डॅडीक शांगलें ... 
मम्मीन कितले मारलें म्हाका ... ! बाऽऽ बा ! हांवूच फट शांगता म्हळे , म्हाकाच फट 
केलें . मम्मीच फट उलयता . मम्मी फटकिरी शर ! आतां हांव शांगना बाये ... ती मारता . 
तेमी दोगांय झगडटात ... ' 

तकलेतलें दुबावचक्र गतीमान जायत गेल्लें . कितें समजवपाचें तें हांव समजल्लों . 
आनी काय दिसांनी तो अपशकुनी दीस उजवाडलो . 
फांत्यापारा नस्काक ती पाडी खबर दारांत उबी . ताकतिकेन तांच्या घरा गेल्यार 

वेणूच्या बापायचे मडे बांयच्या आड्याक हुमकळटा . लोक जमल्यात . हांगा - थंय 
फाफसल्यात . तीग चौग एकठांय रावन कितें कितेंय फुतफुततात . 

' मर्डरूच आसूंक जाय . म्हाका सामको दुबाव . ' 
' नाऽऽ रे ! विटलो बाबडो - घेयलो फांस - दिलो जीव ! करतलो कितें ... ? ' 
' बायलच तसली मेळ्ळी ... ' एक चिड्डिल्लो आवाज . 

' ... सरळ सोडचीट दिवपाची ... हांव जाल्यार असल्या बायलेकूच फांसार चडयतलो 
आसलों ... ! ' एकलो तिडकिल्लो . 

' तूं म्हणटा तें सगल्यांकूच जमना . जण एकल्याची येवजणेची , वागपाची रीत विंगड 
विंगड आसता . जो तो आपले - आपले भाशेन आपलो प्रस्न सोडयता . ' 

' वाट मेकळी केली बाबड्यान , बरो आशिल्लो . फार्मसीत . केन्नाय वच पयशांक 
केन्नाच विचारीनासलो . अडचण समजून घेतालो . ' चुरचुरे ! 

लोकांली उलोवणी म्हज्या अदमासाक तेंको दिताली . 

' तो पळय , तो पळय कसो खऱ्याखरो जावन पोलिसां वांगडा गडबड घालता . 
हाच्या पायानूच हे अद्रिश्ट घडला . असल्यांक भरिल्ल्या तिट्यार जोत्यान शेवटूंक 
जाय . ' 
या उतरार मात हांवें कान लांब केले . 
' कोण तो दाखय मातसो ! ' ल्हवूच हांवें एकल्याक विचारले 
' तो तो तांबडे खोमीस घाल्लो . ' 
' नांव कितें ताचें ? ' 
' टी . शरद काय फरद कितें ! ' 
' खंयचो तो ? ' 

' तेवटेचो खंयचो तरी मसणांतलो ... ! मीण तो केर्लेकरां बायलेचो . आख्खो संवसार 
जाणां ! तूं नकळो ? 

' करता कितें तो ? ' 
' घरां बांदपाची कॉन्ट्रेक्टां करता म्हणटात बाबा ! ' 
' घरां बांदपाची काय मोडपाची ! ' - एकल्यान मदींच म्हळे . 
' ही चेडी . हाका गांठ पडली . एक दीस हिच्या तोंडाक पानां पुसतलो , पळय जाल्यार ! ' 
' इस्टेटीक लागूनच तो हिका संवकलो . ' आनीक एकल्यान आपलें उतर जोडले . 

फुडली उलोवणीं आयकुवपाची म्हजी तयारी नासली . आतां म्हजी नदर वेणूक 
सोदताली . 

भितरले कुडीत वेणू आपले आवयक घट्ट वेंग मारून भित्रे सवणे कशें बशिल्लें . 
दोळ्यांत दुकांचो घोघो ! 
म्हजेर नदर पडटकच धांवत आयलें . म्हज्या पायांक घट्ट वेंगयलें . म्हणूक लागलें 
' डॅडीन बांयच्या आड्याक कित्याक गोळ घेयलो शर ? कित्याक मेलो तो ... ? आतां 

म्हाका डॅडी खंयचो ... ? ' 

उपरांत व्हडा - व्हडान रडूंक लागले ... 
पोराचें सांत्वन करचेले त्राण म्हजे जिबेक नाशिल्लेंच ! 
हांवें ताका उखलून घेवन आवय म्हयांत व्हरून दवरलें . 
ताची आवय दक्क बशिल्ली . 

कसली चिंतपां ताचे तकलेत हुळहुळटात काय ? चिंतपां आनी कसली कपळाची ! 
आपली वाट मेकळी जाली हे येवजणेन भुल्लुसली आसतली भितरले भितर , म्हाका 
दिसले . खीणभर अशेंय दिसलें रीत भीड सोडून फटफटीत चार बोचडेर वाजोवन 
दिवचें आनी तो भश्टल्लो हात सोमतोच वचून गंगेत धुयचो ! 

' व्हरूंक नाका व्हरूंक नाका म्हज्या डॅडीक . ' 

केर्लेकरांचे म . व्हॅनांत दवरतनां वेणून मारिल्ली किळांच म्हजें काळीज हालोवन 
गेल्ली . 

' पोस्टमार्टमाक ? ' बगलेंत उबो आशिल्ल्या एका जाण्टेल्याक हांवें विचारले . तसो 
तो तकली हालयत हयकारलो . 

व्हॅन जागेवेल्यान हालली ... 

वेणू हुयेली मारत फाटल्यान धावूक लागले ... ' व्हरूंक नाका व्हरूक नाका म्हज्या 
डॅडीक ... डॅडीऽऽ डॅडीऽऽऽ डॅडीऽऽ ' काळजाच्या आकांतान वेणून किळांच मारली आनी 
धाडकन सकयल पडलें . कांय ना जावन ! निश्चेश्ट ! 

वेणू सावशीद जाल्लें , ते पुराय बेसूर जावन गेल्लें . 

कितलेशेच दीस वेणू मोनें , उतरहीणच आसलें . उलयल्यारूय एक - दोन उतरां 
उलयिल्लेवरी उलयतालें . ताच्या बापायच्या मान ताची पुराय शब्द संपत्तीच बुड्डून 
व्हेल्ली . तें सामकेंच शेणिल्लें हातूंत दुबाव नासलो . 

आतां म्हजे कुडीत वेणुची चींवचींव आयकूक येना जाली . मुजरत बळजबरीन घेवन 
आयल्यारूच येतालें . चॉकलेट दिल्यार हातांत घेवन ओग्गी रावतालें . कितेंय विचारल्यारूय 
ओग्गी . 

एक टवटवीत फूल अकाली बाविल्लें पळोवंक नजो जातालें . 

बापूय भायर पडिल्ल्या जायत्या ल्हान भुरग्यांक हावें पळयल्ली . पूण वेणू इतलें 
परिणाम जाल्लें भुरगें पळोवंक नासले . घरांतल्या सगल्यांच्या वाट्याचे दुख्ख वेणून 
एकल्यानूच आपले तकलेर मारून घेतिल्लें . 

वेणूलें दोंगरायेदें दुख्ख सोडल्यार हरशी कसलीच अवतिकाय तांच्या घरांत दिश्टी 
पडनासली . घराचो म्हालखांबो पडल्यार घरच पडटा , पूण तांच्या बंगल्याचो रंग सुदीक 
फिको पडूंक नासलो वो बागांतलें एक फुलय बावूक नासले . 

दीस गेले . 
म्हयने गेले . 

वेणू सुदारले ना . तशेंच गूंग - तटास , अस्तित्वहीण , शेणिल्लें ! 
ताका सुदारून घेवचेलो यत्नूय जालो ना आसुंये ! 
आनी अचकीत एकदीस तांची वावराडी म्हज्या म्हयांत आयली . विचारूंक लागली 
' मास्तर , वेणू तुमगेर आयला ? ' 
' ना . कित्याक , वेणू घरा ना ? ' 
' ना . सगलेकडेन सोदलें ... खंयच ना ... ' 
म्हजें काळीज हे आयकून पोटांत पडिल्लें . 
' ताची आवय जाणां मूं हे ? ' 
' हय . ती गेल्या पोलिशेक खबर करूंक . ' 
हांवें कळाव करिनासतना सोमतो गांव चाळ्ळो . जळी मळी थळी सोद घेयलो . शेवट 
म्हजे दोळे थकले पूण वेणू मेळ्ळे ना ... हांव खूब्ब - खूब्ब निशेलों ... 

दोन म्हयन्यांनी म्हजी बदली जाली . हांव रामनगर सोडून केरवडी आयलों . 

आता रामनगराकडची वालदेंठ सामकीच तुटिल्ली . पूण वेणूचे आनी म्हजे बांदिल्ले 
काळजाचे दोर तुटूक नासले . ताची याद म्हाका तोपताली . भोंवन - भोवन दिसतालें , 
वेणू मेळ्ळे काय ? सुदारले काय ? 

देखून मुजरत एक फावट हांव रामनगरा गेलो ... वेणूली कितेंतरी खबर मेळटली 
ही पिशी इत्सा मनाचे मुठीत धरून ! 

जेन्ना ती खबर म्हाका समजली , तेन्ना हांव बोंबले देठासावन तुटलों . 

' तुमी गेल्या उपरांत काय दिसांनीच वेणूचें म . मेळिल्ल्याची खबर आयिल्ली . ' 
वावराडी शांतीन दोळ्यांक पदर लावन सांगिल्लें . 

' खंय मेळ्ळे मडे ? ' 
' हुबळींत खंय ! मागीर मालकिणीन वचून थंयच निमणे संस्कार केले . ' 
' मडें हांगा हाडलें ना ? ' 
' ना . ' 
' कित्याक ? ' 


फुडें एक उतरसुदीक उच्चारनासतना हांव उठलो ... तसोच पर्थलों . फाटी 
पळयनासतना ! 

वेले माळ्येवेल्यान ' हॅलो शर ' करतलें , कुडीत येवन गडगड घालतलें वेणू दोळ्यांमुखार 
उबें रावतालें . परतें - परतें उबें रावतालें ... हाचे उपरांत तें दिश्टी पडचेली आस्त नासली ... ! 


वेणू 

वेटींग फॉर ... 


उ कत्या जनेला म्हन्यांत एका आराम कदेलार बसून निमा शेणिल्ले नदरेन 

पयस - पयस पळयता ... तें पळयता पूण ताका अज्ञात पोकळंतल्यान ओतून येवन 
भुंयेर उमथें पडिल्लें मळब दिसना . अस्तंतेक बुडटलो तांबडोगुंज सुर्या नदर ओडना . 
शेकानशेक पातळिल्ल्या दर्याचो गाज आयकूक येना ... आनी जनेलांतल्यान भितर येवचेल्या 
शितळ वाऱ्याची ल्हारांबीन आफडिनात ! लागी लागी तांचे कुडीतली , पुराय संवेदनेची 
दारांच गच्च धांपिल्लेवरी जाल्यांत . 

काळीज , मन एके नांवहीण शक्तीन कांय खीण बुडून व्हेला . तें थंय थंयच 
अस्तित्वहीण ! 

' बाय च्या घे ... ' 
वावराडी प्रेमा हातांत ' च्या'चो ट्रे घेवन उलो मारता . 
निमा ओग्गी . उतरां कानार पडटात , पूण मतींत रिगनात . 
' बाय , च्या घे ... थंड जातली ... ' 


1 


' बाय , .... 


प्रेमाल्या हाताचो भुजांक जाल्ल्या स्पर्शान निमाची तनरी न्हिवता . ल्हवू ल्हवू पुराय 
भानार येता . तरीय गोठेल्ले नदरेन च्याच्या कपाकडेन पळयत रावता ... 
ताच्या मनांत एक प्रचंड खवदळ काळीज मस्तून उडयचेलो ! 

' आतांच म्हाका हे अशें कित्याक जाता ? कित्याक ... ? जावंक नजो आसलें ... ' 
ताका दिसता . 

खिणांतूच तो एक खर प्रस्न जावन उबो रावता , भोंवतणी कोंडाळे करता . मागीर 
तें 

स्वताकूच सांसपिता . अंतरमनांत तकली बागयता . भूतकाळांत खोल ... खोल रिगता 
आनी थंयच धुवत रावता .. 

पावशी वायभाशेन हातांत पाचवो बावटो दाखयत आयिल्लो ' तो ' खीणभरांत दोळ्यां 

सामकारा उबो . यादींचे एकेक पान उक्तें करत ... 

गडावेल्या लेव्हीबुथार निमान गाडी थांबयिल्ली ... तिकेटीचे पयशे दिवन तें तिकेट 
घेतालें .... 

' हाय अनिरुद्ध ... ' बगलेक बशिल्लें बिना कोणाक तरी हटकिताले ... निमान पळयिल्लें ... 
' हाय बिना ... ' म्हणत एक तरणाटो गाडयेलागी आयिल्लो . 
गोरो - गोरो पिट्ट , काळे दोळे , पिंगशे केंस . धव्या फुल्ल पेण्टींत आनी गर्द पाचव्या 
शर्टीत सोबीत दिस . ताची गुबगुबीत प्रमाणबद्ध कूड , लांबसो चेरो पळयल्यार दिसतालें 
कोणेतरी अद्रूम आपल्या सिद्ध हस्तान एक भोव सोबीत मूर्त कोरांतल्या . 
निमा ताका पळयतच उरिल्लें ... 
' खंय वतां तूं ... ? ' बिनान ताका विचारिल्लें . 
' अंकोला . ' ताणें जाप दिल्ली . 

' तशें जाल्यार आमचे वांगडा यो तूं ... निमा , हो अंकोला वता . तूं ताका अंकोला 
ड्रॉप कर . 

' शुअर - शुअर ! गेट इन् . ' निमान म्हणिल्लें . 

' थुक्यू ! ' म्हणत ताणें गाडयेचे फाटलें दार उक्तें केल्लें . आनी तो भितर घुशिल्लो . 
फाटल्या सिटार बशिल्लो . 

' हे निमा . आनी निमा , हो अनिरुद्ध , आमचे फॅक्टरीत केमिस्ट आशिल्लो ... ' 
' हॅलो ... ' 
' हॅलो ... ' 
ताणे म्हणिल्लें हें ' हॅलो ' उतर आरतून परतून एखाद्या संगिताच्या झंकाराभाशेन 
निमाल्या कानांत धुवूक लागिल्लें ... आनी उदकांत साखर करगुवप तशें ताचें निजाचें 
अस्तित्व तातूंत करगून वतालें ... 

ह्या दिसांनी निमाक हे अशेंच जातालें . ताचे कारणय तशेंच आशिल्लें . ताचे वांगडच्या 
सगल्या चलयांची व्हारडीक जाल्ली ... हरेकाक आपले जिणेचो सांगाती - जोडीदार मेळिल्लो . 
हेरांलें कित्याक , खुद्द ताचे धाकले भयणीची व्हारडीक दोन वर्सा फाटींच जाल्या . 
ताका एक भुरगोय आसा ... ते घरा कुळारा येता तेन्ना आपल्या घराचे , मांय - मांवाचे , 
घोवाचे गुणगान गायता . तेन्ना निमाकूय खोलायेन आपल्या अस्तित्वाची जाणीव जाता . 
आपल्याकूय एक जोडीदार आसचो , आपल्याय पदरांत एक अपत्य आसचें ही भावना 
निमाक सतायता , पिकार करता . देखूनच आपल्या तोलाचो एखाद्रो तरणाटो दिश्टी 
पडलो काय रोखडीच एक पिशी येवजण ताचे तकलेंत किल्लता आनी एक सुखदिणी 
बागायत आंगभर फुलोन वता . 
बैतखोल पावतकच बिना उतरिल्लें . 
' बाय अनिरुद्ध ... बाय निमा ... ' म्हणत चलूंक लागिल्लें ... 
' निमा म्हणटालें , तुमी तांचे फॅक्टरीत केमिस्ट आशिल्ले म्हूण ... म्हळ्यार आता 


वेटींग फॉर ... 

तुमी थंय काम करिनात ... ? ' निमान विचारिल्लें . 

' ना , हांवें नोकरी सोडली . ' 
' नोकरी सोडली ... ? कित्याक ... ? ' 

' फॅक्टरीत स्टाफ सरप्लस् जालो . म्हणटकच कंपनीन व्हॉलंटरी रिटायरमेंट घेतल्यांक 
पांच लाख रुपया प्लस् हेर फॅसिलिटीस दिवपाचे थारायलें ... ' 

' ओ आय सी ... ! आनी आतां कितें करचें थारायला तर तुमी ? ' 
' हांव एक ल्हानशी फॅक्टरी सुरू करचेल्या बेतांत आसा ... 
' कसली ? ' 
' कोल्ड ड्रींक फॅक्टरी ! ' 
' आय . सी ... ऑल द बेस्ट ! ' 


' थेंक यू . 


' खंय फॅक्टरी घालतात तुमी ... ? ' 
' अंकोला . सद्या बिल्डींग कन्स्ट्रक्शन सुरू आसा . ' 
' आय सी .. 
' तुमी खंय वतात ... ? ' 
' ... म्हाका ' तुमी ' म्हणूं नाकात ... तूंच म्हणा ... बरें दिसतलें म्हाका ... ' 
' ओ . के ... ' 
' हांव कुमठा वतां . ' 
' अच्छा ... ! ' 
' तुमी कुमठ्यांतली राणे एजन्सीस जाणांत .... 
' हय तर ! फ्रिज , टी.व्ही . सप्लाय करतात न्हय ते ... ' 
' हय , हय ! ती आमचीच एजन्सी ... ' 
' म्हळ्यार तुमी राणेली ... ' 
' तुमी न्हय ... तूं ! हय . हांव राणेली चली . व्हडली चली ... ' 
मागीर ती दोगांय खळखळत हांशिल्ली ... 
' तूं हांगा खंय आयिल्लें तर ... ? ' 

' आमी आतां हांगाच रावतात सदाशिवगडार . मूळ आमी हांगासल्लेच . धंद्याक लागून 
कुमठा रावताले . हांगा देवबाग आमचे व्हड घर आसा . प्रॉपर्टी आसा . पापा ... म्हजो 
बापूय बरे उरनात ... कांय दिसांफाटी तांकां पॅरॅलिसिसचो झटको आयिल्लो . ' 

' हाऊ सॅड ... ' 
' ... आपले निमणे दीस आपूण वाडवडिलांचे घरांतूच जियेतलों ही तांची इत्सा ! ' 
' आसता एकेकल्याची इत्सा ! ' 
' ... देखून आतां आमी हांगा येवन रावल्यांत . ' 
' घरांत कोण कोण आसात तुमी ? ' 


८० 


कांदळां 


' हांव , मम्मी आनी पापा . आनी कामाक एक वावराडी . जालें ! ' 
' सया बिझनेस तूंच पळयता दिसता ... ' 
' हय . ना तर कोण पळयतलो ... ? पापा तर हांथरुणार आनी मम्मी पापाले सेवेत ... ' 
' ... बाय ... सी यू ... ' म्हणत तो अंकोला स्टँड येतकच उतरून गेल्लो . आनी 
निमा ताका फाटल्यान कांय खीण पळयतच उरिल्लें ... 

' बाय , च्या थंड जाली ... बाय .... ' 

वावराडी प्रेमा परतें एक फावट उलो दिता . चंग न्हिदेंतल्यान जागें जाल्लेवरी तें 
भानार येता . च्याचो कप उखलन तोंडाक लायता . थंड जायत आयिल्ली च्या पिवची 
म्हूण पिता , कप ट्रेंत दवरता . कदेलार फाटल्यान लकता आनी दोळे धांपून तशेंच 
पडून रावता ... भूतकाळांतल्यो यादी ताचे फाटल्यान लागल्यात . परत्यो परत्यो ताका 
आपल्या संवसारांत घेवन वतात . तेंवूय तातूंत ल्हवू ल्हवू बुडत वता ... खोल खोल ... 


खूब्ब खोल ... 


हेर दिसा निमान पयले मेळटकच विचारिल्लें तें अनिरुद्धा बद्दल . 
' ज्यूस्त अंकोल्यांत ड्रॉप केलो मुंगो ताका ... ? ' 
' हय तर ! तूं कितें समजलें हांव ताका घेवन कुमठा गेलें म्हूण ... ? ' 
' ना गो ! हांवें तशें खंय म्हळां ... ' 
मागीर दोगांय खिलखिलत हांशिल्ली . 
बिना अनिरुद्धा बाबतींत खूब खूब सांगताले आनी तोंडभर तोखणाय करतालें . 

' तो मुंगो , भारी स्मार्ट ... फर्टा सावन बी.एस्.सी. मेरेन म्हजो क्लासमेट् ! भोव 
हुशार . सदांच पयलो नंबर येतालो . सगल्याच सबजक्टांचेर मास्टरी ! एस्.एस्.सीक 
डिस्टिंक्शन घेवन पास जालो . कॉलेजांतूय डिस्टिंक्शन केन्ना सोडले ना . गरीब 
आवय - बापायलो भुरगो देखून वयर पावलो ना . एखाद्रया शिरवंतागेर जल्माक आयिल्लो 
जाल्यार बरो कोणी व्हड जाताशिल्लो ... ' 


' इतलेंच न्हय ... सगल्याच गजालींत फुडें . ताचे विविधांगी गिन्यान भोव थक्क 
करपासारकें ! सामको टेलंटेड . ही वॉज एन् ऑलराऊंडर ! ' 

बिना ताची तोखणाय करताले आनी हांगा निमाच्या काळजांत अनिरुद्ध ल्हवूच 
पावलां वाजयनासतना रिगतालो , सुवात जोडटालो . 

त्या दिसाकूय तो लेव्ही बुथालागीं बसीची वाट पळयत उबो आशिल्लो . निमान 
गाडी थांबयत ताका पळोवन म्हणिल्लें 

' हाय अनिरुद्ध ! ' 
' हाय ! ' 


' गेट इन् ! ' 


' क्यू ' म्हणत तो गाडयेंत येवन बशिल्लो . 


an 


वेटींग फॉर ... 

आतां मातशी तांची इश्टागत जमिल्लेवरी जाल्ली . कालचे परस आयज तांच्या 
उलोवण्याक चड ओतो आयिल्लो . उलोवणी बीन चड फॅमिलीयर जाल्ली . 
तिसऱ्या दिसा तो परतो लेव्ही बुथालागीं उबो . 
' आयज बिना आयलें ना ... ' ताणे भितर रिगत म्हणिल्लें . 
' ना . ताणें पंदरा दिसांची रजा घेतल्या ... ' 
' बिना कोण तुजी ? इश्टीण ? ' ताणे रोखडेंच विचारिल्लें . 
' ना ना . म्हजी बापोल भयण . ' 

' बिनाचो सभाव म्हाका खूब मानवता . ल्हानपणासावन म्हाका आवडटा तें ! ' अनिरुद्धान 
निमालागी सहज म्हणिल्लें . पूण निमाक मात कच्च जाल्लें . हाका पुराय बिनाच मानवलें 
ना मू ! एक दुबाव मतींत किल्लल्लो . मात हो दुबाव खूब तेंप उरूंक ना . रेवेर पडिल्ले 
उदका थेंब काय खिणांत नाच्च जातात , तसो तो दुबाव ताच्या मनांतल्यान दिकांपार 
जाल्लो . 

बिना एक डायव्होर्स घेतिल्ली बायल . आपल्या घोवाक बिनान सोडचिटी दिवप 
अनिरुद्धाक अजिबात मानवलें नाशिल्लें . ताणेच एक फावट म्हणिल्लें , " लग्न करचे 
आदींच मनशान चिंतूंक जाय ... लग्न हे एक अॅडजस्टमेंट् . घोव - बायलेन सदांच 
एकदुसऱ्याच्या गुणदोशार पांगरूण घालून रावंक जाय , हरेक मनशांत गुण - दोश आसतातच . 
थोडीशी 

चूक घडली म्हूण 

सोडचीट दिवप समा न्हय ... हरशी बिना कितलेय सभावान 
बरें जरी जालें तरी हेरांलागी जुळोवन घेवप बिनाक केन्नाच जमचेलें ना ... ' 

' ताणे परतें लग्न जावप न्हय अशें तुका दिसता ... ' निमान विचारिल्लें . 

' म्हज्या कोतान ताणे परतें लग्न जावप न्हय . जांकां हेरांकडेन जुळोवन घेवप जमना 
ताणे लग्न जावप न्हय ... ' ताणें आपलें स्पश्ट मत दिल्लें . 

' ... बाय .... हात - पाय धुयना ? अजून तुवें कपडेय बदल्ले नात . ' वावराडी प्रेमाचो 
आवाज निमाल्या कानार हातोडे मारतात . तें दोळे उक्तें करता . 

' जिवाक बरें ना बाय ? ... भितर वचून आड पड ना जाल्यार ... ' 

' ना गो ! मातशें जाम जाल्लेवरी जाला ... ' अशें म्हणत उठटा . बाथरुमांत वता . 
वॉश घेवन बेड्मांत येता . स्वताक कॉटीर घालून घेता . आनी दोळे धांपून पडून 
रावता ... 

... ताच्या धांपिल्ल्या दोळ्यांमुखार अनिरुद्ध परतो उबो ... इतलो सोबीत तरणाटो 
आयजमेरेन कोणालेय नदरेंत रिगलो ना काय ! .... काळजांत दसून रोमून उरलो ना 
काय ! निमाक दिसताले सहज उलयतना हेच एक फावटी ताणें ताका विचारिल्लेंय ! 
तेन्ना तो मोडकसो गडगडत हांशिल्लो . 

' ओ ! नो ! ... नेव्हर ! ' तो न्हयकारिल्लो . 
' खऱ्यानीच सांगता ? ' 
' तुका कितें हांव फट सांगताशें दिसता ? खरे सांगप म्हळ्यार म्हजें वट्ट लक्ष 


कांदळां 

कॅरिअराकडेनूच लागिल्लें आसतालें . हांव जाणा आशिल्लों , असल्या गजालींत लक्ष 
घाल्यार कॅरिअराचेर घडयेक वायट परिणाम जावं येतालो . आमची घरची परिस्थिती 
तशी व्हडलीशी बरी नासली . जेमतेम दीस धकलचेली . तूं जाणा ? हांव तेरा वर्साचो 
आसतना म्हजो बापूय भायर पडिल्लो . आई पेन्शनार कशेंतरी थतरमतर चलयताली 
तातूंत भयणिलेय शिकप . हे सगलें करीसर बाबडेच्या गळ्यामेरेन येतालें . म्हणटकच 
स्कॉलरशीप चुकोवप फावो नासले . म्हजे पुराय शिकप स्कॉलरशिपीरच चलतालें . तेखातीर 
अभ्यास होच मुखेल हेत आसलो . शिकप जाले उपरांत रोखडीच रोजी मेळ्ळी ... 
सांगूक नजो . कांय जणांनी तसो म्हजेखातीर यत्नूय केल्लो आसुंये ... म्हजेंच लक्ष 
गेलें ना जाये ... आतां पळोवया , करुंया हाचेर येवजण ... ' अशें म्हणत दोळे बारीक 
करून पळयत तो मुमुरख्यान हांशिल्लो . एक नावहीण भावना तातूंत स्पश्ट दिश्टी 
पडटाली ... 

मागीर कांय खीण दोगांमदीं सुन्न सामसूम ... वाऱ्याची शितळ ल्हारां मदीं मदीं गाडयेच्या 
जनेलांतल्यान भितर रिगतालीं आनी निमाच्या केसांची झुला भुरुभुरू हालताली . 

निमा परतें परतें दोळ्यांच्या कोणशांतल्यान अनिरुद्धाक पळयतालें तेन्ना तो ताकाच 
तुकतुकू पळयत आशिल्लो दिश्टी पडटालो ... ' 

' इफ यू डोन्ट माईंड ... हांव एक विचारूं ... ? ' अनिरुद्धान सामसूम भंगयत विचारिल्लें . 
' शुअर शुअर ... ! 
' तुवें लग्न केन्ना जावचे थारायला ... ? ' 
ह्या प्रस्नाचेर तें कांय खीण ओग्गी राविल्लें . आपल्या आंगावेल्या घायार कोणेतरी 
ल्हवूच ल्हवपीकसाणेन बोट फिरयिल्लेवरी ताका जाल्लें . -'बिनान हाका कांयच सांगले 
ना काय ... ? सांगतलें तरी केन्ना ... सांगलें ना तेंच बरें जालें ... ' ताका दिशिल्लें . मागीर 
ताणे मनांतल्या मनांतच स्वताकूच सांसपिल्लें ... आपलें आंग - आंग सांसपिल्लें ... 

' तूं केन्ना जाता लग्न ... ? ' निमान परतें ताका विचारिल्लें . 
' म्हजी आई आयज दोन वर्सा जाली फाटल्यान लागल्या . कितलींशींच प्रोपोजल्स 


आयलीं . पूण ... 


... पूण कितें ? ' 


' म्हाका पसंतच पडली नात . आईक हांवें स्पश्ट सांगला . जेमेरेन चली म्हाका पुरायेन 
पसंत पडना , तेमेरेन हांव लग्न जावचों ना ! ' 

' तशें जाल्यार तुवें लव्ह मॅरेजच करपाचे ... ! ' 

' हांवें सांगलें ना तुका व्हदळ ... आतां हाचे उपरांत पळोवंया म्हूण ... पूण हांवें 
आईक एक सांगलां , म्हाका एखाद्री चली मानवली काय हांव रोखडोच तुका सांगतां ... 

' तुका पसंत आशिल्ली चली तुजे आईक पसंत आसतली मू ... ? ' 

' हय तर ! तिणे आदींच सांगलां आपली खंयचीच आडखळी , आडमेळीं नात . 
म्हाका पसंत आशिल्ली तिका पसंत ... पूण एक फावटीचो लग्न जावपाक जाय ! ' 

अशें म्हणत तो मनाथावन हांशिल्लो . 

' मागीर जा मुंरे एक फावटीचो लग्न ... ! ' 
' जावूया . आतां जावूया ... ! 
' दिश्टी पडला ह्या दिसांनी कोणीतरी ... ? ' 
' हय तर ! म्हाका जशी जाय आशिल्ली सामकी तश्शीच एक चली मेळ्ळ्या . ' 
' मागीर जा मुंरे ... ' 

' पूण ते चलयेचे मत विचारूंक जाय न्हय ... ताका म्हजेवांगडा लग्न जावपाची 
इत्सा ना जाल्यार ? ' अशें म्हणत ताणें दोळे बारीक करून निमाक पळयिल्लें . जसोकाय 
निमालागीं तो सम्मतीच मागतालो ... ताचे हे नदरेन निमाल्या काळजार मोराचें पांख 
फिरयिल्लें आनी मना - काळजासकट तें आंग आंग मोराभाशेन फुलिल्लें . 

' तुजेवांगडा लग्न जावंक कोण न्हयकारतलो ... ? इतलो बरो सोबीत , सुंदर तरणाटो 
घोव म्हूण कोणाक नाका आसतलो ... ? तुका न्हयकारप म्हळ्यार पुराय मुर्खपण ... ' 

' सांगूक जायना ... आयजकाल पयशेकारांकडेनूच चलयो लग्न जावंक सोदतात आनी 
पयशाचे बाबतींत आमी अपंगूळ ! ' 

' त्यो चलयो मुर्ख आसतात . आदी गूण , बुद्धी आनी उपरांत पयशे ... बुद्धिवान 
मनीस पयशे जाय तेन्ना मेळोवंक शकता . समज एक पयशेकार आसा , पूण मनीस 
म्हणपाचे लायकीचो नासत जाल्यार कितें उपेग त्या पयशांचो ? हांव तरी पयशेकारांक 
मानिना ... बुद्धिवान , गुणवानांकूच मानता ... ' 

' म्हळ्यार तुका पयशेकारूच घोव जाय अशें ना ... ' परतें बारीक पळयत ताणे विचारिल्लें . 
' नाच्च ना ! ' 
' निदान तुमचे तुळेचो तरी ... ' 
' व्हॉट डु यू मीन ... ? ' 
' पयशांच्या बाबतीत तुमचे तुळेचो ... 

' अजिबात ना . साप्प ना . आमचे पासत कितलोय गरीब उरल्यार उपकारता . पूण 
तो म्हजेवांगडा लग्न जावपी आसूंक जाय ... पुरायेन म्हाका आपणावपी ... ' 

' तुजे सारकेल्या सुंदर , सोबीत , सुशिक्षित , बऱ्या फॅमिलीच्या भुरग्यांक कोण 
आपणायना ... 

खऱ्यानीच निमा भोव सुंदर , सोबीत . गोरे - गोरे तांबूस रंगाचें . गुबगुबीत गालांचे . 
सरळ नाक . मोठे - मोठे दोळे , कोरांयिल्ल्यो भुवयो . केसांचो बॉबकट . एक शिवडी 
कुडीचे एक नाजूक फूलच कशें ! 

' निमा , म्हाका तुका कितें तरी विचारपाचें आसा ... ' रोखडेंच गंभिरतायेन ताणें म्हणिल्लें . 
' कितें ... ? ' 

' म्हाका आनी खूब तेंप म्हजी इत्सा लिपोवन दवरची ना ... ' इतलें उलोवन तो 
थांबिल्लो . ताचो आवाज गाडयेपासत चड घरघरो जाल्लो ... इतल्यांत अंकोला स्टैंड 


. 


1 

आयिल्लो ... आनी ' बाय ... ! निमा , फाल्यां उलोवया ... ' म्हणत देंवन सटसटीत तो 
चलूंक लागिल्लो .. 

निमा जाणां आशिल्लें , तो कितें सांगूक सोदता तें ! ताणें चिंतिल्लें , ' म्हजे बाबतीत 
तो काय नकळो ! आनी जाणां आसून जर तो मागणी घालता जाल्यार म्हजे सारके 
भाग्यवान दुसरें आसचे ना ... पूण ना . तो म्हजे बाबतींत कांयच नकळो ! ... मागीर 
ताका सांगून उडोवंया ... ? ' एकेक फावट दिसतालें , ' नाका . निदान चार दीस खोशयेचे 
वतात तेवूय परते रुक्ष , रेंवट जातले ... एक आनंदाचो खीण खंयतरी झिळमिळटा 
तोवूय नाच्च जातलो . वता तितले दीस वचुंदी ... जांकां उदक जल्मभर नशिबांत ना , 
तांकां मृगजळा फाटल्यान धावण्यातूय एक आनंद आसता ... पूण ताका कळिल्लें आसूंक 
जाय ... इतले दीस तो म्हजेवांगडा ... ' 

निमान हे वचून आपले आवयक सांगिल्लें . ताचे आवयकूय खूब्ब खूब्ब खोस भोगिल्ली 
आनी दोळ्यांतल्यान दोन दुकांय गळिल्ली . तिणे म्हणिल्लें , 

' तशें आसल्यार हांवूच ताचे आवयलागी उलयता ... ' 
हेर दिसा अनिरुद्धान परतो तोच विशय काडिल्लो . 
' निमा , हांव तुका कितें तरी सांगूक सोदतां ... 

' हे पळय अनिरुद्ध , आमची इश्टागत जावन पांच , सात दीस जाले , पूण एक 
फावटी लेगीत आमी एकामेकांवांगडा सादी कॉफी सुदीक घेतली ना . आयज आमी 
कारवार बस स्टैंडार कॅफे हाऊसांत कॉफी घेवंया . थंयच तूं सांग म्हाका तुका कितें 
सांगचेलें आसा तें ... तुजें कितें म्हणणे ... ' 

' ओ.के. तशेंच करुंया ... ' 

उपरांत दोगांय ओग्गी राविल्ली . निमा परतें परतें पळयतालें , अनिरुद्ध एकसारखो 
गाडयेंतल्यान भायर मळबाकूच पळयतालो ... गाडी काळी न्हयीचे ब्रिजार पाविल्ली . 

' कितें पळयता एकसारको मळबाक ... ? ' निमान विचारलें . 
मळबाकडेन बोट दाखयत अनिरुद्धान म्हणिल्लें 

' तें ... तें धवें कूप पळय थंयच आसा . तें काळें कूप ल्हवू ल्हवू ताचेलागी येता . 
पळय आतां तें धव्या कुपांत भरसून रिगतले ... ' 

' उपरांत तशेंच आपले वटेन फुडें वतलें ... हो सैमाचो खेळ 
मागीर पयस करप ... मनशाचे जिणेतूय अशेंच ! दोन मोगी जिवांक तो आपुणूच लागी 
लागी हाडटा आनी जायत्यो आडखळी हाडून आपुणूच पयस करता . जांचे मदीं असल्या 
आडखळीर मात करचेली जिद्द , तांक आसा ताचोच मोग जैतवंत जाता . म्हूण जिद्दी 
मनशानूच मोग करचो . ' 

निमान गाडी कारवारा कॅफे हाऊसा लागीं उबी केली . 
' या मुंरे ... कॉफी घेवंया न्ही ... ' निमान म्हणिल्लें . 
' या . ' दार उक्तें करून भायर सरत अनिरुद्धान म्हणिल्लें . 


- 


आदी लागी हाडप , 

निमा गाडयेंतल्यान भायर सरिल्लें आनी ... आनी थोटत थोटत कॅफे हाऊसांत 
वचूंक लागिल्लें ... अनिरुद्ध ताका पळयतच उरिल्लो ... 

' निमा , ... तूं ... ' अचकीत ताच्या तोंडांतल्यान दोनच उतरां भायर सरिल्ली . 

' तूं नकळो न्ही ! ... सारखें ! तूं म्हजेवांगडा फकत गाडयेंतल्यानूच प्रवास करता . 
गाडयेचे भायर म्हाका उक्तेपणान चलतना केन्ना तुवे पळयलेंच ना ... ' 

... पूण हे म्हाका कशें लक्षांत आयलें ना इतले दीस ... ' रावूक नजो जावन अनिरुद्धान 
म्हणिल्लें . 

' कशें येतले ... ? म्हज्या आंगार आंगभर कपडे आसताले . साडयेंत , चुडीदारांत लिपिल्लो 
म्हजो अपंगूळ पाय गाडयेत बशिल्लेकडेन तुका कसो दिश्टी पडटलो ... ? ' जाती 

तो ओग्गी राविल्लो . 
ती दोगांय कॅफे हाऊसांत आयिल्ली ... निमानच ऑर्डर दिल्ली . 
' तुवें म्हाका विचारिल्लें म्हज्या लग्नाबद्दल ! उगडास आसा न्हय ... ? ' 


- 


' म्हजें जायत्या फावटी जुळूक आयिल्लें लग्न ह्या अपंगूळ पांयान मोडून उडयला . 
म्हजें रंगरुप , शिक्षण पळोवन खूब जाणांक म्हजे वांगडा लग्न जावंचेंशे दिसता ... पूण 
हो पोलिओचो पांय तें जावंक दिना . ' 

वेटरान कॉफी हाडून दितकच दोगांय ओग्गी ती पिली . निमान स्वताच ताचे बील 
फारीक केल्लें . आनी मागीर म्हणिल्लें , 

' म्हज्या ह्या अपंगुळपणासयत म्हाका आपणावंक तयार आशिल्ल्या मनशाची हांव 
वाट पळयतां ... आय एम् वेटींग फॉर टॅट मॅन् ... ' 

' ... ' तो ओग्गी . 
' तूं म्हाका कितेंतरी सांगूक सोदतालो न्हय ... ? ' 

' अं ... हूं ... कांय ना तें ! तशें तें व्हडलेशें इंपोर्टेट न्हय ! सांगन केन्नातरी ... ' आडखळत 
अनिरुद्धान म्हणिल्लें . 

' या आमी ... ' म्हणत तें उठिल्लें . 
अंकोला पावता मेरेन एक उतर सुदीक कोणेच उलयलें नासले . 
स्टैंडार पावतकच फकत ' बाय ... ' म्हूण तो चलूंक लागिल्लो ... ship 

आयज निमाली गाडी सदचेवरीच लेव्ही बुथार उबी जाल्ली आनी ताणें अनिरुद्धाखातीर 
तकली भायर काडून पळयिल्लें ... पूण अनिरुद्ध ताका खंयच दिसलो ना . निमाची 
नदर ताका सोदताली . 

' मॅडम , गेट ओपन केल्या ... ' 
कोणाल्या तरी आवाजान तें भानार आयिल्लें आनी ताणें गाडी सुरू केल्ली मुकाट्यान ... ! 
' बाय , उठ मातशें ... बाय . ' 
आवयच्या आवाजान निमा भानार येता . आवयक पळयता . 

' कितें मम्मी ? ' 
' मातशी गाडयेची चावी दी . हांव वचून येतां . ' 
' खंय वता मम्मी ' तें उठत म्हणटा , 
' अनिरुद्धागेर . तुजेखातीर उलोवणीं करूंक . तुजें प्रोपोजल घेवन ... ' 

' काय गरज ना . तूं वचूं नाका थंय ... ' अशें म्हणत तें परतें दोळे धांपून कॉटार 
आड पडटा ... 

ताची आवय फुडें कांयच विचारना . कांय खीण पळयत रावता . मागीर धुवेच्या 
दोळ्यांच्या कोणशांतल्यान गळटली दुकां पळोवन ओग्गी भायर वता ... 

जाणीव आनी नेणीव हांचे मजगतीं हुमकळत तो मोडणार उबो . बंजर नदर 

बेटीच हेवटेन तेवटेन घुवडायता . लागी लागीं अस्तित्वहीण ! 
कोणाले तरी विडयेचो धुंवर नाकांत रिगता ... भानार येता ... पळयता ... थंय एक 
दादलो उबो विडी फुस्कीत ! हाचेय हात हुळहुळटात ... बोल्सां सांसपितात ... कांयच 
लागना ... रोखडींच दोतोर परेशाली उतरां कानांत धुवूक लागतात ... 

' कफ् - ब्रिथलेस्नेस् - अॅक्झश्नल् डिस्निया ... विडी ओडटा मुरे ... ? ' 
' हय ... ! ' 
' तंबाखू खाता ... ? ' 
' हय ! ' 

' आयक ! सदांच तंबाखू खातल्याचे श्लेष्मपटल तांबडे जाता . ताचेर पुळी येता 
वो घाय जाता ... तीखशें खावपाक जायना , कांय तेपान तोंडाचे श्लेष्मपटलार धवशे 
चट्टे येतात ... ताका ' ल्युकोप्लेकिया ' म्हणटात आनी ह्या चट्यान कॅन्सर जावपाची 
शक्यता आसता ... विडी ओडटा , तंबाखू खाता , कितें थारायलां रे तुवें ... ? ' 

हो दोतोर परेश एक तेंपार वर्गवांगडी ! बगलेन बसतालो . सदांच ताचो हाचे फाटल्यान 
नंबर येतालो . 

आदलेवरी काम करपाक जायना ... खांक येता , दम लागता ... तिखशें खावंक 
जायना ... म्हूण तो दोतोरा म्हयांत गेल्लो . दोतोराल्या उतरांनी ताका शेळो घाम आयिल्लो . 

खीणभर तो येवजणेंत ... दुसऱ्याच खिणांत मनार एक खुंटो उबो ! सर्वनाशी नित्सेवाचो ! 

' जावचे आशिल्लें जाता ... तें काय चुकचेलें ना ! ' मनांत म्हणटा . संवकळिची पावलां 
गाड्यालागीं येतात . आपशींच ! 

' एक विडयेकाट दी रे ... ! ' 
' गेल्ल्या म्हयन्याचे पयशे बाकी आसात . याद आसा न्हय ... ? ' 

काळजाच्या मुळांत खंयतरी ताचो ' हांव ' इल्लोसो दुखता ... रोखडोच तो ' हांव ' 
गोळाक लागता . 

' दितां रे ! खंय वयतलों गांव सोडून तुजे पयशे खावंन ! दी ! तलफ आयल्या . 
पट्टीर लावन दवर ... ' 

- 


गाडेकार एक विड्येकाट काडून दिता . 

काटांतल्यान एक विडी काडटा . उरिल्लो काट बोल्सांत घालता . मुखार पेटोवन 
दवरिल्ल्या दिव्याक विडी पेटयता . तोंडाक लायता . फुस्किता ... कोडसार धुंवराचो आंवडो 
घुट्टा . उरिल्लो नाका तोंडांतल्यान भायर सोडटा . बगलेन एक चेडू उबें . बसीची वाट 
पळयता . धुंवर ताच्या तोंडार वता . 

' लोफर खंयचो ... ! ' ल्हवूच तोंडातल्या तोंडात घोळयत ते म्हणटा आनी पयस 
' वचून उबें रावता , घुरघुरून पळयत ! 

त्या चेडवार नदर कांय खीण थीर ! ताणें कितेंतरी नश्ट उतर म्हळां हे होलमता ... 
नकळट जाल्ल्या गुन्यांवा खातीर तो खंती ! ... अचकीत नदर मुखावेल्यान येवचेल्या 
नंदमास्तरार पडटा . हड्ड्यांत कच्च जाता . बेगीबेगीन विडी फाटल्यान लिपयता . 

मास्तर आयले तशे नदर खंयच थारायनासतना दिश्टीआड जातात , 
' बरें जालें ... मास्तरान पळयलें ना ! ' मन म्हणटा . 

' पळयल्यार व्हडलेशें कितें जाताशिल्लें ? तो कांय आतां म्हजो मास्तर ना . एक 
तेंपार आशिल्लो ... ' दुसरें मन सांगता . पूण मतीक पटना . ताका खोलायेन होलमता 

' निमाणो तो म्हजो मास्तर ! म्हाका शिकयला ताणें ! हांवें शाळा सोडली म्हूण 
तांची पोजिसांव उणी जावची ना . मास्तर तो मास्तरच ! ... आनी तातूंत तो नंदमास्तर ! 
पळयल्यार ह्या वगतार सुदीक कानांक धरूंक फाटीफुडें पळयचेलो ना ... ' 

ताका याद जाता ... ह्याच मास्तरान ... हय ! आठवेक आशिल्लो . होमवर्क करूंक 
नाशिल्ल्या सगल्या भुरग्यांक उबे दवरिल्ले . 

' तुवे कित्याक होमवर्क केलो ना रे शाबा ? ' नंदमास्तरान म्हयांत येवन विचारिल्लें 
आनी ... पळयत राविल्ले ... तांच्या दोळ्यांत दुबाव झळकतालो ... ' शाबा , हांगा यो ... ' 
म्हणत टेबलालागीं व्हेल्लो . तोंडाक वास घेवन म्हणिल्लें 

' शाबा , खऱ्यांनी सांग , तूं ... तूं ... विडी ओडटा ... ? ' 

' हय सर ! तो विडी ओडटा ... ' ताचे बगलेन बशिल्ल्या परेशान आपूण जावन 
सांगिल्ले . 
परेश सांगता तें खरें रे शाबा ... ? ' 
' सर , ताच्या बोल्सांत विडयो आसात ... ! ' परेशान परतीं हुतहुतीपणां केल्ली . 
मास्तरान ताची बोल्सां सांसपिल्ली ... खोमिसाच्या बोल्सांतल्यान चार विडयो भायर 
काडिल्ल्यो , त्यो विड्यो पळोवन पुराय वर्ग घसघश्यान हांशिल्लो ... तकली सकयल 
घालून ओग्गी राविल्लो तो ! 

' चल हेडमास्तरा म्हांक वचुया ... ' नंदमास्तरान कानाक धरिल्लो आनी ओडीत 
व्हेल्लो . सोमतोच हेडमास्तरा म्हयांत उबो केल्लो . 

' सर , हो शाबा इतलो हुशार भुरगो ... ह्यो पळया हाचे बोल्सांत विड्यो ... भुरगीं 
म्हणटात हो विड्यो ओडटा ... ! ' 

हेडमास्तरान शाबाक नियाळिल्लो ... शाबा कांचवेल्लो , आंगवणेक मारूंक व्हेल्ल्या 
बोकड्याभाशेन बाबडो जाल्लो . 

' हय रे , ... विड्यो ओडटा ? खंय मेळ्ळ्यो रे विड्यो ह्यो ... ? ' 
तकलेर दोंगराचें चेपण आनी पायांतल्यान थरथरो ... ! तकली ताची सकयलच . ओग्गी ! 

' उलय मुरे ! खरे सांगलेंना जाल्यार तोंड फोडटलो हां ... ' हेडमास्तरान म्हऱ्यान 
येत तिडकेन म्हणिल्लें . शाबान ल्हवूच तकली वयर करून पळयल्लें ... हेडमास्तरालें 
रगशेल्लें तोंड पळोवन आंगार भिरांतेचो कांटो फुलिल्लो . 

आतां मात सांगचेंच पडिल्लें . 
' आबाल्या विड्ये काटातल्यांन सर ... ! ' 
' आबा म्हळ्यार तुजो बापूय मुंरे ... ? ' 
' हय सर ... ! ' 
' तुजो आबा जाणां रे तूं विडी ओडटा तें .. ? ' 


' विडी ओडप वायट ! ताचेन दुयेंस जाता हे तूं जाणा ... ? हाचे उपरांत तु विडी 
ओडिल्ली म्हज्या कानार आयल्यार ओगी रावचो ना हां ... हेंच फर्स्ट अॅण्ड लास्ट 
वॉर्निंग ! कळ्ळं ... ? ' 

' हय ' म्हणत तकली हालयिल्ली . 
' चल क्लासींत ! 
मागीर ही गजाल एके जिबेवेल्यान दुसरे जिबेर भोंवत गेल्ली . शाळाभर जाल्ली . 
सगली भुरगी एके हळशीक जिवाण्याक पळयिल्ले भाशेन ताका पळोवंक लागिल्ली ... 
मास्तरांली , बाईली किडिल्ली नदर ताचें काळीज मन हालयताली . 

' शाबा विडी जाय रे ... ? ' येतना वतना भुरगीं चाळयताली . 
शाळेमुखार उबो रावन बोंबले देठांसावन व्हड्डान आडून ताकां सांगनशें दिसतालें . 

' हांवें विडी ओडली जाल्यार तुमी म्हाका हेळसायतात . आनी फणसे सर आमचेकडच्यान 
सिगरेटी हाडून घेता . मुतारीत आमचे मुखार ओडटा ताका कोणूच कित्याक उलयना ... ? 
मास्तरान ओडल्यार जाता ... ? ' 

शाळेन ' टॉबेको दीस ' मनयिल्लो . भाशण दिवंक दोतोर आयिल्लो . तांणी सुर्वेकच 
म्हळे 

' हे शाळेचो एक विद्यार्थी विडी ओडटा अशें आतांच हेडमास्तरांकडल्यान कळ्ळे ... ' 

जालें ! भुरगी शाबाकडेन पळोवन घो करून हांसली . तेन्नाच ताका दिशिल्लें उठून 
सटसटीत हॉलाचे भायर वच्चें आनी परते शाळेत पांय दवरचेच न्हय ! 
दोतोर परतो - परतो सांगतालो , 
' तंबाखू सेवन केल्यार कॅन्सरा सारकी दुयेंसां जातात ... ' 
होच तो दोतोर ! त्या दिसा तो आवय वांगडां ह्या दोतोरालागी गेल्लो , तेदवार 

व्हडा घोस्तान कदेलार बसून हो सिगार फुस्कितालो ... आनी हांगा तंबाखू सेवन करप 
न्हय म्हूण नेटान सांगतालो . 

तंबाखू वायट जाल्यार हो कित्याक सिगार ओडटा ... ? काय बेठोच फट सांगता ... ? 
शेवट मेरेन ताळमेळ लागलोच नासलो . 
दोतोराले भाशण सोंपतकच हेडमास्तरान भाशण केल्लें . तांणीय सांगिल्लें 

' तंबाखू सेवन करचें न्हय . वचून वाड्यावेल्यांक , घरच्या मनशांक हेच सांगात . 
ते विडी ओडटात जाल्यार , ... तंबाखू पानांत घालून वो तंबाखूक चुनो लावन सेवन 
करतात जाल्यार ... तांका ह्या व्यसनासावन पयस करचेलो यत्न करात ... ' 
आनी हे सगले घरा वचून सांगिल्लेय ! 

' तकली तुमगेल्या मास्तराली ! आमगेले आज्ये - पोंज्ये विडी ओडतच जियेले , 
ऐंशी - नव्वद वर्सा जियेले ... ! तांकां दुयेंस जालंच ना ! आनी आतांच आमकां दुयेंस 
जातले ... ? ' आबान म्हणिल्लें आनी काटांतल्यान एक विडी काडून तोंडाक लायिल्ली . 
उज्यापेटे काडी ओडून फुस्स - फुस्स करून पेटयिल्ली ... आनी ओडूंक लागिल्लो . 
एके तरेची नांवहीण खोस ताच्या मुखामळार पातळिल्ली ... शाबा जेन्ना - जेन्ना विडी - सिगार 
ओडटाना कोणाकूय पळयतालो तेन्ना - तेन्ना हीच खोस ओडटल्यांच्या मुखामळार उदेल्ली 
दिश्टी पडटाली . 

आतां ताचे तकलेंत एक व्हड झूज पेटिल्लें ! हेडमास्तरांल्या आनी आबांल्या उतरां 
मजगतीं ! शेवटमेरेन निर्णय हाताक लागप कुस्तार जाल्लो . चडशी आबाली उतरांच 
जैत मनयताली ... ल्हवू - ल्हवू काळजांत रिगताली . 

एक फावट तो पुर्शीदादा वांगडा तिमणावाड्यावेल्या रामचंद्रबाबागेर शेत इबुण्णेक 
गेल्लो . दोगय कसताले . 

' जोतां थांबोवया मातशी शाबा ... एक विडी पेटयतां ... ' पुर्शीदादान मदींच जोत 
थांबयत म्हणिल्लें . 

' विडी ओडल्यार कितें मेळटां तुमका पुर्शीदाद ? कितें आसतां तातूंत ? ' 
' ती एक तलफ ... ' 
' तलफ म्हळ्यार ... ? ' 

' तलफ म्हळ्यार तलफ ... तूं ओडूंक लागलो काय तुकां कळटलें तलफ म्हळ्यार 
कितें तें ! ... आरे ती विडी कित्याक केली तूं जाणां ? ' विडी पेटयत ताणें विचारिल्लें . 

' कित्याक ... ? ' 

' आरे आमी वावर करतलीं मनशां . एक फावट वावराक लागले काय फुरसद , सुशेग 
म्हणटात तो आमगेल्या मतींत आसना ... हे विड्येचे निमतान तरी मेळूदी इस्त्राम थोडो 
वेळ ! म्हूण विडी केल्ली ! ' 

' पुर्शीदाद , आबा म्हणटा जेवले उपरांत विडी जायच ! ना जाल्यार जिरवण जायना ... ! 
विडयेन जिरवण जाता ? ' ताणें उमळशिकेन विचारिल्लें . 

हांव बरें नकळो ! पूण जाता आसतलें ... ! ना तर कितेंय खालें काय रोखडेच लोक 
विडी तोंडाक लायनासले ... ' 

' हांवें विडी ओडल्यार कितें जातलें ... ? ' 
' हांव तुजेपासत ल्हान आसतनां विडी ओडटालों ... ! ' 
' इतलो ल्हान आसतना ... ? ' 
' हय तर ! ' 
' मनशाक कसलेतरी एक व्यसन आसूकच जाय रे ... ! 
हे मनांत दसूनच उरिल्लें . ' एक दीस विडी ओडून पळयतलोंच ... ' मनांत वज्रगांठ 
बांदिल्ली ताणें ! 

आनी एक दीस आज्यान रान्नींतल्यान शेनवताची विडी पेटोवन हाडूंक लायिल्ली . 
' होच वेळ बरो आसा ... ! ' मनांत थारायिल्लें . 

रान्नीक लावन विडी पेटयिल्ली आनी हाताचो थरथरो दामून घेत ल्हवूच तोंडाक 
लायिल्ली . झुर्रर करून झुरके मारिल्ले . कोडसो कोडसो तो धुंवर कांयच दिवन गेल्लो 
नासलो ताका ! 

' व्हडलेशें कांय ना मूं हातूंत ... ' ताका दिशिल्लें पूण खिणांपुरतेंच . रोखडोच विडयेचो 
धुंवर तकलेत पातळिल्लो आनी तो पुराय कुडभर भरसल्लो . 

' शेऽऽ ! कांय ना जाल्लेंच हे सगले इतल्या घोस्तान ओडटात तर ! ' शेनवताची 
विडी कशी करतात हेवूय ताणे पळोवन घेयिल्लें . 

आजो केळीची शेनवतां काडून हाडटालो . कात्रेन कापून तांचें चौक कुडके करतालो . 
मागीर तातूंत तंबाखूचो बुको घालून ते सुरळायतालो , मुळांतल्यान निपडायतालो आनी 
तांची विडी बांदतालो . 

एक दीस घरांत कोण ना अशें पळोवन शाबान वाड्यावेल्यां सगल्या भुरग्यांक आपोवन 
हाडिल्लो . तांकां विडी बांदून दाखयिल्ली . मागीर रान्नी उज्याक लावन ती पेटयिल्ली 
आनी व्हडा घोस्तान ओडिल्लीय ... 

' बरी लागता ... ? ' पुर्शीदादाल्या रामान उमळशिकेन विचारिल्लें . 
' ओडून पळयता ... ? ' 
' दी ! ' 
' म्हाकाय दी . ' 
' म्हाकाय दी ... ! ' हेर भुरगे बोवाळिल्ले . 
' थोपात , थोपात . दितां ! सगल्यांकूच दितां ... ! ' 
सगल्या भुरग्यांक एकेक बांदून दिल्ल्यो . सगल्यांनी त्यो ओडिल्ल्यो . घुस्मटत - खोंकत ! 

' हे विडये पासत कुड्याची विडी बरी अशें आबा म्हणटालो . म्हजो आबा कुड्याची 
ओडटा आनी आजो शेनवताची ! फाल्यांसावन होवूय कुड्याचीच ओडटलो . ' 

' तुका कोण दितलो ... ? त्यो पयशे दिवन विकत्यो हाडच्यो पडटात आंगडीतल्यान . ' 

रामान म्हणिल्लें 

' आबा विड्ये काट खंय दवरता हें हांव जाणा ... तातूंतली ल्हवूच एक - दोन काडून 
घेयली म्हूण आबाक खंय कळटां ... ! ' 

तो आतां जेवणा उपरांत खोपी फाटल्यान वचून विडी ओडटालो . बोल्सांत विडयो 
दवरतालो ... आबा दवरता तसोच ! 
असोच विडी ओडटना आबान एक फावट पळयल्लो . 

' इतले बेगीन शिकलो रे ... ? ' म्हणिल्लें . दिशिल्लें आबा तापयतलो . तापोवंचे सोडूच 
उरफाटें एक गजाल सांगिल्ली . 

' हांवेंय म्हज्या आबाली शेनवतां विडी कंडयांतल्यान चोरून अशीच एक फावट 
ओडिल्ली आनी ज्यूस्त म्हज्या आबान पळयिल्लो ... ' इतलो सांगून तो खोखो हांशिल्लो . 
ताका तेन्ना बरें दिशिल्ले ... मळबाक हात लायिल्लेवरी व्हडविकायेन 

वचून 

सांगात्यांक 
सांगिल्लें . काळजाक एक आगळीच थंडसाण मेळिल्ली . 

विडी ओडप हो जिणेचो एक वांटो असो ताचो समज जाल्लो . पूण ते फकत 
जाण्टेपणातच ओडप ! नेण्टेपणात न्हय ! पुर्योदाद नेण्टेपणातच ओडतालो ते देखीन 
ल्हानपणांतच ओडचें थारायिल्लें , देखून ते दीस मास्तरान धरिल्लो तरीय ओडचें 
बंद केल्लें नासल्लें ... उरफाटें भुरगीं चाळयताली म्हूण मुजरत तांचे मुखारच ओडचें 
थारायिल्लें . ' तुमकां हांव वालोर दिनां ... ' हे दाखयचेलो एक पिसो हट्ट ! ताका तेन्ना 
दिशिल्लें ' अश्यान - तश्यान वट्ट शाळेक कळिल्लेंच आसा ... आतां आनी लिपोवप 
कित्याक ? ' आनी खऱ्यानीच शाळेंत भुरग्यांमुखार विडी ओडिल्लीय ! भुरण्यांनी कळाव 
करिनासतना वचून हेडमास्तराक सांगिल्लें . हेडमास्तरान आपोवंक धाडिल्लो . दोन 
फुलयिल्ली . ' फाल्यां तुज्या बापायक आपोवंन घेवन यो ' म्हणिल्लें ... पूण हेर दिसा 
बापायक घेवन घेनासतनाच तो शाळेत गेल्लो . 

' घेवन आयलो ना रे बापायक ? ' हेडमास्तरान तापून विचारल्लें . ' बापायक घेवन 
आयले बगर हांव तुका शाळेत घेवचो ना . गेट आऊट ! ' 

ताका पुस्तकां घेवन शाळेतल्यान भायर सरचे पडिल्लें . तोच दीस शाळेंतलो निमणो 
दीस थारिल्लो . परतो शाळेची मेटलां तो चडलोच ना ! 

' जाय आतां घरा मदतीक एकलो ! शेताभाताचो वावर कोण करतलो फुडें ? म्हातारो 
वंण्टीक तेकला आनी म्हज्यान एकल्याच्यान आटापूंक जायना . पुरो शाळा शिकिल्ली ... ! ' 
आबान म्हणिल्लें . आनी हेर दिसासावन शेतांतलो वावरूच मुखेल हेत , वेवसाय जाल्लो . 
' हेक् - हेक् ' करत गोरवां फाटल्यान तो धांवतालो . खंडे खंडेची शेतां कसतालो . सोताचीच 
न्हय तर हेरांलीय ! 

आयज तिवूय स्थिती उरली ना . लोकांनी शेतां बंजर उडयल्यांत ... कांयजाण विकूक 
लागल्यात . जंय पांचवें रान उबें रावताले थंय शिमिटाची घरां उबी रावंक लागल्यांत . 
शेतकामत्यांली भुरगी शिकून सिर्विस करतात ... कांयजाण हेर धंद्यांत घुस्पल्यात . 

शेतां - भातांचेर तांचो इल्लोय मोग ना . 

देड खांडयेचें तांचे शेत आशिल्लें . तातूंतले धा कुडवाचे भयणिल्या व्हारडिके खातीर 
विकिल्ले . एक खांडयेच्या जमनीर तीन पोटां चलोवची पडटात . तातूंतच आबालें वखदां 
विरसदाचें ! ताच्या आबाक खोकलेंतल्यान रगत पडटा . सगले सगलें आटापतामेरेन 
गळ्यालागी येतां . 

आतां ताका दिसता ' आनी थोडें शिक्षण पदरांत आसल्यार कितेंतरी करूं येता 
आशिल्लें . ताचे वांगडाची भुरगी शिकून सिर्विस करतात . बरे - बरे कपडे घालून गाडयेन 
झक् पक् भोंवतात . 

एक फावट ताका स्वाती वाटेर मेळिल्लें . नदर चुकोवन फुडें गेलें . हेच ते स्वाती . 
परिक्षेच्या तेंपार जापो सांग म्हूण फाटल्यान बशिल्लेकडच्यान खोमीस ओडटालें ... 
' पांय पडटां ... हात जोडटां ... प्लीज मातशें दाखय ... ' करतालें . आता व्हड समजता 
सोताक ! शिकलें , सिहीस करूंक लागलें म्हूण मळबाक हात लायले ना . हांवूय 
शिकताशिल्लों . सिर्व्हिस करताशिल्लो ... खऱ्यांनीच तेदवार शाळा सोडूंक नाका 
आशिल्ली ... कितें मेळयलें शाळा सोडून ? कित्याक सोडली शाळा ? देड खांडेच्या 
शेतांत वावर करूंक ? लोकांच्या शेतांत जोत कसूंक ? म्हजे आजे - पोंजे ह्या इतल्या 
वावराकच व्हडलें कितें तरी समजल्ले आनी पुराय जिणें हाकाच ऑपिल्लें . राखणो 
जावन लोकांल्या गोरवां फाटल्यान हेडप हेंच व्हडपण मानले . आनी म्हाकाय तीच 
देख दिली . मास्तरान जेदवार विडयेक लागून शाळेभायर काडिल्लो , तेदवार हाणें म्हाका 
हाचे कुस्तारूच घरा दवरून घेयलो . विड्येचे तें प्रकरण जाल्लें नासलें जाल्यार घडयेक 
आयज म्हजी स्थिती निराळी आसता आशिल्ली . पर्जळीत जिणें आसता आशिल्लें . 
आयज हांव काळोख सांसपिता ... म्हाका शिकपाची इत्सा आशिल्ली ... हट्टान हांव 
शिकतलों म्हळ्यार शिकूक मेळटाशिल्लें ... पूण हे विडयेचे प्रकरण मदीच उप्रासले ... 
हांवेंय व्हडलेशें चितूंक ना ... ' चितपां ताका पिकार करतात . 

तो हातांतल्या विडयेकडेन पळयता ... ताका आतां ती विडी भगभगीत पेटचेली 
जळटी चुडटी कशी दिसता ... ' हय ! चुडटीच ! हेच चुडटेन आख्खें जिवीत जळोवन 
गोबोर केलां ... ' तो मनांत म्हणटा . सुन्न जाता ! ... दुसऱ्याच खिणांक हातांतली विडी 
मोखून भुंयेर मारता . ताचेर पांय दवरून चिडूंक वता ... आनी ताका उगडास येता . 
एकेक विडयेचो पयसो - पयसो फारीक करूंक जाय . फुकट हाडिल्ल्यो न्हय त्यो अश्यो 
चिड्डून उडोवंक ! ... 

..आतां तो विडी झोंपय मारून परती उखलता . ओडूंक लागता . एकेवटेन विडयेची 
तिडक आनी दुसरेवटेन विडयेखातीर फारीक केल्ल्या पयशान् पयशाचो उपभोग घेवची 
इत्सा ताका घुस्मटोवन उडयता . तो फुरसद दिनासतना जोर जोरान झुरके घेवंक 
लागता . खोकता - घुस्मटता ... पूण थांबना . छाती फुटतामेरेन दीर्घ , खोल झुरके घेवंक 
लागता ... जशेकाय ते विडयेवांगडां तो स्वताकूय सोपोवंक लागला ... 


* 

लेज शिकप पुराय जातकच हांव पुण्यांत आयिल्लों - ' लर्निंग विथ अर्निंग ' 

हो मंत्र घोळयत ! 
म्हाका एके ल्हानश्या कंपनीत क्लार्काची रोजी मेळिल्ली . हे खातीर चड मदत मेळिल्ली 
ती म्हज्या इश्टाची - निलेशाची ! ताणें बी . कॉम . जातकच म्हाका आपोवन घेतिल्लो , 
आपणाले सुपुल्ले कुडीत आलाशिरो दिल्लो . ताचे वांगडा शिवाजीनगर रावतालों . 

आयज म्हजे सर्विसेचो पयलो दीस आशिल्लो देखून तो स्कुटरीन म्हाका पावोवंक 
आयिल्लो . खरे म्हळ्यार स्कुटरीर सोडपाची कांयच गरज नासली . चलत आयल्यार 
सुदीक पाच - सात मिनटांची वाट आसली . 

बसस्टॉप येतकच ताणें स्कुटर थांबयली . 
हांव सकयल देंवलों 
' चल तूं आतां ! तुका ऑफिसाक वचपाक कळाव जातलो ... ' हावें म्हळे . 

' याद आसा न्हय ... छप्पन्न नंबरची बस विट्ठलवाडीक वता ... ' ताणें म्हाका याद 
करून दिली . 
' डोन्ट वरी - डोन्ट वरी ! चल तूं ... 

' 
' बरें येतां तशें जाल्यार ! ऑल द बेस्ट ! ' अशें म्हणत ताणें स्कुटर चालू केली 
आनी एका खिणांतूच घरघर घालीत तो दिश्टी आड जालो . 

आता म्हजी रिती नदर हेवटेन - तेवटेन धुवूक लागली . बेठीच थंय जमिल्ल्या 
लोकांमजगतीं फिरूंक लागली ... आनी ... आनी सटकन एका चेडवार थीर जाली . कित्याक 
तर तें चेडू म्हाकाच पळयत आशिल्लें . हा ताका पळयलें तरीय ताची नदर इल्लीसुदीक 
म्हजेवेल्यान बगलेन जाली ना . जशें काय ताची नदर म्हजे कुडीक चिपकल्ली . 

चेडूं बरें सोबीत आसलें . पिरायेन अठरा - एकोणीस वर्साचे ! गोरे गुलगुलीत ! मोटवेंच ! 
केसांचो बॉयकट ! निळी जीन पॅन्ट , आनी ताचेर तांबडो भिरंड टी - शर्ट घाल्लो . सगल्यांत 


नातें 


९ ५ 


To 


चड नदर ओडून घेताले ते ताचे मोट्टे दोळे आनी कोरांयिल्ल्यो भुंवयो . 

हावें बळयांच ताचेवेली नदर काडली . आशीकुशीक खुबशे लोक आशिल्ले , तांका 
पळोवंक लागलों , काय जाण आकांताचे अद्रिश्ट कोसळिल्लेवरी बाविल्लो चेहो करून 
दक्क बशिल्ले , तर कांय जाण एक फावट हातांतल्या घड्याळाक तर एक फावट 
बसी दिकेन पळयताले . ' शीऽऽ ! ' करीत सुस्कारताले . म्हाका हांसूक आयलें तांकां 
पळोवन ! 

हांवें जायते वाठार माड्डयल्यात . वचत थंय बसस्टॉपार हीच तरा ! हेच लांब चे हे 
आनी हेच सुस्कारे ! म्हाका दिसता , हेच बसस्टॉपाचे वैभव आनी वैशिश्ट ! 

हांवें परत एक फावट त्या चेडवाकडेन पळयलें . तें अजुनय म्हाकाच पळयत आसलें . 
इतल्यांत गाडी आयली . हांव बसींत चडलों . 
म्हज्या फाटल्यान हेर सगळे चडले . 

बसींत पॅसेंजर बसपाची सगळी सिटां भरिल्ली . फकत एकूच सीट रितें आशिल्लें . 
हांव थंय बसलो . 

आतां म्हाका उमळशीक त्या चेडवाची 
म्हजी नदर गाडये भितर नाचूंक लागली . चोंयवाटेन ! ताका सोदूंक ! 

म्हजेकडच्यान तीन - चार हातांर तें चेडू उबें ! परिक्षीताचे नदरेन म्हाका नियाळत ! 
खूब वर्सा फाटी शेणिल्ली एखाद्री वस्त अचकीत हाताक लागप आनी खोशयेचो समाधानाचो 
संमिश्र धक्को बसप हे भावनेन ते पळयतालें . 
ताची पळोवची तरा पळोवन हांव भितर खंयतरी मातसो भियेलों , बावलों . 
' पिशे - बिशे न्हय मूं ... ? ' एक दुबाव मनाक आफडून गेलो . 

एक सुंदर सोबीत मॉडर्न चेडू आपलेवेली नदर काडीना हे पळोवन हेर कोणूय 
जाल्यार भुल्लुसता आशिल्लो . ताका खोस भोगताशिल्ली . पूण हांव काळजांतल्यान 
कांचवेलों . पर वाठारांत बेठीच नश्ट नड कित्याक ! आनी तातूंत हांव हांगा सामको 
नवो - परको ! सादूर रावप केन्नाय बरें ! 

विठ्ठलवाडी स्टॉप आयलो . 
हांव बसींतल्यान सकयल देंवलों . 
म्हजेफाटल्यान तेंवूय देवलें . 

पांयाकडच्यान तकलेमेरेन म्हाका परतें एक फावट नियाळूक लागलें . हांव थंय रावलोंच 
ना . देवचार फाटीक लागिल्लेभाशेन सटसटीत चाट मारत चलूकच लागलों फाटी 
पळयनासतना ! 

दुसऱ्या दिसा हांव परतो बसीची वाट पळयत शिवाजीनगरच्या बसस्टॉपार उबो 
आशिल्लों . 
तें चेडू म्हज्या फुड्यांत उबें ! म्हजेकडेन पळोवन हांसलें आनी 
' हाय ! ' 


- 


। 

म्हाका कच्च जालें . हांवें ताका पळयलेंच ना अशें करून दुसरेवटेन तोंड फिरयलें . 
म्हाका ताका चुकयचेलें आसलें . नाका जाल्लें लफडें आंगार पडत म्हूण भंय . 

' एक्सक्यूज मी ! ... ' तें फुडें कितें तरी उलोवंक सोदतालें . इतल्यांत बस आयली 
आनी ताची उतरां तोंडातल्या तोंडांतूच उरली . 

हांव भितर सरलों . 
म्हजे फाटल्यान तें ! 

भितर खुबशे जागे रिते आशिल्ले . हांवें एक जनेला बगलेचें सीट धरले . तें चेडूं 
ज्युस्त म्हजे बगलेंत येवन बसले . 

' पुण्यांत नवोच आसा दिसता न्हय ... ? ' ताणे विचारलें . 
आनी हांव अजापलों . ताका पळयतच रावलों . 

तें निव्वळ कोंकणी उलयतालें . एका खिणांतूच म्हज्या मनांत कितलेशेच प्रस्न सेगीत 
उबे रावले . 

' तूं खंयचे ... ? ' हावें रावू जायना जावन विचारलें . 
' गोंयचे ! काणकोणचें ! ' 
' तूं खंयचो ... ? ' 
' कारवारचो ! ' हांवें म्हळे . 
' कारवारा आमची सोयरी आसात ! ' ताणे रोखडेंच सांगलें . 


' कारवारां ज्यूस्त खंय तुजें घर ... ? ' 
' नागफोंडा ! ' 
' तुजें नाव कितें ... ? ' ताणे परतें विचारलें . 
' प्रसाद ! प्रसाद सैल ! ' 
' तुजे आवय - बापूय हांगा पुण्यांत आसतात काय गांवांत ... ? ' 
' थंयच ... गावांत ! ' 
' बापूय सर्विस करतात ... ? ' 

' करतालो ... ! आतां रिटायर जाल्यात . पोलिशेत आसलो . ' 
के ' आनी आवय ... ? ' 

' ती सर्विसेक नासली म्हणटकच रिटायर जावपाचो प्रस्न उप्रासलो ना ... ' हांवें 
हांसत - हांसत म्हळे . 

हाचेर तेंवूय तोंडभर हांसलें . 
' विनोदी - खेबडी सभाव दिसता तुजो ... ' ताणे म्हळे . 


' तूं खंय शिवाजीनगर रावता ... ? ' 
' हय ! ' 

' आनी सर्विस विट्ठलवाडीक ... ? ' 
' हय ! ' 
' आमीय शिवाजीनगरच रावतात . यो , आमगेर एक दीस ! ' 
' बरें बरें ! येवंया - येवंया ! मुजरत येवंया ! ' हांवें म्हळे . 
आतां तें म्हाका म्हजे लागींचे मनीस कशें दिसूक लागिल्लें . 
' तुजें नांव कितें ... ? ' हांवें विचारलें . 
' रेघा ! रेघा देसाय ! ' 
आनी मागीर ते आपले बदल सांगत रावलें . 
' हांव विट्ठलवाडीत एका ल्हानशा फर्मात टायपिस्ट म्हूण वावुरता ... 

' 
' आय सी ... ' हांव . 
' म्हजो बापूय मिलिटरीत आसलो ... सुभेदार मेजर ! आतां रिटायर जाल्यात . ' 
' आय सी ... 
' आमी हांगाच सेटल जाल्यांत ... ' 
' अशें ... ? ' 

' म्हाका भयणी ना आनी भाव ... हांव एकमुळे ... देखून ... ' इतलें उलोवन तें मातशें 
गंभीर जाल्लेवरी , खंती जाल्लेवरी दिसले . हांव ताच्या चेयवेले भाव पारखितालों ! 

ताका फुडें कितेंतरी सांगचेलें आसलें . पूण ताणें तें सांगले ना . हाय विचारले 


ना . 


' तुजें शिकप कितलें जाला ... ? ' 
ताणे परती म्हजी चवकशी सुरू केली . 
' बी . कॉम ! 
' आनी तुजें ... ? ' 
' म्हाका खूब शिकपाची इत्सा आसली . पूण हांव दड्डें ! ' अशें म्हणत तें हांसलें . 
' तुवें सांगलं ना ... ' 
' बारावेक तीन फावटी बसले ... ' ताणें हांसत सांगलें . 
' मागीर फुडें ... ? ' 

' फुडें बसलेच ना . नाकाच तें म्हळे ... कॉलेजीक वतनाच टायपींग करतालें . तेंच 
कंटिन्यू केलें .. ! " 

' आनी हय ! तुवें म्हाका हे सांगलं ना ... ' याद जावन ताणे म्हळे . 
' कितें ... ? ' 
' तुका भाव भयणी कितल्यो तें ... ! ' 
हांव खळखळत हांसलों . बोंबलेदेंठ हालता मेरेन ! ' 
" कित्याक हांसता तूं ... ? ' ताणें विचारलें . 

' हांव आतां हेच मनांत चिंततालों . तुवें म्हजी पुराय चवकशी काडली . पूण म्हाका 
भाव - भयणी कितले म्हूण कशें विचारलें ना ... ? आनी ज्यूस्त तु तेंच विचारलें देखून 

। 
म्हाका हांसूक आयलें .... 

' तुवें म्हाका सांगलं ना ... ! ' 
' कितें ... भाव - भयणी कितले ते ... ? ' 
' हय ... ! ' 
' म्हाका भाव - भयणी कोणूच नात ... ! ' हांवे सांगलें . 
म्हाका म्हणनशें दिशील्लें ' तुका कित्याक इतली बारीक पंचायती ? म्हाका सोयरीक 
बीन सोदता काय कितें ! ' पुणून ना . हांव ओगीच रावलों . 

' गोंयांत तुमचे सोयरे नात ... ? ' चवकशी परती सुरू ... 
' आसात तर ! म्हज्या आइचे कुळार गोंयां . म्हजी आजीय गोंयचीच ! ' 

' म्हजी आजी कारवारची ! आमची काणकोणची कितलींशींच चेडवां थंय कारवारां 
व्हारडीक करून दिल्यांत आनी थंयची आमचे थंय हाडल्यांत ... ! ' 

' पुर्विल्ल्या तेंपासावन हे रोटी - बेटीचे नातें अशेंच सुरू आसा . तूं नकळ ? कारवार - गोंय 
हो आदी एकूच वाठार ! ब्रिटिशांनी आनी पोर्तुगेजांनी मदीं शीम घाली आनी हे वाठार 
विंगड जाले . राजकीय दृश्टीन ! पूण आमची भास - संस्कृताय एकूच आशिल्ल्यान , आनी 
रगताचे , काळजाचे नातें आशिल्ल्यान हो वेव्हार त्यावेळार तसोच चालू उरलो , आसा 
आनी उरतलोय ! ' 

' शीम बलाढूंक आकांताची बंदी आशिल्ली खंय ! तरी सुदीक आमचे म्हालगडे 
पुर्वज रोटी - बेटी वेव्हार करतालेच न्हय ? आडवाटेन , चोरवाटेन खंय ते एकामेकांक 
येवन मेळटाले . हाचोच अर्थ ते मनान , काळजान बांदिल्ले आशिल्ले ! 

' जाणां मुंगो काळजांचे नातें - संबंधच चड महत्वाचे ! काळजांच मनशां मनशांक लागी 
हाडटात . तांका कसलींच बंधनां लागनात ! ' 

' खऱ्यांनीच ! ' अशें म्हणत ताणें म्हाका पळयलें , आनी हांसलें . 
शिवाजीनगर ते विट्ठलवाडीचो प्रवास हांव सदांच बसीन करतालों . तेंवूय म्हजेवांगडां 
आसतालें . ताचे तोंडाचे तुणतुणे चालूच आशिल्लें . खूब्ब खूब्ब उलयतालें . 
हावें एक फावट म्हणिल्लेंय ताका . 

' मातयेचे जाल्यार फुटून गेल्लें तुजें तोंड ! चामड्याचे जाल्ल्यान उरलां ! ' ताचेर 
तें हांशिल्लें . 

' सगलेच अशें म्हणटात मुंरे ! ' ताणेय एक पुस्ती जोडिल्ली . 

आतां आमचे मजगतीं एक इश्टागत किल्लताली - आंक्रेताली ! ताचो मनमेकळो स्वभाव 
म्हाका भुलयतालो . म्हजें तरणाटें मन इल्लें इल्ले करून ताच्यांत घुस्पतालें . 

तेंवूय म्हाका थोडें न्ही जीव लायतालें . दरेक आयताराक पुणे दाखोवंक व्हरतालें . 
पुराय खर्च स्वताच करतालें . म्हजी सगली इत्सा कोंदल्यांत जिखतालें . 

एका आयतारां तें म्हाका सिंहगड दाखोवंक घेवन गेलें . थंय तानाजीची समाधी 
पळोवन हांवें बेठेच म्हळे . 

' म्हाका दिसता त्या दिसा तानाजीन घुरी घाली नासतना हेर खंयच्याय दिसा घाल्ली 
जाल्यार तो वाचतांशिल्लो . कारण ताका त्या दिसा अपशकून जाल्लो . ताचें तें सड्डूक 
अावल्यान परतें आयिल्लें खंय ... ' 

' मागीर कित्याक घाली तर ताणें घुरी त्याच दिसा ... ? ' 

' सती कमलकुमारीक लागून ! ' कमलकुमारीचे समाधीचे सुवातेर बोट दाखोवन हांवें 
म्हळे . 

' हे कमलकुमारीक उदयभानून हांगा ह्या किल्ल्यार धरून दवरिल्ली आनी त्या 
दिसा ताचे वांगडा तो निकाह लावंक सोदतालो , हे तानाजीक कळिल्लें . तिची व्हारडीक 
आदींच जाल्ली आसली आनी तिचो घोव मेल्लो , म्हणटकच तिचे सतीत्व , तिची 
पवित्रताय जतनावप गडांइतलेच म्हत्वाचे आसलें जिजाजत ene 
' तुका बरीच म्हायती आसा मुंरे ! ' 

जमा 
' हांवें एके कादंबरीत वाचिल्लें तुका सांगलें . ' 
' तुका कादंबरी वाचपाची आवड आसा ... ? ' 

' ना . पुणून शिवाजी महाराज हो म्हजो आवडीचो नेतो देखून ताच्या जिवितावेल्यो 
कादंबो , नाटकां , लेख हांव मुजरत वाचतां . ' 

अशें म्हणटकच तें म्हाका घेवन लाल महालांत गेल्लें . 
' हो लालमहाल ... ' ताणे दाखयिल्लो . जिला 
हा " शिवाजी महाराजान हिंदवी स्वराज्याची आंखणी खरें म्हळ्यार हांगासल्ल्यानच 
केल्ली ... ' हांवें सांगलें . 
ताचे उपरांत पुरंदर किल्ल्यार ! 

जाना 
' आनी हो ... ' 

' हांव जाणां . मुरारबाजीन हांगाच आपली कूड दवरली . शेवटमेरेन यत्न केलो किल्लो 
राखचेलो ! 

3 
' तुजो मुखेल विशय इतिहास आशिल्लेभाशेन उलयता मुंरे तूं ... ! ' 
' ना , पुणून म्हाका इतिहासाची खूब आवड ... ! ' 

' तशें जाल्यार हांव तुका सगलीं इतिहासीक थळां दाखयतां हां ... ' ताणें म्हणिल्लें , 
आनी खऱ्यानीच दरेक आयताराक एकेक इतिहासीक थळां दाखयिल्ली . कितलींशींच 
इतिहासीक पुस्तकां , कादंबरी म्हाका वाचूंक हाडून दिल्ल्यो . 

फाटल्या फावटी तें गुजराथाक गेल्लें तेना म्हजेखातीर मुजरत खादी - सदरो घेवन 
आयलें . आनी सदांच म्हणप , 

' तूं सदरोच कियाक घालना ? तुका सदरो बरो शोभतलो ... 
म्हाका आयस्क्रीम चड आवडटा म्हूण केन्नाय हॉटेलांत गेले काय आदी आयस्क्रीम 

मागयतालें . 

म्हज्यो सगल्योच भावना - इत्सा तें फुलांभाशेन जपतालें 
एक दीस ताणें म्हजे पर्सीत म्हजो फोटो पळयलो आनी म्हणूक लागले , 

लागलें , गार 
' म्हाका दी रे तो तुजो फोटो ... ' 
' कित्याक गो ... ' 

' म्हज्या आई - बाबाक दाखोवंक ... ! हांव हो म्हजे पर्सीत दवरता ... इतल्यांत म्हाका 
मतींत मानिल्लें तेन्ना तुका पळोवंक मेळटले .... तूं सदांच म्हज्या म्हयांत उरतलो . 
दीऽऽरे ! ' ताणें हट्टच धरलो . लागी लागीं झोंपय मारिल्लेभाशेन तो काडून घेतलो 
आनी तेन्नाच म्हज्या काळजांत सतारीचो झंकार झिणझिणलो . एका नांवहीण स्पंदनान 
हांव भुल्लुसलों ... स्वताक विसरत गेलो ... 

आतां मात हांव ताच्या मोगांत पडलों . एका अज्ञात हातान ' रेघा देसाय ' हे नांव 
म्हज्या काळजार बरयलें . 

एक दीस तें मेळना जाल्यार आख्खें पुणे बंजर रेंवट कशें दिसूक लागतालें . ताकाय 
म्हजे बगर रावूक जायनासले , हे म्हाका होलमतालें . 

आपलो मोग अजूनमेरेन कोणेच उक्तो केलो नासलो . 

मदल्या तेंपार हांव गांवांक गेल्लों . तेदवार रेघाबद्दल आईक सांगिल्लें . आईन बाबाक 
सांगिल्लें . 

' तुकां तें मानवलें जाल्यार आमची कांयच आडखळ ना . आमकांय सदांच तुजी 
काळजी जाता . पर वाठारांत तूं थंय एकलो . तुजें अशें कोणी मनीस थय लागी आसल्यार 
बरें ... ' आईन म्हणिल्ले . 

' तुजी आई म्हणटा तें खरें . म्हजेंय हेच सांगणे . तुका मानवल्यार जा तूं लग्न ... ! ' 
बाबान तेंको दिल्लो . 

हावें मात ताका तशें सांगूक नासलें . हांव जाणां आसलों . तें सरळ सभावाचें ! 
आपलो मोग केन्नाच लिपोवन दवरचे ना . स्वताच्या मनाक फटवचें ना केन्नाच ! 
ताणें खूब फावटी आपल्या घरां यो म्हूण म्हाका दम्मय आग्रो केल्लो . 

' येवंया ... येवंया केन्नातरी ... ' अशें म्हणून हांवें ताचो आग्रो फुडें धुकळिल्लो . आयज 
मात तें सामके फाटीकूच लागले . 

' तूं आयज येवंकच जाय . ना जाल्यार हांव तुजेलागी केन्नाच उलोवपाचें ना . ' 
ताणे हट्टच धरलो . 

म्हाका वचचेंच पडले 
ताच्या आवय - बापायन व्हडा उमेदीन , खोशयेन म्हाका येवकार दिलो . 
हांवे पळयलें , ताच्या आवयच्या दोळ्यांत दुकां उबीं जाल्ली . 

' तूं आयज आमगेर आयला म्हूण म्हाका खूबच म्हळ्यार खूब्ब खोस भोगता , 
रेघान म्हळे . 

' तुमचे वण्टीवेलीं पेंटिग्स म्हाका खूब मानवलीं हां ... हे वाद्याचे तर खूब्बच आवडले ... 
तांचे ओसरेंत हांवें नदर घुवडायत म्हळे ' आनी ह्या फोटोतली जाण्टी मनशां कोण ... ? 
आजी - आजो ... ? 

' हय ! ' रेघा . 
' आनी हो फोटो कोणालो ... ? ' टेबलावेले फ्रेमीकडेन बोट दाखयत हांवें विचारलें . 
' हो म्हजे भयणीचो चलो . मिलीटरींत आसता ... ' रेघाच्या बापायन सांगलें . 
बगलेनच आनी एक फ्रेम आशिल्ली . तातूंतलो तो फोटो म्हाका बरोच मानवलो 
तो तरणाटो चडसो म्हज्याच आंगलोटाचो आसलो . सदरो घाल्लो . रुपडेय लागीं - लागी 
म्हजेंच ! ताच्या तोंडार खाड आसलें आनी म्हज्या तोंडार ना . 

' हो कोणाचो फोटो ... ? ' हांवें उमळशिकेन विचारले मात , रेघा रडूंक लागले . 
हुंडक्या - हुंडक्यान रडूंक लागले . ताची आवय झुप् करून भितर गेली . म्हाका कांयच 
समजले ना . 

मागीर तें सावशीद जालें . म्हणूक लागलें , 
हो म्हजो भाव . खूब्ब - खूब्ब म्हजेर माया करतालो . चार वर्साफाटी बाबांलागी 

झगडून 
भायर सरून गेल्लो तो परतो आयलोच ना . खूब्ब सोदलो पूण नाच्च ! तुजेवरीच 
दिसतालो . हावें पयले फावट तुका पळयलें आनी म्हाका म्हजो भावच मेळिल्लेभाशेन 
जालें . तेन्नासावन हावें तुका भावच मानलों . आयज रक्षाबंधन जाणां मुंरे तूं ... देखून 
तुका मुजरत आपोवन हाडला ... ! ' 

हांव उतरहीण जालों . तें म्हाका भाव समजून माया , मोग ऑपताले आनी हांव 
कितें समजतालों ... ! 

म्हजो गैरसमज एका खिणांत बर्फासारखो करगून गेलो ... नाच्च जालो ... आनी 
ते सुवातेर एक नवे नाते काळजांत किल्ललें ... एक पवित्र नातें ... भाव - भयणीचे अप्रूप 
नातें . 

काणी मनीस जिणेची 


कि , 


तली युगां , कितली कल्पां फाटीं सरली आसतलीं , हांव अजूनय चलता , 

एकलोच ! सगलें , सगलें म्हजे - म्हजें करत ! 
' ये , तूं खंय वता ... ? ' 
एक अज्ञात आवाज म्हाका विचारता . म्हजेलागी जाप नाच्च . 
' ये तूं खंय वता ... ? ' होच प्रस्न परतो परतो म्हाका तो विचारता . 
' हांव नकळो ... ! ' हांव सांगतां . 
' तूं जाणां तूं खंयच्यान आयला ... ? ' 
' ना ... ! ' 
' तुका आपूण खंयच्यान आयला हेच खबर ना . खंय वता हे कशें कळटलें ... ? ' 
हांव तोंड धरिल्लेभाशेन ओग्गी . 
' तूं जाणां तूं कोण ... ? ' तो विचारता . 
' हय . हांव मनीस ... 
' केन्ना कळ्ळे ... ? 
' चलतासतनाच कळ्ळे ... वाटेरूच ... ! ' 
' मागीर तुवें कितें केलें ... ? 
' पावलां नेटान उखलीत रावलों ... म्हज्या उद्धारा खातीर ! ' 
' कितें अणभव आयलो मागीर ... ? ' 
हांव कांय खीण ओग्गी . 
म्हजो अणभव म्हाका सांगचो नासलो . पूण विचारला म्हणटकच सांगचंच पडले . 

' ... म्हाका होलमलें हांव जनावर , सवणे , किटक , जीवजंतू , एक पेशी . इतलोच 
न्हय ... देव आनी राकेस सुदीक ! पूण हांवें हे सगले एके बगलेन दवरला ... म्हजो 
' हांव'च म्हाका चड म्हत्वाचो देखून हांव चडच नेटान पावलां उखलीत आसां ... वाटेर 
मेळटा तें बुडून घेता ... म्हजेखातीर ! पुणून ... 

For Toto 


' पुणून कितें ... ? ' 
' ह्या दिसांनी म्हाका भिरांतशी दिसूक लागल्या ... ' 
' कसली ... ? ' 

' ही नेटान पडचेली म्हजी पावलां घडयेक म्हज्याच तकलेर पडत आनी ... हांव 
वामनाचो बळी जायत ... ! ' 

तो आवाज व्हडा व्हडान हांसता . मोड कसो गडगडत ! 
म्हजे आंग शिरशिरता ... 
मागीर तो थंडसाणेन विचारता - 
' कितें करचें थारायलां आतां ... ? थांबतलो काय चलत रावतलो ... ? ' 
' चलत रावतलों ... जातां तितल्या चड नेटान ... चलत रावप इतलेच हांव जाणां ... ! ' 

आतां तो आवाज परतो व्हडा व्हडान हांसूंक लागता . म्हाका आतां ताचें कांयच 
पडिल्लें ना . हांव चलत रावतां ... 

' थांब ! तो आवाज सांगता . 
हांव थांबना ... 
' आयक , हांव कितें सांगतां तें ... ' 
हांव आयकूक तयार ना . हांव चलतां ... 


, 

जाताना 


पिराय पुंवडी 


C ल 

वूच सुशांत मंदाच्या आंगार हात दवरता ... मंदा फुरसद पळयना ... तें 

सुशांताक घट्ट वेंगयता ... आतां सुशांताची कूड खतखतता ... हरवळ 
आयिल्लेवरी तो मंदाचे आंगावेले कपडे ओडून काडटा ... आपले कपडे केन्ना पयस 
जाले हें ताका गोमच ना ... आंगांत राकेसी शक्त सांवार जाल्लेभाशेन मंदाच्या उक्त्या 
आंगार तो झुडोन वता ... ताचें आंग आंग किरमुवूक लागता आनी ... 

आनी अचकीत सुशांत दोळे उक्ते करता ... पुराय उक्ते ! 
आपूण जागो आशिल्ल्याची तो खात्री करता . आशिकुशीक पळयता ... ताचे वांगडा 
कोणूच ना . तो एकलोच पलंगार उमथो पडिल्लो आसा . 

' सपन परतें एक फावट सपन पडिल्लें म्हाका ! ' तो मनांत थारयता . उठून 
बसता . ताका होलमता - आपले चड्डेर परते ओले ओले खळे पडल्यात ... 

म्हयन्या दोन म्हयन्याच्या अंतरान ताका हे अशेंच जाता . ही गजाल सुरू जावन 
वर्सभर तरी जालें 

आयज ताच्या सपनांत ताच्याच वर्गांतली चली मंदा आयिल्लें ... आनी ताचे वांगडा ... 

' हरशी म्हजें आनी मंदाचे कसलेच नातें ना . चुकूनसुदीक हांवें केन्ना मंदाक वायट 
नदरेन पळयलें ना . कोण म्हणटात मनांत येवजिता तेंच सपनांत दिसता 

म्हूण ... 

मागीर 
हे कशें ... ? ' तो येवजिता . 

मंदाच म्हूण न्हय ... ! कोण्णीय ताच्या सपनांत येता . वर्गातली एकाद्री चली ! रस्त्यार 
केन्नातरी पळयिल्ली कोणीतरी , तर केन्नाय वाड्यावेली खंयचीय बापोलभयण , 
दायजीभयण ! एक फावट तर ताची धाकटी भयण सुमाच सपनांत आयलें आनी ताचे 
वांगडाच ... 
' शी ! कितें जालें हे आपल्या हातान ... ! ' ताका दिशिल्लें तेन्ना ! मागीर ताणे 

स्वताकूच 
समजायिल्लें ... ' ही म्हजी चूक न्हय . सपनांतली गजाल खरी धरची नासता . ' तरी 
सुदीक ते दीस ताका भयणी वांगडा दोळ्यांक दोळो दिवन उलयचेले धैर्य जालें नासले . 

१०५ 


गे 


बेठोच आपूण व्हड गुन्यांवकारी कसो ताकाच ताच्या मनांत दिसताले 

हे अशें कित्याक जाता ? ताका खूब फावटी दिसतालें . एक दीस तर ताणे राबूक 
नजो जावन आपल्या इश्टाक विक्रांताक , विचारिल्लंय . 
विक्रांत हो ताचेवांगडाच अकरावीत शिकता . 
ताणे म्हणिल्लें , " म्हाकाय अशेंच जाता ... बरें न्हय तें ... 
' बरें न्हय म्हळ्यार ... ' 

' आरे , तें आंगांतलें वीर्य . वीर्य म्हळ्यार ताकत , शक्त . ती अशेभाशेन भायर सरल्यार 
मनीस कमजोर , शक्तहीण जाता ... मागीर ताका नाकाजाल्ली दुयेंसां जातात ... चडकरून 
टी.बी. सारकी दुयेसां ... ! 

' तुका कोणे सांगलें हे ... ? ' 

' सगलेच सांगतात मुरे ... ! तूं नकळो ... ? हांवें कितल्या जाणांकडच्यान आयकला ... 
आमच्या वाड्यावेलो दिनेशभाऊ ना ... तो रे तो बी.कॉम . फायनलींत शिकता तो ! ... 
ताकाय अशेंच जातालें खंय ... ! ' 

जमा 
' तुवें विचारलें ताका ? ' 

' हय तर ! म्हाका अशें खूबच जावंक लागले . हांव ताचे वांगडा बसून अभ्यास 
करतां न्हय ... एक दीस ल्हवूच विचारलें हांवें ! ' 

' मागीर ... ? ' 
' तो व्हडा व्हडान हांसपाक लागलो . आपल्याकूय अशेंच जाताले म्हणूक लागलो . ' 
' मागीर कितें केलें खंय ताणे ... ? 

' तो म्हणटालो बायलांचो संपर्क आयलो काय तें बंद जाता . तूं जाणां दिनेशभाऊ 
आनी शालीवैनीचे संबंद आसात ते ! सगले लोक उलयतात ! ' 

' ती मुंरे , ती घोव गेल्ली ती ? ' 
' हय ... ! ' 
' ताका शालीवैनी तरी मेळ्ळी ... आमकां कोण मेळटली ... ? ' 

' पळय मुंरे कोणी चली पटोवंक जाता काय तें ! मार कोणाकूय लायन . आनी 
कर मजा जाय तितली ! ' 

' चलयो कितें रस्त्यार पडल्यात रे अशो मेळूक ... ? ' 

' ओग्गी राव रे ! ह्यो इतल्यो भानगडी तूं उकत्या दोळ्यांनी पळयना काय कितें ? 
तांकाय जाय आसता रे आमची लागसाण ! तूं ट्राय कर . मेळटा काय ना पळय . ' 

' तूं म्हाका सांगता - तूं कित्याक ट्राय करिना ? ' 

' कोणे सांगलें तुका हांव ट्राय करिना म्हूण ... म्हजी ट्राय चालूच आसा . आमचे 
क्लासींतलें शामली रे ! कितें लायन दिता जाणा तूं ... ! ' 

' खऱ्यानीच सांगता तूं ... ? ' 
' आनी कितें हांव फट सांगताशें दिसता तुका ? ह्या चार दिसांत हांव पटयतां 


, 

पळय ... मागीर हांव हुसक्या मेकळो ... ! ' 

' तशें जाल्यार म्हाकाय ट्राय करचीच पडली ... ह्या दुयेसाक लागून तरी ... ' 
त्या दिसासावन ताणें कॉलेजीतल्या सगल्या चलयांलागी इश्टागत वाडयिल्ली . तो 
तांचे मदीं मदीं भोंवतालो . ती वचत थंय फुडें फुडें करतालो . कश्श्याय भाशेन एकल्याक 
तरी पटयतलोच ह्या पिश्या नित्सेवान ! हाताक मात कांयच लागनासले . 

' आरे , पिश्यांभाशेन सगल्यांच्याच फाटल्यान कित्याक लागता ... कोणाक एकल्याकूच 
घट्ट धर आनी कर ट्राय ... आदी खात्री करून घे . ताचो बॉयफ्रेंड बीन कोणय आसा 
काय ना हाची ! ' एक दीस ताचो इश्ट विक्रांतान ताका समजायिल्लें . 

उपरांत ताणे विभा वांगडा आपली इश्टागत घट केल्ली . विभा रंगरुपान चारजणां 
सारकें . व्हडलेशें सुंदर न्हय . काळेसांवळे , पूण गोड ! ताचें खतखतून ओतूंक लागिल्लें 
गँवानपण मात कोणालीय नदर लोहचुंबकाभाशेन ओडून घेतालें ... खूब फावटी सुशांताक 
दिसतालें , ल्हवूच ताच्या आंगावेल्यान एक फावटी हात भोंवडावचो ... ! मोराचें पांख 
फिरयिल्लेवरी ... हात भोंवडावचे बरें आसा , पूण हे खंय आनी केन्ना शक्य आसा ? 
ताणे येवजिल्लें , हे गजालीक फकत एकूच सुवात सामकी बरी , ती म्हळ्यार सिनेमा 
हॉल ! हय ! थंयच व्हरपाचें ताका . आनी देखून ताका एक फावट सिनेमा पळोवंक 
आपयिल्लोय . येता , ना , येता , ना करत तें एकदाचें तयार जाल्लंय आनी आयिल्लेय . 

सिनेमा सुरू जातकच थिएटरांत काळोख पातळिल्लो ... सुमार वेळान ताणें आपलो 
हात ल्हवूच विभाचे खांद्यार दवरचेलो यत्न केल्लो . पूण ना ... हात मुखार करचे 
आदींच ताच्या हड्ड्यांत धड्ड्डूंक लागिल्लें . हाताची बोटांय थरथरूंक लागिल्ली . हात 
फुडें वचूंक तयारच नासलो ... अशें एकदोन फावटी न्हय , खूब फावटी यत्न केल्लो 
तरी पूण दरेक फावट ताच्या यत्नार शेळे उदक पडिल्लें ... निदान आपलो पांय तरी 
ताच्या पांयाक घश्टुया म्हूण तोवूय यत्न केल्लो . तेंवूय ताका सारखें जमलें नासले ... 
शेवटाक भायर वचून येवचेलें निमित्त करून तो उठिल्लो आनी भायर वतना मुजरत 
आपलो पांय ताच्या पांयाक आपटिल्लो . चुकून लागिल्लेभाशेन ... 
' हाय ! सारकें वचूंकय जमना रे ... कुड्डो रे ... ? ' विभान म्हणिल्लें . 

' सॉरी ' म्हणत तो भायर गेल्लो ... आनी आपली खंयचीच कामां सारखीं जायनात 
म्हूण स्वताकूच दुशणां दीत , कांय शेंगो विकत्यो घेवन परतो आयिल्लो . मागीर मात 
तो ओग्गी राविल्लो . ओग्गी सिनेमा पळोवन घरा आयिल्लो . ' म्हज्यान जमचे न्हय 
हे काम ! सामकोच पोक्री हांव ! विभान किंमत केली आसतली म्हज्या पुरुशार्थाची ! ' 
ताणें चिंतील्लें आनी ताका वायट दिशिल्लें . 

' हांवें अशें केलां ! हांवें तशें केला ! ' ताच्या इश्टाचो पुरुशार्थ खूब फावटी ताणें 
आपल्या कानान आयकल्लो . आपूण मात अशे तरेन पोक्री थारिल्ल्याचे कळ्यार 
तें आपली टिंगल करतलें , फकाणां उडयतलें हें येवजून तो पिकार जाल्लो . भोवन 
भोवन ही गजाल ताका चिमटे काडटाली ... 

आनी खऱ्यानीच जेन्ना ताच्या इश्टांक ही गजाल कळिल्ली तेन्ना तांणी ताची खूब 
फकाणां उडयिल्ली . म्हणिल्लें , 

' पिसो रे तूं ! तूं पोकऱ्याचो बापूय . तुज्यान आनी ही कामां जावचेलीं आसात ? 
आमी जाल्यार ही संद केन्नाच सोडचे नासले . ' 

एक दीस तो विभाक सायकलीर बसोवन घरा पावयतालो . तें फुडें बशिल्लें . सुशांताच्या 
दोनूय हातांक ताच्या आंगाचो इल्लो इल्लो स्पर्श जातालो आनी तितल्यानूच सुशांताचें 
आंग इल्लें इल्लें फुलतालें , मन सुखावतालें . खंयतरी एक नावहीण टट्टट्साण जाणविकाय 
दिताली . ताका दिशिल्लें सायकल लवंडलीशी करून हाका सकयल उडोवचें आनी 
सोमतेंच ताच्या आंगार पड ... आंगार जंय हात पडटा तें आंग घट्ट धरचें ... किरमुवंचें 
आनी संद मेळ्ळ्यार त्या बोवाळांत हाचो उमो घेवचो ... हय ! अशें करचेंच ! ताणे 
वज्रनित्सेव केल्लो . 

दोगांय हायवेर निर्जन जाग्यार पाविल्लीं . हीच सुवात बरी आसा अशें थारावन 
ताणे सायकल लवंडयिल्ली पूण पडटना सारकें पडप जालें नासले . विभा मुळांत पडिल्लें , 
वेल्यान सायकल आनी सायकली वेल्यान तो ! विभान मोठ्यान किळांच मारिल्ली 
आनी ताका बेगोबेग उठोवचे पडिल्लें . बाबड्याक खूबकडेन झरकटिल्लें ... रगत आयिल्लें ... 
तें दोन दीस मेरेन कॉलेजीक आयलेंच नासले . 

' हाचे उपरांत हांव तुज्या सायकलीर म्हूण बसचे ना ... ' विभान शप्पतच घेतिल्ली . 
ताचे उपरांत तें केन्नाच ताचे सायकलीर बसलें ना . 

' नाका जाल्लेंच केलें हांवें ... नस्ती बुद्धी म्हणटात ती हीच ! केन्ना केन्ना चुकून 
माकून मेळचेली हूबय गेली ... ' ताणें मनांत म्हणिल्लें . . 

आनीक एक दीस ती दोगांय तांच्या कॉलेजी फाटल्या गार्डनांत बशिल्ली . थंय 
आशीकुशीक कोणूच नासलो . सुशांतान थारायिल्लें , आतां आपलो पुरुशार्थ दाखोवपाचोच ! 

सगलें धैर्य एकठांय करून ल्हवूच ताणें आपलो पांय विभाच्या पायांक लायिल्लो . 
विभाक तें समजलें ना जावंये ... ताणे चुकून लागलो असो समजून आपलोय पांय 
बगलेक घेतिल्लो ... परतो सुशांतान ल्हवूच आपलो पांय विभाच्या पायांक घश्टिल्लो ... 
मागीर विभान तकली वयर करून ताच्या दोळ्यांत अशे तरेन पळयिल्लें , जशेंकाय 
ताका सुशांताचें हें कर्तब मानवल्लें , पसंत आसलें ... परतें एक फावट उलयतां उलयतां 
सुशांतान विभाचो पांय चिड्डिल्लेभाशेन केल्लो . 

' कितें रे नाकाजाल्ली फकाणां करता ... ' विभान म्हणिल्लें . 
' तुका आवडिनात ही फकाणां ... ? ' सुशांताचो आवाज घोगरो जाल्लो . 
' कोणे ना म्हळे ... ! ' 

ताचें हें उतर आयकून सुशांतान मनांत म्हळे , ' हाकाय अशें केल्लें जाय ... त्या 
दिसा थेटरांत बेठीच हांवें संद सोडली . 

विचार मनात येता थंय आसात , सुशांताचे रगत तापूंक लागिल्लें ... कानसुला गरम 

जाल्ली . आंगा - आंगांत वीजपात जाल्लेवरी झुप्प करून ताणे विभाचे हात घट्ट धरिल्ले 
आनी हाताचो उमो घेयिल्लो . 

' आयज तुका जालां कितें सुशांत ... ' विभान म्हणिल्लें . 

आतां तर सुशांताक रावूकच नजो जाल्लें . ताणें आपलें तोंड एकदम विभाच्या 
गालालागीं व्हेल्ले आनी झुप्पकरून विभाक गोमचे आदींच ताच्या गालाचो उमो घेयिल्लो ... ' 

' यू नॉनसेन्स ... लोफर ... ' विभान एकदम उबें रावत म्हणिल्लें ... ' तुका हांव बरो 
भुरगो म्हूण समजल्लें मुंरे ... तूं असली हलकटगिरी करता ... ? ' 

तो विभाक पळयतच उरिल्लो ... 

' तूं कितें म्हाका बाजारांतली प्रोस्टिट्यूट म्हूण समजला ... काय कॉल गर्ल ... ' विभा 
तिडकल्लें . तें तडतड उलयतालें . 

सुशांत मात अचकीत गरम आंगार शेळे उदक रकयिल्लेवरी थंड पडूंक लागिल्लो . 
' ' तुवें आतांच म्हळे न्हय गो ... तुका असली फकाणां मानवतात म्हूण ... 

' हांवें म्हटली ती सादी फकाणां ... असले अश्लिल चाळे न्हय ... असल्या अश्लिल 
चाळ्यांक फकाणां म्हणिनात ... ही बद्तमिजी , हलकटगिरी ! हांव आदीं समजलां तूं 
बेठींच फकाणां करता ... तूं बरो म्हूण समजल्लें हांव ! आमची आयज इतल्या दिसांची 
इश्टागत देखून ओग्गी रावतां हांव ... तुजे सुवातेर हेर कोणय आशिल्लो जाल्यार जोत्यान 
शेकटितां आशिल्लें ... थांब , सगल्यांक सांगतां आतां वचून ! तूं कसलो म्हूण ... ! ' अशें 
म्हणून तें तडतडीत चलूंक लागिल्लें . 

आतां हे सगल्यांक सांगतलें , आपली अब्रू काडटले ... हे येवजून ताच्या पोटांत 
पांच पांच जाले . ताका शेळो घाम आयिल्लो . खूबवेळ मेरेन तो थंयच बसून राविल्लो . 
उपरांत सवका उठून लायब्ररीत वचून बशिल्लो ... बशिल्लेकडेनूय तो एकूच येवजितालो ... 
हाणे वचून सांगलें ना मूं आपल्या इश्टिणींक ... प्रिन्सिपॉलालागी कंप्लेन बी केली 
ना मूं .. ? करतय कंप्लेन , सांगूक जायना ... तशें जाल्यार सपशेल बुडलों ... कंडक्ट 
बरें ना म्हूण रोखडेच रस्टिकेट करतले ... कॉलेजींतल्यान काडून उडयतले ... मागीर 
आनी हें नाक घेवन भोवंचें ना ! ' 

' सुशांत , तूं हांगा आसा रे ... हांव पुराय कॉलेजभर भोंवतां तुका सोदत ... ' प्युनालो 
आवाज अचकीत कानार पडिल्लो ... हड्ड्यार लाथ मारिल्लेवरी जाल्लें . हाणें वचून 
कंप्लेन दिली ... ताका खात्री जाल्ली . 

' कित्याक सोदतालो रे तूं म्हाका ... ? ' ताणे बेगीबेगीन विचारिल्लें . 
' प्रिन्सिपॉल सायब तुका आपयतात ... 
' आं .. ! ' 
तो भीतभीत प्रिन्सिपॉलाचे कॅबिनांत आयिल्लो . 
' हे पळय . येता त्या म्हयन्याचे पांच तारखेक इंटरकॉलेज इलोक्युशन कंपिटिशन 
आसा ... तूं पार्टिसिपेट करता मुरे ... ? ' 

हे आयकतच ताका सूऽ जाल्लें . 

चार दीस मेरेन तो कॉलेजीकूच गेल्लो नासलो . भोवन भोवन ताका भिरांत दिसताली , 
प्रिन्सिपॉलाचो खंयचेय अवचिन्न घडयेर रकाद येत ... ' तूं रोखडो यो , तुवे एके चलये 
वांगडा ... ' पूण तशें कांयच जालें ना . 

भीत भीत चार दिसांनी तो कॉलेजीक गेल्लो . कोणेच ताका हे बाबतींत विचारिल्लें 
नासले . ताका मात बेठेच दिसतालें , सगल्यो चलयो ताका पळोवन तांचेभितरूच कितेंतरी 
उलयतात ... 

विभान मात ताचेलागी उलोवचे अजिबात सोडून दिल्लें . उलोवचे सोडूच , तें ताचेर 
नदरसुदीक घालूक मागना आशिल्लें . 

' विभा उलयना जाल्यार जावू दी ... म्हजी अब्रू गेली ना हे खूब जालें . ' ताणे 
मनांत म्हणिल्लें . 

तो विभा वांगडा भोंवचो उलयचो अचकीत बंद जातकच दुबावान ताच्या इश्टान 
विक्रांतान ताका विचारिल्लें . 

' कितें रे , ह्या दिसांनी विभावांगडा तूं दिसना सो ... ' 
ताणे इश्टाक पुराय गजाल सांगून उडयिल्ली . 
' म्हजे वांगडा बीन शामली अशेंच वागलें मुरे ... ' 
' आं ... ! ' 
' हय ... ' 
' ताणेय तुका नॉनसेन्स , लोफर म्हळे ... ? ' 

' ना . तशें कांय म्हळे ना . पूण आंगाक हात सुदीक लावंक दिना . प्रेग्नंट जातले 
म्हणटा . ' 

' हांवें सांगलें ना तुका , चलयो तशो मेळनात म्हूण ... आमकां बेठेच दिसता तें ... 
चलयो म्हळ्यार कितें प्रॉस्टिट्यूटस् रस्त्यार पडिल्ल्यो , जाय तेन्ना आनी जाय तशो 
मेळूक ... ! 

तो ओग्गी राविल्लो . 
' प्रॉस्टिट्यूटस् तरी खंय मेळटात ... ? ' सुशांतान म्हणिल्लें . 
' मेळटात रे ... ' 
' खंय मेळटात ... ? ' 
' तुका जाय ? हांव दाखयतां ! या म्हणटा ... ? ' 
' या ! 
' बरें तर , या ! ' 
' पळोवया तरी मजा कशी आसता ती ! ' 

आनी खऱ्यानीच एके राती सिनेमा वयचेलें निमित्त करून ते दोगूय नायकिणीगेर 
गेल्ले ... वासनेचो किंवाट पातळिल्ले काळखी खोपीत एक खिणयाळो तृप्तीचो खीण 

तांणी पयशांनी विकतो घेयिल्लो ... 

' शी ! कितली मजा येता रे ... ' 
' स्वर्ग सुख म्हणटात तें हेच हां ... ' 
' आमी अशेच केन्ना केन्ना या हां थंय ... ' 
दोगूय सहज उलयिल्ले ... पूण हे ज्यूस्त ताचो आनीक एक इश्ट , प्रसन्नान आयकल्लें . 
' कितें ? कसले स्वर्गसुख ? कसली मजा ? ' ताणे विचारिल्लें . 
' कांय ना ! कांय ना ! ' दोगांनीय फांफडून उडयिल्लेवरी केल्लें . 

' म्हाकाय सांगा मुरे ... म्हजेकडच्यान लिंपोवन दवरतात ... ? हांवें मात तुमकां सगल्यो 
गजाली सांगूक जाय न्ही ... ' प्रसन्नान म्हणिल्लें . 

ते दोग्य ती गजाल सांगूक तयार नाशिल्ले , पूण प्रसन्नान तांकां सोडलेच नासले ... 
' तूं कोणाक सांगना मुंरे ... ? ' 
' ना ... ! ' 
' प्रॉमिस् ? ' 
' प्रॉमिस् ! ' 
मागीर दोगांनीय ती गजाल प्रसन्नाक सांगून उडयिल्ली ... 
' आरे पापयांनो , कितें केलें हें तुमी ... ? ' प्रसन्नान रोखडेंच आबूज जावन म्हणिल्लें . 
' कित्याक म्हणटा तूं ? ' 

' आरे , नायकिण्यांक पिडा आसतात ! गरमी , परमा , एड्सासारकी दुयेसां आसतात . 
तुमकां तांची लागणूक जाली ना मुरे ... ? ' हरशीं गुप्तरोग आसल्यार दोतोर बरो तरी 
करूंक शकता , पूण एड्साची लागणूक जाल्ली आसल्यार बसा मागीर ... मरणाची वाट 
पळयत ... 

प्रसन्नाच्या ह्या उतरांनी दोगांची तोंडां आँच उरिल्ली ... खोल खोल काळखी पोकळत 
सासणाचे धुकळून दिल्लेवरी एका खिणांत तांची जल्माची सुखां आनी शांती निखळून 
पडिल्ली . 

' तुका कोणे सांगले हे ... ? ' दुयेंसां आसतात म्हूण ... ? ' 
' म्हज्या बापायन म्हाका एक पुस्तक दिल्लें , तातूंत वाचिल्लें हावें ... 
' तुज्या बापायन ? ' सुशांतान विचारिल्लें . 
' हय तर ! ' 
' म्हाका दितलो तें पुस्तक ? ' 
' हय . ' 

सुशांतान तें पुस्तक हाडून वाचिल्लें ... वेश्यागमन करतल्यांक जातले हजार तरांचे 
गुप्तरोग आनी खिणाखिणांत भलायकी आनी जीण पोखरतल्या दुयेंसां बद्दल वाचून 
ताका थरथरो भरिल्लो ... 

' म्हजेय कुडींत दुयेंस वस्तेक आयिल्लें आसतलें ... ' हे भावनेन तो दुखेस्त , खंती 

जाल्लो . 

To 
' ... हे पुस्तक म्हाका खूब आदी मेळूक जाय आसलें ... म्हाका आतां कळ्ळे 
सपनां पडप , विखार उद्भवप ह्यो सगल्यो सैमीक गजाली ... लोक कित्याचें कितेंय 
अर्दकुटें नाकाजाल्लें सांगतात आनी आमी आं करून आयकतात ... तकली पिकार 
करून घेतात ... खरे म्हळ्यार सगल्यांकूच ह्या अवस्थेतल्यान वच्चें पडटा ... खऱ्यानीच 
पुस्तकांत सांगिल्लेवरी विखार हे तापयिल्ल्या उदकाच्या हुनसाणेभाशेन आसतात . ते 
आपशींच थंड पडटात . हांवें हांचे भकीक पडप न्हय आसलें ... हे पुस्तक म्हाका 
आदी मेळूक जाय आसलें ... ह्यो सगल्यो सैमीक बाबी ! बेठीच हांवें तकली पिकार 
करून घेयली आनी जिणेंत काळोख हाडलो ... मनाची शांती उडयली ... ' तो चिंतता 
आनी जनेलांतल्यान भायर पळयत कांयवेळ तसोच बसून रावता ... मागीर ल्हवूच ताका 
जाणवता , भायर बरेच उजवाडला ... सुर्या उदेंतेक वयर सरला आनी ताच्या गरम 
उष्ण किर्णांचो ताप चोंयवटेन शिंवरूंक लागला ... ताका दिसता , ' ही किर्णां अशीच 
चड चड तापत वतलीं आनी पुराय वाठार ताच्या तापान जळूक लागतलो ... ' 

D 


ना 

करणी 


द नपारचो भार उजो ओकूक लागतकच , शंकर आनी शांतू शेतांतल्यान घरा 

पर्थतात . 
ताकतिकेन फुडें आयिल्लें शांतू घबायंच करून तकलेवेलो चोबो सोप्यार धाडायता 
आनी ' बा .. ! मुतूंक जावन पोट फुगलें म्हगेलें ... वट्ट केरभर लोक ... ' म्हणत घरामुखावेल्या 
खोपी फाटल्यान वयता 

' बेगीन गो ! तानेन सोक उठला म्हगेलो ... ना जाल्यार थंयच कितें करत रावशी ... ' 
अशें म्हणत शंकर खांद्यावेलें खोरें सकयल दवरता . ' हुश्श ! ' करत सोप्यार बसता . 
तकलेचो रुमाल सोडोवन आंगाचो घाम पुसता . विडये काटांतल्यान एक विडी काडून 
तोंडाक लायता , पेटयता ... आनी फुस्स - फुस्स करत ओडूंक लागता . 

खोपीकडच्यान शांतू येता . घरामुखार दवरिल्ल्या टबांतलें उदक घेवन हात - पाय 
धुयता . तोंडाक घोट घेवन पुचूक् करून थुकता . पदरान हात - तोंड पुसता . पदराक 
बांदिल्लो चावेचो घोस सोडयता . दाराकडेन येवन कुलूप काडटा . घडक् करून दार 


उक्तें करता ... 


' उदक इल्लें दी आदी म्हाका ... ' 

शांतू भितर रिगता ... ' बाऽऽ ! रखरख धगांतल्यान आयिल्ल्यान दोळ्यांमुखार काळोख 
आयलो ! ' म्हणत रांदचे कुडीत येता . कुरकुटांतलो पेलो घेता . बासदावेल्या मडकेचें 
धाकणें काडून उदक काडटा . परतें धाकणे धांकून भायर येवूक येता ... मदले कुडीत 
जनेलाबगलेन ताच्या पायांक कितेंतरी आदळटा आनी घळ करून मुखार वयता . 

' हे आनीक कितें पायाक आदळले ... ! ' ती तकली बागवोन पारखून पळयता आनी 
' अीऽऽ ! हे आनी कितें अरिश्ट ... ! ' म्हणत किळांचता . 

' कितें गोऽऽ ? ' शंकर बशिल्लेकडच्यान विचारता . 
' हांगा येयात ... हे पळयां कितें ... ! बेगीन येयात ! ' 

ती कांचवेता . तिच्या आंगांत थरथरो ! 
शंकर ताकतिकेन भितर येता . 
' खंय तें ... कितें ... ? ' 
' हे पळया ... ' 
तो पळयता . ताच्या मस्तकात तिडक पेट्टा . 
' कोणे आवशीक झंवऱ्यान हे केला ... हांवं ताचे घट्टण घुयतलों ... 

' 
' तुमी अशें एकदम हंवसाण खच जायनाकात म्हळ्यार ... तिकडेन कितें जावचेलें 
आसा . थोपात . वाड्यावेल्या लोकांक हाडून दाखोवया ... ' 

' हांव जाणां कोणे केला हे ! हांव ओग्गी रावचों ना ... ! ' 

शंकराचेर सांवार ! तो धडधड पावलां वाजयत भायर येता . घराफाटल्यान वयता 
' म्हाबळू बाब , ये म्हाबळूबाब , हांगा यो ... आमगेर यो बेगीन बेगीन ! सीता होने तुवूय 
यो ... दाखयता दायज्याची कर्मां ... ! बेगीन यो . ' तसोच तो धडधड घालीत वाडोभर 
भोंवता . जीव गेल्ले भाशेन सगल्यांक आपयता . वाड्यावेले सगले दादले - बायलो शंकराच्या 
आंगणात ! 

' हो पळया मंत्रयिल्लो लिंबू कोणेतरी हाडून उडयला ... पळयां सुयो तोपल्यांत ताका ... ' 
' ओ बाये ... ! शीऽऽ ! ' 
' कसले गो बायेऽऽ हे लोक ... ! ' 
' हय मुगो ' शी ! ' 
' शीऽऽ ! ' 
' उक्तें जनेल बरें मेळ्ळे तांका लिंबू भितर उडोवंक ... ' शांतू म्हणटा . 
' हय गो ! उक्त्या जनेलांतल्यानूच भितर उडयलो तो ! ' 
' कोणाची रे ही कर्मा ... ? ' 

रामा 
' पळयले मुं तुमी ... ! कसले लोक आसात हांगा ... ! ' शांतू जमिल्ल्यांक सांगता . 
' आता तुमीच सांगात हांव कितें करूं ... ? ' शंकर विचारता . 
' पोलीस स्टेशनार वचून कंप्लेन दिता ? ' 
' शीऽऽ ! हे गजाली खातीर कंप्लेन केल्यार लोक हांसतलें . ' 
' तुमकां कोणाचेर दुबाव ? ' 
' हे आमगेल्या दुस्मानाबगर कोणें न्हय हां ... ' शांतू म्हणटा . 
' ना म्हूण सांगूक जायना ... 
' पूण हांव ओग्गी रावचों ना ... खोऱ्याचो पाश घालतलो ... ' शंकर परतो तिडकेता . 

इतल्यांत बगलेच्या घरांतल्यान गंगाधराची बायल भायर येता आनी म्हणटा ' आमचेर 
बेठोच दुबाव धरूं नाकात हां ... आदींच सांगतां ... जाय जाल्यार हांव नाल्लार हात 
दवरून प्रमाण करूंक तयार आसां ! ही असली कर्मा तुमचेरूच पडूं ... आमकां नाकात ... ! 

' मागीर कोणे केले तर हे ... ? ' शांतू फुडें येत म्हणटा . 

' म्हाका कितें खबर ... ! 
' ना जाल्यार तुका कित्याक लागले तर तें ... ' 

' हांव मेल्ल्या आवयचे दुद पिलें ना ... तुमी आमचेर दुबाव खातात हे नकळूक ! 
बेठोच आमचेर दुबाव खावू नाकात ... ' अशें म्हणत ती घरांत वयता आनी घड्ड करून 
दार धांकून घेता . 

वाड्यावेले दादले एके बगलेन वचून तांचे भितरूच काय खीण फुतफुततात . मागीर 
म्हाबळू मुखार येत म्हणटा , 

' शंकरा , एक काम कर ... तूं वचून खंयूय पळोवन घे ... ना तर महामायेलागी प्रसाद 
लाय . ' 

' म्हाबळूबाबान सांगिल्ले सारकें हां ! तशेंच कर तूं . ' 
जा ' पळोवन घेयले बगर आमी रावची नात ' , शांतू म्हणटा . 

इतल्यांत थंय बांदावेल्या शांतालो संदीप येता . संदीप कॉलेजीत वचपी भुरगो . 

' संदिपा ... हांगा यो दाखयतां ... हो पळय लिंबू मंत्रोवन उडयला ... ' शांतू संदिपाक 
घराभितर व्हरून लिंबू दाखयता . तो लिंबू पळोवन ओठांतल्या ओठांत हांसत भायर 
येता ' हाचेर कितें विस्वास दवरतात तुमी ... ही पिशेपणां ... ' अशें म्हणत तो आयल्या 
वाटेन चलूंक लागता . 

' हो देड शाणो ... ! ही शिकिल्ली भुरगीं स्वताक खूब्ब शाणी समजतात आनी सगले 
वाटेन घाणटात ... हांका कितें कळटा ... ! ' 

' शंकरा , म्हाबळूबाब सांगता तेच खरेले ... तूं खंयतरी पळोवन घे . ' 

' हय . हांवें सांगिल्लें तशेंच कर . आतां येतां हांव ... जायना ? म्हाका न्हावन देवाक 
पुजा करूंक जाय ... तूं आदी पळोवन घे . मागीर फुडलें पळोवपा हांव येता . ' 
5 म्हाबळू वयता . ल्हवू ल्हवू सगलेच फांफसतात . 

सांजेचे शंकर आनी शांतू भटागेर येतात . भट सोप्यार शेंदरी सोडोवन बसला . 
' यो शंकरा ... बसात . ' भट बशिल्ले कडच्यान सांगता . 
दोगांय मेरेर जोती काडून दवरतात . सोप्यार येवन आंग आकसून बसतात . 
' कित्याक आयिल्लो ? ' 

' महामायेकडेन प्रसाद लावूक ... भटमाम आमगेल्या घरांत कोणेतरी लिंबू मंत्रोवन 
उडयला ... ' 

' मंत्रयिल्लो म्हूण तुका कशें कळले ... ? ' 
' ताका तीन सुयो तोपल्यात ... पिंजरूय लायल्या ... 
' फाल्यां यो तूं ! आता सांज जाली . फाल्यां न्हावन यो सकाळी . ' 
येदेंशे तोंड करून घोव - बायल उठतात . ' येतात आमी भटमाम . ' 
' येयात - येयात ! ' भट ओठांतल्या ओठांत हांसत म्हणटा . 
दोगांय पांयांत जोतीं चडोवन भायर सरतात . 


, 


करणी 


११५ 


रस्त्यार रामदाद मेळटा . 
' खंय गेल्लो शंकरा ... ? ' 
' भटागेर ' 
' असोच मुं रे ? ' 
' प्रसाद लावूक रे ... ' 
' प्रसाद कित्याक रे ? ' 
' कितें सांगू रामदाद , आमगेर कोणेतरी लिंबू मंत्रोवन उडयलो मुरे ! ' 

' ऑऽ ! कितें सांगता रे ... ! लोकांचेर म्हूण भोगच आयलां मुरे ... ! ' तो खीणभर 
तोंड आँ करून पळयतच रावता . 

' पळयलें मूं रामदाद , तुमी आमकां भुरगी ना म्हणटात ... हेच लोक कितेंय जादू 
मोडी करून घालनात कित्यावेल्यान ... ! हे असले कितें तरी कुवाडे करत रावल्यार 
आमकां भुरगी कशी जातली ... ! आमगेलें बरें कशें जातलें ... ! ' 

' हय गो पुता ... ज्यूस्त तुगेले ... 

' आमी आतां जगचे म्हूण आसा असल्या लोकां मुखार ... ! खंयूय गांव - देस सोडून 
वचप बरे दिसता ... मागीर खावू दी बदीक ! ' 

' म्हाका कांयच सांगूक कळना गोऽऽ पुता ... 
मुखावेल्यान देवावाडचो पुंडलीक येता . 
' आरे शंकरा हांव तुकाच सोदतालों . फाल्यां मातसो मेरो लावूक येता मुरे ... 
' आरे तो पडला तरासांत आनी तूं खंय आपयता ताका ... ? ' 
' तरासांत पडला म्हळ्यार कितें जालें तर ... ? 
' ताच्या घरात कोणेतरी लिंबू मंत्रोवन हाडून उडयला खंय ! ' 
' आ रे बाऽऽ बा ! ... थू ... थू ... थू ... थू ! ओगी रावू नाका . तूं हो बादिकार जाता तितलो 
बेगीन काडून घे . आरे तूं नकळो . पयर गोपशिट्ट्यार कुश्टागेर अशेंच जालें ... कोणेतरी 
लिंबू मंत्रोवन हाडून उडयलो आनी कितें सांगू तुका ... ! गोठ्यांतली गोरवां एका फाटल्यान 
एक सटासट मरून गेलीं खंय मुंरे ... पंदरा दिसांत गोठो रितो ! दायज्याचें काम ! ' 

' आतां ही गोरवां मेली म्हूण बरी ! घरांतल्या मनशार हे कवळ आयिल्लें जाल्यार ... ' 
रामदादालीं हीं उतरां आयकून शंकर कांचवेता . ताका शेळो घाम ! 

' हांच सांगता शंकरा , तूं पांडूघाडयागेर वच . असले बादीकार काडूंक तो नंबर एक ! 
तो करतलो ज्यूस्त ! ' पुंडलीक सांगता . 

म्हाकाय तशेंच दिशील्लें ... तांचे बगलेनूच वच्चे म्हूण ... ' शांतू म्हणटा . 
' वेळ वगडावू नाका . करणी बादीकार बरो न्हय ... ' रामदाद म्हणटा . 
' आतां गेल्यार मेळटलो तो ... ? ' शंकर विचारता . 

' हय ... हय ! आतां मेळटां ! आमी आतांच या ... ' शांतू घोवाक सांगता . ' ... भोंगू 
तांचे आमच्या फाटल्यान लागिल्ल्यांचे ! आमकां भुरगीं ना न्ही . सगले आपल्याकूच 

मेळूक जाय म्हूण ही कळाशी ! हांव ना मेळूक दिवचे . आमकां भुरगीं ना जाल्यार 
हांव म्हगेल्या भावाल्या चेड्याक पोसूंक घेतले . म्हगेल्या भावाक बरे तीन धडधाकट 
भिंकंडकशे चेडे आसात . हड्ड्यार हाडून बसयतले हांगेल्या ... घेवूया मूं पोसूक ... 
शंकर तकली हालयता . ताच्या तोंडार नुरी ना . तो पुरायच 

गळसणिल्लो . भयभिरांतेचे 
चक्रांत घुस्मटिल्लो . 

दोगांय पांडू घाड्यागेर येतात . भितरल्यान खुदिल्लो आवाज येता . आंगणांत मेरेर 
चपलांची खेटांखेट ! 
का ' पांये धुयात . ' शांतू घोवाक सांगता . 
दोगांय घोव - बायल भायर मेरेर दवरिल्ल्या टबां - उदकान पांये धुयतात . 

शंकर तकली बागवोन भितर पळयता . ओसरेर चाळीस - पन्नाशेक लोकतरी शेनरेर 
बसल्यात . सगल्यांचेच चेहे बाविल्ले , खंती , दुखेस्त ! जा 

' यो यो शांतू मावशे ... ' शांतूक पळोवन पांडू घाडयालो चेडो म्हणटा . शंकर आनी 
शांतू भितर वचून एके बगलेन बसतात . 

ओसरे बगलेचे कुडीत घाडी खुदता . शंकर तकली वयर करून पळयता . घाड्याफुड्यांत 
एक होवर बसला . 

' तुमगेलो कितें प्रस्न ... ? ' शंकरा बगलेन वण्टीक तेंकून बशिल्लो एक दादलो ल्हवूच 
विचारता . 

' आं ? कितें ? ' शंकराक तो कितें विचारता हे होलमना . 
' लिंबू कोणेतरी मंत्रोवन घरांत हाडून उडयला . बादीकार काडूंक जाय . ' शांतू सांगता . 

' करणी ती ! बरी न्हय ती ! बरें केलें तुमी आयले तें ! म्हगेल्या बापोल भावालो 
चेडो एक असोच ! बरो दाणगो ! वीस वर्साचो ! अशीच ताज्या नांवान कोणेतरी करणी 
केली ... तीन दिसां भितर खेळ खलास . ' 

हे आयकून शंकराच्या हड्ड्यांत कच्च जाता . घोव - बायलेच्या मनांत मर्णसांवट ! 
दोगांय भोव भिरांकूळ ! 

लोक एका फाटल्यान एक वचून नुडी घालून वतात . 
निमाणे शंकर आनी ताची बायल उठटात . घाड्याफुड्यांत वचून बसतात . घाडी 
खुदता . ताच्या मुखार एक मणय आनी मणयेर बचकोभर तांदूळ . तो तांदळांवेल्यान 
हात भोंवडायत विचारता 

' प्रस्न कितें बाळकां ... ? ' 
शंकर बायलेच्या तोंडाकडेन पळयता . आनी मोन्यानूच ' तूं सांग ' म्हणटा . 

' महाराजा , आमगेल्या घरांत कोणेतरी लिंबू मंत्रोवन हाडून उडयला . ताका तीन 
सुयो तोपल्यांत . तांबडी पिंजर लायला आनी काळो दोर गुठलायला ... 

घाडी एकदम उचांबळ जाता . ' हूं..हूं . हूं ... हूं ... ' 
शंकराच्या हड्ड्यांत धड्ड्डूंक लागता . तो दोनय हात जोडटा . 


- 


' 

' काय भिवू नाकात बाळकांनो . हांव पायांमुळांत धरतां ... ? ' 
' तुमीच पायां मुळांत धरचे महाराज ... ' शांतू हात जोडून सांगता . 


। 


' कोणे केली ही महाराजा ... ? ' शांतू विचारता . 

' करतलो तो भोगतलो बाळका ... कोणें केलें तें तुमकां कित्याक ... ! तुमी कांयच 
भिवू नाकात . ' बामा 


घाडी मणयेवेल्यो कांय तांदळांमुद्रा एके बगलेन काडटा . गडें काय फाडे ते पळयता . 
' बाळका , हो बादीकार काडून उडोवचो पडटलो ... ' 
' हां महाराजा ... ' 

' आयज रात तुमी घरात न्हिदूं नाकात . जेवण लेगीत रांदूं नाकात . फाल्यां म्हाराज 
तुमगेर येतले आनी बादीकार काडून उडयतले ... मागीर परते वस्तेक गेल्यार जालें . ' 
' महाराजा , दनपारां आमी रांदून जेवली . ' 
has 

जा 
' जालें ते जालें . ताच्या बद्दल खेद नाका . ' 

मागीर घाडी म्हयांत दवरिल्ल्या तांब्यांतल्यान बोचकोभर उदक काडटा आनी तांच्या 
हातार घालता . ती दोगांय तें तीर्थ पितात . तकली बागवोन भुंयेक लावन पायां पडटात 
आनी उठात . 

भायले ओसरेर येतात . 
' कितें सांगलें ? ' पांडूघाडयालो चेडो विचारता . Follopal 
' फाल्यां बादीकार काडून उडोवया म्हटलां ' शांतू सांगता . त 
' प्रस्न कितें आशिल्लो तुमचो ? ' 
' लिंबू कोणें तरी मंत्रोन उडयलो न्ही घरांत ... ' 

' करणी ती ! भिनाकात , काडून उडावया ! भांडी शिट्यार घर न्ही तुमचें ? फाल्या 
येवंक जाय म्हूण विचारता . ' 

5 
' हय तूं पावला न्हय आमगेर एक फावटी ... ' शांतू म्हणटा . 
' हय पावलां ... जाणां समजलं ... ! येतात आमी . लिंबू थंयच आसा मूं .. ? ' 
' हय , थंयच आसा . ' 

' फाल्यां सांजे न्हावन धुयन तयार रावात . आयज रात मात घरांत न्हिदूंक नाकात . 
फाल्यां सांजेच्या सातां सुमाराक आमी येतात . तिनसांजचे कातरेर काडचो पडटा तो ! ' 

' बशिल्लेकडेन तरासांत उडयलो आमकां ! 
' करतले कितें ताका ... ! ' मा 
' येतात आमी ... ' अशें म्हणत घोव - बायल भायर सरूंक लागतात . 
' हे पळयां ... ' घाड्यालो चेडो हटकिता ... ही करणी ... ! खर्च बरोच येतलो . 
' कितलो येतलो ? ' शांतू विचारता . 

' दोन हजार येतलो ... ' 
' दोन हजार ? उणें ना ? ' 

' ना ! सगली वस्ती आमीच हाडटले . तुमी कांयच हाडप ना . ते सगलें कळंजें 
व्हरून मसुंडेर सोडचे पडटा . भोव कठीण काम तें . आमगेल्याय जिवांक भंय आसता ... ' 

' हरकत ना . कितें करतले ? बादीकार तर काडूंक जाय ... खंयच्यानूय हाडचे पडले 
ना ? ' शांतू म्हणटा . आनी मागीर दोगांय ' येतात आमी ' म्हणून भायर सरतात . 

' कोणे केली म्हूण सांगलें ना पळय ... ' शंकर येतना वाटेर बायलेक म्हणटा . 
' तशें कोणे केली म्हूण सांगतात ? ' 
' पूण हे काम गंगाधराचें आनी ताचे बायलेचें . हांव पक्को जाणां . ' 

' हय . तांचे बगर आनीक कोण करतलो ... ? आनीक कोण दुस्मान आसा आमकां 
वाड्यार ? पळयलें मूं ? कितलें दंडाक मारले आमकां ? एकेक करून गांठीक बांदिल्ले 
पयशे आमगेले ... हे अशेभाशेन वगडावचे पडटात खाली - पिली ! ' 

' कितले आसात बँकेत ? ' 
" एक हजार सातशी आसात ... ' 
' बाकीचे खंयच्यान हाडटले ... ? ' 

' तुमी कसूंक गेल्ले कडच्यान एक शंबर दिल्यात कालच हाडून ! उरिल्ले दोनशीं 
हांव खंयच्यानूय हाडटले ... तुमी चिंता करूं नाकात ... ! पडंग पडू तांचे !. घट्टण जावू 
आमकां फाटीक लागिल्ल्यांचें ! ' 

शंकर वाटभर घुमको , उतरहीण . मनांतल्या मनांत उज्यांकेण ! 
ते राती खातीर घोव - बायल म्हाबळूबाबाल्या घरांत रावतात . 
' कोणे म्हूण सांगले रे ? ' म्हाबळू शंकराक विचारता . 
' कायच सांगले ना . गंगाधराबगर आनीक कोणें न्हय रे ... ! ' 

' म्हाकाय तशेंच दिसता ... पळय भावच कसो भावाल्या जिवार उट्टा . फाटीक फाट 
मारून आयिल्लो भाव कसो दुस्मान जाता पळय ... ' 

' आयज काल हे इस्टेटीमुखार कोण कोणाचो न्ही . नातें गोतें पुराय रान्नीपल्लेंत ! ! ' 
शांतू म्हणटा 

' म्हाका दोनशीं रुपया जाय आशिल्ले मुरे म्हाबळू बाब ... दोन हजार वट्ट खर्च 
येतलो म्हटला ... अठराशीं आसात म्हजेकडेन . ' 

' म्हगेल्याय हातांत कांय ना मुरे सद्या ! तूं भिनाका . वाड्यावेल्या लोकांकडच्यान 
थोडे - थोडे एकठांय करुंया . तुकां आनीक कोण ना म्हणटलो ! तूं सगल्यांक कामाक 
पावपी मनीस . ' 
म्हाबळू 

आनी शंकर वाडोभर भोंवतात . कोण धा , कोण पंदरा करून दोनशी रुपया 
एकठांय करतात . 

' पळयलें मूं ... तुमचेर संकश्ट येतकच कशे सगले तुमकां पावतात . आनी भाव 

मात हड्ड्यार बसता वैरी जावन ! ' शांतू घोवाक म्हणटा . 

हेर दिसा शांतू ब्यँकेत दवरिल्ले सतराशी रुपया घेवन येता . 

तिनसांजच्या स सुमारांक घोव - बायल न्हावन - धुयन तयार जावन रावतात . पांडूघाडी 
आनी ताचो चेडो ज्यूस्त सातांक पावतात . 

' खंय तो लिंबू ... ? घाडी विचारता . 
' हो पळय ... ' शांतू लिंबू दाखयता . 

घाडी पिशवेतल्यान शेडी गुळो काडटा . लिंबू भोंवतणे शेडीन गोल करता . मागीर 
पिशवेंतल्यान बेत काडटा . लिंबू भोंवतणें घुवडायता . 

' पांच मणयो हाड ... धुयन पुसोवन हाड ... ' घाडी सांगता . 

शांतू घरांतल्यान पांच मणयो हाडटा . माडा आळ्यांत व्हरून धुयता . सरयेर सुकोवंक 
घाल्ल्या तुवाल्यान पुसयता आनी घाड्याक हाडून दिता . 

एके मणयेर घाडी बसता . एक मुखार दवरता आनी उरिल्ल्यो दोनूय घोवा - बायले 
खातीर मांडून दवरता . 

मागीर पिशवेंतल्यान बोचकोभर तांदूळ काडटा . फुड्यांतले मणयेर दवरता . परते 
पिशवेंत हात घालून एकेक करत दोन लिंबू , काय फळ , एक सुरी , एक दांतऱ्या 
वालीचो कुडको , तेलांत भिजयिल्ले वातीचे पांच काकाडे , कोयती आनी पाय बांदिल्लें 
एक काळे कुकडांपील भायर काडटा . 

' कासाळे पानां हाडलींनात रे ... ' चेड्याक विचारता . 
' हाडल्यांत . ही घे ... ' चेडो आपले पिशवेंतल्यान पांच कासाळे पानां काडून दिता . 
' नाल्लय दी ... ' 
चेडो पिशवेंतल्यान पांच नाल्ल काडून दिता . 

घाडी फुड्यांत कासाळे पानां सेगीत मांडटा . दरेकाचेर एकेक नाल्ल दवरता . नाल्लांक 
पिंजर लायता , काजळ लायता . बेताची बडी नाल्ला भोंवतणें घुवडायता . 

' एक आटव तांदळाचो चोरू शिजोवचो पडटलो ... ' 
' सुरयां तांदळांचो काय उकड्यां तांदळांचो ... ? ' शांतू विचारता . 
' सुरयां तांदळांचो ... ' 

शांतू एका तोपांत आटवभर तांदूळ घालून रान्नीर दवरता . बरो उजो करता . शिजयता , 
वाळटा आनी तो तोप हाडून घाड्या म्हन्यांत दवरता . 

' दाय हाड ... 
ती दाय हाडून दिता . 

घाडी चोरवांत पिंजर घालता . थोडें काजळ घालता . दायेन बरें कालयता आनी 
थोडे - थोडे करून पांचूय कासाळे पानांत घालता . वाती काकाडे पेटयता . हरेक पानांत 
एकेक दवरता . 

' एक चोबो हाड ... 

शंकर चोबो 

हाडून 

दिता . 
र ' हो चोबो परतो हाडूंक मेळना हां ... ! हो मसुंडेरूच उडोवन येवचो पडटा . ' 
शंकर ' हां ' म्हण तकली हालयता . 

' आता आंगार भार येतलो . भार तुमचेवेलो बादीकार काडटलो . आनी हे सगलें 
कळंजे घेवन , मसुंडेर व्हरून सोडटलो ... मागीर तुमी आयज रातीपुरते घरांतल्यान भायर 
सरप ना ... आमी गेल्ले . फाटल्यान रांदून जेवात ... आनी हय , पयशे फाल्यां घरा 
हाडून दिल्यार जाता ... 

' फाल्यां कित्याक आयजूच व्हरात ... दी गो पयशे ... ' 

शांतू दोन हजार रुपया हाडून घाड्याक दिता . घाडी ते पयशे काडून चेड्याक 
दिता . 

' हां ... हांगा मणयेर म्हज्या फुड्यांत दोगांय बसात ... घाडी शंकराक आनी शांतूक 
सांगता . 

दोगांय घोव बायल मणयेर मांडयो मोडून बसतात . 

घाडी मणयेवेल्यां तांदळांवेल्यान हात भोवडायता ... मंत्र म्हणूक लागता ... आनी 
खिणांतूच ' हूं ... हूं..हूं ... हूं ... ' करूंक लागता . 

शंकराक आनीक शांतूक बशिल्लेकडेन थरथरो ! 

घाडी एक लिंबू घेवन शंकराचे तकलेर दवरता . तो कापता . अर्दो ताचे ताळयेर 
पिळटा . उरिल्लो अर्दो ताका तीन फावटी उवाळटा आनी इल्ले - इल्ले पांचूय कासाळे 
पानांतल्या चोरवांत पिळटा . सोल चोब्यांत उडयता . 

मागीर आनीक एक लिंबू घेता . तो शांतूचे तकलेर दवरून कापता . अर्दो ताचे 
ताळयेर पिळटा . उरिल्लो अर्दो परतो हरेक पानांतल्या चोरवांत पिळटा . सोल चोब्यांत 
उडयता . 

काय फळ घेता . ताचे पांच कुडके करता . हरेक पानांत एकेक कुडको दवरता . 
दातां वालीचे पांच कुडके करता . हरेक पानांत एकेक कुडको दवरता . 
मागीर एकेक पान कंळज्यासयत उखलता आनी दोगांकूय तीन - तीन फावटी उंवाळटा . 
कुकडा पील घेता . तेंवूय तीन - तीन फावटी दोगांकूय उवांळटा . 

उपरांत एकेक पानांतलो नाल्ल घेवन फोडटा . ' उदास ' , घाड्यालो चेडो म्हणटा . 
उरिल्ल्याय चार नाल्लांची वळी उदार पडटात . ' सगली उदास जाली म्हाराज्या ' घाड्यालो 
चेडो सांगता . 

' बाळकां , बादीकार गेलो तुमचेवेलो ... आतां तुमी हुसक्यां मेकळे जावंक काय हरकत 
ना ... ' अशें म्हणत घाडी बेत घेवन त्या मंत्रोवन उडयिल्ल्या लिंबा म्हऱ्यांत वता . 
ताचेवेल्यान तीन फावटी बेत धुंवडायता ... तो लिंबू उखलन तीन फांवटी कुकडा 
पिलाचे भोंवतणे उंवाळटा आनी चोब्यांत उडयता . ताचे वांगडा तें पीलय चोब्यांत 
उडयता . मागीर एकेक पान कळंज्यासयत उखालन चोब्यांत उडयता . नाल्लांची वळीय 

एकेक करून चोब्यांत उडयता आनी तें सोमतें तकलेर घेता . एका हातांत बेत घेता ... 
फाटी पळयनासतना घरा भायर सरता . फाटल्यान ताचो चेडो ! हातांत बॅटरी घेवन 
वता ... 

आता शंकराक आनी शांतूक सू जाता . 

' एक काम जालें ... देवा म्हज्या पाव तूं ! कितेंय आसल्यार पांयां मुळांत धर ! 
आनी आमगेल्या जिवार उठिल्ल्यांक तूंच पळोवन घे ! ' 

' हांव दाखयतां गो तांकां ... सारकें पानवळ दितां पळय ! ' 

' तें सगलें तकलेंत घेवन बसनाकात तुमी ... तांची कर्मा तांचे फाटल्यान ... आतां 
आमी कितें करुंयां सांगा . शिताक दवरूं काय इल्ली पेज करून जेवूया ... ' 

' पेजच कर इल्ली आनी चटणी वाट . ' 

शांतू पेज करता . तोंडाक लावूक चटणी वाट्टा . उपरांत घोव आनी बायल जेवन 
ओग्गी न्हिदतात . 

हेर दिसां दनपारां माडां आळ्यांत शांतू आयदणां घांसता . तेवटेन गंगाधरालो स 
वर्साचो चेडो आंगणांत चेंडून खेळटा ... अचकीत ताचो चेंडू शंकराल्या आंगणांत येता ... 
तो भुरगो चेंडू व्हरूंक येता ... ताका पळोवन इतलो तेंप शांतूली चिडून दवरिल्ली 
तिडक उडकी मारून वयर येता . ती आड्डता . 

' आरे हांगा कित्याक आयला ? आनीक खंयच्यानूय लिंबू मंत्रोवन उडोवंक मेळटा 
काय पळोवंक ? ... तूं तुगेल्याच आंगणांत खेळ ... देव पळोवन घेवू दी तुमकां ... ' 

चेडो वचून आपले आवयक सांगता , गंगाधरा बायल भितरल्यानूच आड्डत येता . 

' आमचेर दुबाव धरल्यार बिरमत फुटली म्हूण सांग ... ही असली कर्मी तुमचेरूच 
पडू ... तुमी करतात लोकांचेर करणी - मोडी म्हूण तुमकां हेरांचो दुबाव ! ... हांवूच तें 
वयतां घाड्यागेर दोन दोन दिसांनी ! ' 

' तुमी न्ही जाल्यार आनी कोणे तर ... कोण वायट आसात आमकां तुमचे बगर ? ' 
इतल्यांत भितरल्यान गंगाधर भायर येता . 

' आगो , ताच्या तोंडाक कित्याक लागला ... ? ताची तकली फिरल्या ... ' गंगाधराची 
उलोवणीं आयकनाफुडें , ओसरेर बशिल्लो शंकर रोखडोच धांवत सोप्यार येता आनी 
म्हणूंक लागता . 

' तकली कोणाची फिरल्या दाखयतां तुका ... तुजी तकली जागेवेल्यान फिरयतां पळय ... ' 
गंगाधर फुडें कांयच उलयना . ओग्गी बायलेक घेवन भितर वता . 

त्याच दिसा सांजेचे तिनसांजचे कातरेर सोरो पिवूक गेल्ल्या शंकराक पर्थतना तांबड्या 
रस्त्यान येवचेलो गंगाधर काळखांत झळकता ... तो बरो पारखिता ... हय गंगाधरच ! 
ताका पळोवन ताच्या मस्तकांत तिडक ! ' म्हगेल्या जिवार उठला ... दाखयतां तुका ... 
तो मनांत म्हणटा आनी थंयच बागवोन रस्त्यावेलो एक तायटायेदो फातर घेता . ओग्गी 
आडसाराक उबो रावता ... गंगाधर लागी - लागी पावता तेन्ना शेवटून ताचेर फातर मारता ... 

' आवय गेऽऽ देवाऽऽ तकली फुटली रे देवाऽऽ ' गंगाधर काळखांत घोऽ करून सकयल 
पडटा ... पडिल्लो तितलोच . फुडें हालचाल ना . 

शंकर ल्हवूच म्हयांत वचून पळयता ... पूण ताका हात लावचेली छाती जायना ..... 
ताका थरथरो येवंक लागता ... तकलेंतली तिडक खंयचे खंय नाच्च जाता आनी ते 
सुवातेर नश्ट भिरांत पातळटा ... ताका कितेंच समजना ... तो झटझटीत पावलां मारत 
घरा दिकेन येवंक लागता ... वाड्या सामकारा पावतकच ... ' शंकरबाब ... शंकरबाब ... 
म्हूण उलयिल्ली उतरां ताच्या कानार पडटात ... तो थंयच थांबता ... बगलेन आशिल्ल्या 
आंब्या रुखामुळांत उबो रावता ... वाड्यावेलीं भुरगीं पिपळा पेडार बसून चकाट्यो मारतात ... 

तें व्हडार पडलें खंय ... दोन हजार रुपया खर्च केलो खंय मुरे ताणे ... ! ' 
' करूं रे ... ! जावंक जाय ! असल्यांक असोच खर्च जावंक जाय ... ! आरे शंकरबाबाले 
बायलेक ह्या असल्या गजालीर भोव विश्वास ! पळयलें ना दोन - दोन दिसांनी कशी 
घाड्यागेर वता ती ! ... देखूनच म्हाका हे येवजलें ... ! मागीर हांवें फुरसद पळोवंक ना ! 

.एक लिंबू घेतलो . ताका तीन सुयो तोपल्यो . इल्ली पिंजर लायली . एक काळो दोर 
गुठलायलो आनी दिलो उडोवन जनेलांतल्यान भितर ! ... 

' आरे , दनपारां दोग्य भाव झगडटाले खंय मुंरे ... पाप ! ताचेर बाबड्याचेर बेठोच 
दुबाव ... 

' झगडूं रे ... आमकां कितें ... ? आमकां मजा पळोवंक मेळ्यार जाली ... ' 

झाडामुळांत उबो राविल्लेकडेन शंकराची तकली घुवूक लागता ... ताचेर वीजपात ! 
तो थंड किरांव ... ! आंगातली पुराय शक्त नश्ट जाल्लेवरी तकलेर हात घेवन थंयच 
बसता ... 

पेडार बशिल्ली भुरगी व्हडांव्हडान हांसतात ... आनी हांगा शंकर जोरजोरान कपलार 
हात मारून घेवंक लागता ... 


$$ 

भुलचूक 


दीस आयतार आशिल्लो . 

सकाळी न्हायन धुयन सोफ्यार पेपर चाळटेर बशिल्लो मात , अजून च्या 
सुदीक पिल्ली नासली ... फोन वाजलो ... 
हांवें बशिल्लेकडच्यानच लांब हात करून रिसीव्हर उखल्लो . 
' हॅलो ... ' 


' हय प्रोफेसर सहस्त्रबुद्धे . ' 


. 


' माय गॉड ! ' 
........ 
' ओ . के . ओ . के . सर ! 

रिसीव्हर सकयल दवरलो . हातांतलो पेपर थंयच टिपॉयचेर उडयलो . आनी तसोच 
उठलो ... आतां म्हाका वचूंक जाय आशिल्लें . 

' अगो , हांव मातसो एककडेन वचून येतां ' च्याचो ट्रे घेवन हॉलांत सरतले घरकान्नीक 
हांवें म्हळे आनी म्हजे कुडीत गेलों ... बेगीन बेगीन मुस्तायकी चडयली . 

' खंय वता ... ? ' घरकान्न विचारताली . 

तिका कांयच सांगले ना . ' मागीर सांगतां वचून येतकीर ... ' अशें म्हणत भायर आयलो . 
पांयांत बुटां घालनासतना जोतीच घाली . 

' च्या बीन पिवन वचनात ... ? ' 
' नाका ... 
' अशें कितें काम अर्जंट तर ? ' 

' मागीर सांगतां म्हळेंना हांवें ... ' हांवें तिचेर धेगसो घाल्लेभाशेन म्हळे . ती म्हज्या 
तोंडाक पळयतच रावली . 

हांव भायर सरलों . 
गॅरेजींतल्यान कार भायर काडली ... 

वाटेत प्रशांत परतो परतो दोळ्यांमुखार येतालो ... 
हांव ताका वळखतालों . पुराय वळखतालों . 

तो कोणाल्याच , कसल्याच बऱ्या वायट भानगडीत पडपी न्हय . आपूण भला आपले 
काम भला म्हूण रावपी . 

कॉलेजींतल्या हेर चेड्यां भाशेन खंयच्याय चेडवाची फकाणां करताना सुदीक कोणें 
ताका केन्ना पळोवंक ना . 

म्हज्या मना - काळजाक तें पटलेच नाशिल्लें . तें फट आसूंक जाय ! सामकें फट ! 
कितलो बरो भांगरा सारको भुरगो तो ! ताच्या हरेक पावला कणकणी ताचेर जाल्ले 
संस्कार दिश्टी पडटाले . 

आंगापांगान घरघरीत वाडिल्लो . नेटको - वेवस्थित पूण सादो आनी भावार्थी ! खंयच्याय 
बऱ्या वायट गजालीचो रोखडोच ताचेर परिणाम जातालो ... इतल्या मोव मनाचो . 

एक फावट हांव एकवचन आनी भक्ती ह्या विशयार उलयतालों , देख म्हूण हांवें 
आपल्या उतरांलागी प्रामाणीक आशिल्ल्या राजा श्रीयाळ आनी बाळ चिल्लयाची काणी 
सांगली . तिसरे रांकेंत प्रशांत बशिल्लो . ताचे आशीकुशीक बशिल्ली भुरगी खू - खू करून 
मदीच हातूंक लागलीं आनी हेर भुरगीं तांकां पळोवंक लागली . 

' कितें जालें रे थंय ? ' हांवें विचारलें . 
भुरगीं ओग्गी रावली . मागीर चडच दम दिलोसो करतकीर म्हणूक लागली . 
' सर , प्रशांत रडटा तुमची काणी आयकून ... 
हांवें पळयलें . खऱ्यानीच ताच्या दोळ्यांत दुकां एकठांय जाल्ली 
' प्रशांत , तू रडटा रे ... ? ' हांवें म्हळे . 
' ना सर ! ना सर ! ' म्हणत तो दोळे पुसूक लागलो . 
तास सोंपतकच हावें ताका स्टाफ रुमांत आपयलो आनी बेठेच विचारले , 
' आरे , कितें जालें तुजें ? रडटालो कित्याक व्हदळ ? ' 
तो तकली सकयल घालून खीणभर ओग्गी रावलो ... मागीर ल्हवूच सांगूक लागलो . 

' सर , म्हाका अशेंच जाता . खंयचीय गजाल रोखडीच म्हज्या मनार परिणाम करता 
आनी हाव भावनावश जातां . ' 

' ह्या संवसारांत मनशान अशेतरेन भावनांवश जावप बरें न्हय हां . इतलो सेंसिटीव्ह 
आसप बरें न्हय . मनीस मातसो तरी खंबीर आसूंक जाय . खंबीरपणच मनशाक खूब 
फावटी आदार दिता . ' 

हाचेर तो फकत रूंद हाशें हांशिल्लो . 

मोव मनाचें दायज ताका ताचे बापायकडल्यान मेळिल्लें आसूंक फावो . ताणेच सांगिल्लें 
एकफावट 

' म्हजो बापूय खूब मोव मनाचो आशिल्लो खय ... म्हजी आई सांगता ... ' 
हावें ताका एक फावट बेठेच विचारिल्लें . 


. 

' तुमी घरांत कोण कोण आसतात रे ... ? ' 

This 
' हांव आनी म्हजी आई . ताणें जाप दिल्ली . 
' म्हळ्यार तुका बापूय ... ' 
' ना सर . म्हजो बापूय हांव णव वर्साचो आसतना भायर पडलो ... ' 
' कसो ... ? कितें जाल्ले ताका ... ? ' 
ताणे सांगिल्ले . 

' सर ती एक व्हड काणीच आसा . आमचे फटकिरें नशीब सर ... ! म्हजो बापूय 
एज्युकेशन डिपार्टमेंटांत कारकून आशिल्लो ... कारकुनाचो पगार कितलो आसता तुमी 
जाणाच ! म्हज्या बापायच्या मावशिभावाच्या चेडवाचे लग्न थारिल्लें ... ताका साठ - सत्तर 
हजार रुपयांची गरज आशिल्ली . तो नोकरे - चाकरेक नाशिल्लो मनीस , म्हज्या बापाय 
म्हयांत आयलो . येद्देशे तोंड करून म्हणूक लागलो खंय , पयशांची कशेय भाशेन वेवस्था 
करच ! आपलो भाटाकुडको विकून पयशे फारिक करता म्हूण सांगूक लागलो खंय ! 
बाबाक ताची काकूट दिसली . बाबाकडेन पन्नाशेक हजार रुपया आशिल्ले ते तांणी 
ताका दिले . तेशिवाय आनीक पांचहजार रुपया म्हजे आइची एक दागिन्याची वस्त 
बँकेत अडव दवरून दिले . ताणे आपल्या चेडवाचे लग्न केले . पूण पयशे परते करपाची 
भाशा ना ! मागूक गेल्यार अजून पयशांची वेवस्था जाली ना ... अजून भाटांखातीर 
कोण गिरायक मेळ्ळं ना ... असली भाशा . वर्स गेलें तरी हो ओग्गी . मागीर बाबान 
मातशें तिडकेन एकदीस विचारल्यार उरफाटेंच उलोवूक लागलो खंय . कोणे घेतल्यात 
तुजे पयशे ? कोण साक्षिदार आसा ? आपूण तुजे पयशे घेतलेच नात ... ताच्या ह्या 
उतरांनी म्हजो बापूय पुरायच गळसणलो ... एकदमच छाती फोडून घेतली . तरीय दोन 
तीन फावटी म्हजो बापूय आपले मावशिभावा लागीं वचून आयलो पूण गेल्यार ताणे 
जाप सुदीक दिली ना खंय ! पन्नास - पंचावन हजारांचे लुकसाण हाच्यान सोंसू नजो 
जालें . ताका रात रात भर न्हीद पडना जाली . मागीर न्हीद पडपाखातीर न्हिदेच्यो 
गुळयो खावंक लागलो ... गुळयो माल पडल्यो काय कितें कोण जाणां . जेवणच खपना 
जालें . ल्हवू ल्हवू मूत बंद जालें आनी एकदीस सामकोच कासावीस जाल्लेवरी जालो . 
तोंडांतली उतरां लुबडी पडूंक लागली ... दोतोराक आपयलो ... दोतोर येवन तपासून 
काय वखदां दिवन गेलो ... पूण कांयच सांगले ना . त्याच दिसा रातीकडेन सुमार बारा 
वरांचेर बाबा भायर पडलो ... म्हज्या बापायन भावार्थपणान आपलो मावशिभाव म्हूण 
व्हडा विस्वासान पयशे दिल्ले . पूण मावशिभाव विश्वासघात करतलो म्हूण ताका कितें 
खबर . ? मावशिभावान येद्देशे तोंड करून सांगतकच हाचें मोव मन रोखडेंच करगले ... ' 

खरें म्हण जाल्यार ताका हवसाणखच जावपाचें कांयच कारण नासल्लें . 
लुकसाण - फायदो हो जिणेचो एक वांटो ! मनाची तयारी केल्यार , मन घट्ट - खंबीर 
केल्यार कांयच जावपाचें नासल्लें पूण ताणे रोखडीच छाती फोडून घेतली ... खऱ्यांनीच 
तो मोव मनाचो आशिल्लो आसूंक जाय . आनी तेंच दायज प्रशांताक मेळिल्लें . 


૧૨૬ 


कांदळां 


मनशाच्या मरणाक खूब फावटी मनशाचें कमकुवत मनच कारण थारता हे फट 
न्हय ! 


प्रशांताक आनी भाव - भयण कोण नाशिल्ले . तो आनी ताची आवय . आवयक पेन्शन 
मेळटाली . त्या पेन्शनिचेर दोगांले कशेंतरी चलतालें . प्रशांताचें शिकप ताच्या स्कॉलरशिपीरच 
जातालें . तो शिकूक भोव हुशार आशिल्लो ... फकत शिकूकच न्हय तर हरेक गजालींत ! 
को - करीकुलर अॅक्टिव्हिटीस् आसूं वो स्पोर्टस् आसूंदी तो सदांच सगल्यांत फुडें ! 
अश्टतासांचे व्यक्तिमत्व लाबिल्लो भुरगो ! पूण मागीर मागीर तो हेर गजालींत फाटी - फाटी 
रावूक लागलो . 
हांवें ताका एक फावट विचारिल्लें . 
' प्रशांत तूं ह्या दिसांनी कसल्याय अॅक्टिव्हिटिसांत पार्टिसिपेट जायनासो ? ' 

' ना सर , हेर गजालींनी चड लक्ष दिल्यार अभ्यासाखातीर उणो वेळ मेळटा . म्हाका 
स्कॉलरशीप म्हणटात ती कशीच चुकोवंक फावना . म्हजें शिकप स्कॉलरशिपीरच जावपाचें ! ' 

' यू डोन्ट वरी ! तुका स्कॉलरशीप सहज मेळटली ... ते खातीर तूं ट्राय करच . 
तेच बराबर तूं हे विसरूं नाका . तुका टेलेन्टस आसात . भितरले भितर आपले टेलन्टस 
मारून उडोवप केन्नाच बरें न्हय . उरफाटें , आपली टेलेन्टस् डेव्हलप करूंक जाय . 
अशी सगल्या तरेची टेलेन्टस् आशिल्ली मनशां खूब उणी ह्या संवसारात ! तुजेसारकिल्यान 
तरी आपली ऑलरांवड डेव्हलपमेंट साइंकच जाय रे ! ' 

' तें खरें सर ! पूण म्हाका ह्या वर्सा रँक मेळोवचेलो आसा ... ' ताणें सांगिल्लें . 

आनी खयानीच तो त्या वर्सा युनिव्हर्सिटीत तिसरो आयिल्लो . आमचे कॉलेजीक 
युनिव्हर्सिटीत रँक मेळोवन दिवपी तो पयलो विद्यार्थी ! 

केदो व्हडलो भोवमान केल्लो ताचो कॉलेजीन तेदवार ! कॉलेजीचे फाऊंडर आनी 
प्रसिडेन्ट , उद्देगपती धान्यचंद हांणी म्हणिल्लें , 

' प्रशांत हो आमचे कॉलेज सरस्पतीच्या गळ्यांतलो हिरो ! आमचो मान - सन्मान ! 
आमचे कॉलेजीची शान ! ... ' पूण मागीर तोच धान्यचंद आपल्या त्याच तोंडान ' प्रशांत 
म्हळ्यार आमचे कॉलेजीचे धवलकीर्तीक लागिल्लो काळो दाग . एक कलंक ' म्हूण सगलें 
कडेन बोवाळ घालूक लागलो . आनी ताचे वांगडा कांयजाण नंदीबैलय तकली हालोवंक 
लागले . 

कोणी कितेंय म्हणू म्हाका मात तें अजिबात खरें दिसना . हांव ताका पांयांकडच्यान 
तकलेमेरेन पुराय वळखतालों . तो तसो केन्नाच करपी न्हय ! अजूनय तो प्रसंग तश्यातसो 
दोळ्यांमुखार उबो जाता . 

कॉलेजीचे गॅदरींग चलतालें . अचकीत लायट ऑफ जाली ... आनी ग्रीनरुमाच्या दारा 
सामकार आमकां एक किळांच आयकूक आयली ... आमी थंय धांवता मेरेन परती 
लायट आयली ... पळयल्यार ग्रीनरुमाच्या दारामुखार वसुधा उबें . आनी ताचे मुखार 
प्रशांत उबो . 

खिणांतच . 

' यू स्काऊंड्रल , पीग ... ' अशें म्हणत वसुधान प्रशांताचे कॉलरीक धरलें आनी थाड 
थाड ताच्या पोल्यार मारूंक लागले ... प्रशांत आबुज जावन ताका पळयतच रावलो ... 
आनी तें फुरसद दिनासतना ताच्या पोल्यार मारत रावलें ... आनी मागीर . 

' यू डर्टी पीग ... हाऊ यू डेरड् टु ... ' अशें म्हणत आपल्या दोनय हातांच्या कोंदल्यांत 
तोंड लिपोवन व्हडा व्हडान रडुंकूच लागले . 

आमकां कांयच समजले ना . स्टेजीर आशिल्ले सगले व्हॉलंटियर्स भवतणी एकठांय 
जालें . थंय आशिल्ले कांय लेक्चरर्स बीन आयले . 

' किते जाले ... ? किते जाले ... ? ' आमी विचारलें . पूण दोगांय कांयच सांगनात . 
वसुधा व्हडाव्हडान रडटा ... आनी प्रशांत पुरायच थरथरता . 

' कितें जालें प्रशांत ? म्हाका सांग कितें जालें ... ? ' हांवें प्रशांताक म्हयांत घेत 
विचारलें . 

' आय् ... आय् ... ' ताच्या तोंडांतल्यान सारकें उतरय भायर फुटनाशिल्लें . 
' रिलेक्स ... रिलेक्स , डोन्ट वरी . रिलेक्स ... ' हांवें ताका समजावपाचो यत्न केलो . 
' कितें जालें वसुधा ? आमकां कळंदी कितें जालें ते ... ' हांवें वसुधाक विचारले . 

' सर , ही अँब्रेसड् मी ... अॅण्ड अॅण्ड किस्ड् मी ... ॲण्ड ... ' इतले सांगून परते 
व्हडा व्हडान रडूंक लागले . 
इतल्यांत प्रिन्सिपॉल थंय आयले . 
' कितें जालें ... ? व्हॉट हेपण्ड ... ? ' ताणी चवकशी केली . 
हांवें प्रिन्सिपॉलांक सगले सांगलें . 

हो बोवाळ सुरू आसतना कोणेतरी मदींच पड्डो उडयलो ... आनी स्टेजीर चालू 
आशिल्लो कार्यक्रम बंद जालो . प्रेक्षकांत थोडो वेळ बोवाळ जालो ... काय प्रेक्षक स्टेजीर 
आयले . ' कितें जालें ? ... कितें जालें ? ' चवकशी करूंक लागले . 

' कांय ना , कांय ना , वचात वचात . वचून बसात जाग्यार ... ' प्रिन्सिपॉलानी तांका 
लागी लागी धांवडायलेंच . 

' कंटिन्यू प्रोग्रॅम ... ' तांणी सांगले . 
कार्यक्रम परतो सुरू केलो . 
' फाल्यां पळयल्यार जालें . ओगी - ओगी . रिलेक्स ... रिलेक्स . ' प्रिन्सिपॉलान 

वसुधाक 
म्हयांत घेत म्हळे , आनी ताका घेवन आपल्या केबिनांत गेले . 

हेर दिसा सगलेकडेन हीच चर्चा ! कॉलेजीत तर सगल्यांच्या तोंडांत होच विशय ! 
हांव प्रशांताची वाट पळयत आशिल्लों . म्हाका खोलायेन पुराय जाणून घेवचेलें आसलें . 
प्रशांत म्हाका कॉलेजीच्या गेटीत दिसलो ... बापडोसो जावन येवूक लागिल्लो ... चे हो 
बाविल्लोसो ! हावें पळयलें . हरशी प्रशांताक ' हॅलो - हॅलो ' करतली भुरगी आयज गप्प , 
पयस - पयस ! सगल्यांच्या नदरांनी प्रशांताबद्दल तीव्र तिरस्कार ! 

' प्रशांत कम हिअर ... ' हावें प्रशांताक आपोवन स्टाफरुमांत व्हेलो आनी विचारले 
' म्हाका खरें - खरे सांग . कितें जालें ... ? हांव तुजो एक व्हड भाव म्हूण समजून सांग ... 
म्हाका विस्वास आसा तूं फट उलोवचोना . ' 

' ना सर हांवें कांयच करूंक ना . ताका हात सुदीक लावंक ना सर . ' 

' मागीर तूं ताचे म्हन्यांत कसो पावलो तर ... ? लायट जेन्ना परती आयली तेन्ना 
तूं ताचे म्हऱ्यात उबो आशिल्लो ... ' 

' सर काळखांत हांवें ग्रीनरुमालागीं किळांच आयकली आनी हांव धांवत सुटलों ... 
थंय पावता थंय आसा , झुप्प करून लायट आयली ... म्हाका कांयच खबर ना ... 
हांव इतलेच जाणां ... वसुधान म्हजी कॉलर धरली आनी म्हाका ... ' इतले सांगून तो 
रडूंकच लागलो ... हुंडक्या हुंडक्यान रडूंक लागलो ... 

' रिलेक्स ... रिलेक्स ... ' हांवें ताका थापटायलो . 
मागीर तो खूब वेळान सावशीद जालो आनी म्हणूक लागलो . 
' हावें न्हय सर . बिलीव्ह मी ... ' 
' ओ . के . डोन्ट वरी ... वच तूं ... ' 
त्याच दिसा स्टाफाची आनी मेनेजमेंटाची मिटींग जाली प्रशांताक आनी वसुधाक 
दोगांकूय आपोवन विचारले . 
वसुधान हे खेपेक तर चडच जोर दिवन सांगलें . 

' सर , इन् द डार्क ही अँब्रेस्ड मी अॅण्ड किस्ड मी . ऑल्सो ही ट्रायड् टू ... ' 
अशें म्हणत तें पथून रडूंक लागले . 

प्रशांत मात त - त - प - प करूंक लागलो . कोणाकूय दिसपाचे प्रशांताचोच गुन्याव ! 
' प्रशांत तूं भिता कित्याक ? सांग मूरे तुका कितें सांगचेलें आसां तें ! ' हांवें म्हळे . 

' सर , खऱ्यानीच हांवें न्हय ... बिलीव्ह मी ... ' व्हड कश्टान तो इतलेच म्हणूंक शकलो . 
उरिल्लो वेळ तो रडटेरूच रावलो . 

' ही शुड् बी रस्टिकेटेड् फ्रॉम द् कॉलेज ! वुई डोन्ट वॉन्ट सच् स्ट्युडंट ! ' ध्यानचंद 
परते - परते जोर दिवन सांगताले ... आनी काय प्रोफेसर्स तांचे उतरार तकली हालयताले 

म्हाका तांची तकली हालोवची पळोवन भिरभिरी मारिल्ली . पापयांनो , तुमचो विद्यार्थी 
तो ! तुमी ताका पुराय जाणात ... ताचो स्वभाव , ताचे वागणें तुमी इतले दीस जोखले 
नात ? अजूनय तुमी ताका सारको पारखिलो ना ? मागीर तुमी कसले शिक्षक ? तुमी 
शिक्षक काय फकत पोटां भलंक आयिल्ले दळिद्री ? तुमी कसले विचारी नागरीक 
तयार करतले कर्माचे ! स्वताचो विचार नाशिल्ले लोक हेरांक सारासार विचार करपाची 
ताक दितलेच कशें ! प्रेसिडेन्टान , प्रिन्सिपॉलान कितेंय उलयल्यार ताचेर तकली हालवप ? 
ही शुद्ध वैचारीक गुलामगिरी न्हय ? आनी तिवूय शिक्षकांत आसप ? हांव जाणां , 
जाल्लों ध्यानचंद हो आमच्या कॉलेजीचो फाऊंडर , तेभायर प्रेसिडेण्ट देखून ताच्या 
उतरांभायर वचून ताची गैरमर्जी करून घेवूक कोणूच तयार नाशिल्लो . सगले भुकेकंगाल ! 

पोट भुक्तेक आयिल्ले ! 

म्हाका मात ते पटले ना . 

' तूं कशें सांगूक शकता वसुधा , तो प्रशांतच म्हूण ! हेर कोणूय आसूंक शकना ... ? ' 
हांवें वसुधाक विचारलें . 

' दुसरो कोणतरी कसो आसूंक शकतलो ... ! प्रशांताबगर कोणूच नाशिल्लो थंय . ' 
' बरें करून याद कर ! आशिकुशीक कोणूच नाशिल्लो ... ? ' 

' मि . सहस्त्रबुद्धे तुमी कितें तागेली उलट तपासणी करतात ? हांवें ताका कालच 
बरे भाशेन विचारला . ती म्हजी चली . ताचो सभाव हांव बरेभाशेन जाणां तें तशें 
बेठेच कितेंय उलयना ... लायट परती आयली तेन्ना ताचे म्हयांत फकत प्रशांतच 
आशिल्लो . आशिकुशीक कोणच नाशिल्लो ... ' ध्यानचंदान आवाज मातसो वयर चडोवन 
म्हणिल्लें . 

' पूण प्रशांत आपूण न्हय म्हणटा ... ' हांवेंय जोर दिवनच म्हळे . 

' खंयचो गुन्यावकारी म्हणटलो , आपणे गुन्यांव केला म्हूण ... ' अशें म्हणत ताणें 
प्रिन्सिपॉलांकडेन पळयलें ... प्रिन्सिपॉलान बेठेच जाग्यावेल्यान हाललेशें केलें . कसो प्रतिसाद 
दिवप हे तांका ऐनवेळार समजलें ना जावये ... बेठेच खोकलेशे करून तांणी वेळ मारून 
व्हेली . हय बीन म्हळे ना , ना बीन म्हळे ना . प्रिन्सिपॉल जाणां आशिल्ले , प्रशांत 
तशें करपी न्हय . पूण प्रेसिडेन्टाचे उतर ना म्हणप ताका जमचेले नाशिल्ले . हांवें 
मनांत म्हळे ' पुराय संवसारच अस्तित्वहीण ! 

' ... तरीय हाची खोलायेन चवकशी जावंक जाय सर ... ' ' हांवें मुजरत म्हळे . 

' तुका कित्याक पडला रे तें ? ... ओग्गी राव तूं ... ' प्रॉफेसर सावंतान ल्हवूच कानांत 
म्हळे . म्हाका सांवताचीय तिडक मारिल्ली . 

' ... सर , प्रूव्ह जाले बगर निर्णय घेवचो न्हय असो म्हजो आग्रो ... ' हांवें प्रिन्सिपॉलाक 
सांगले . 

' द बॉय शुड् बी रस्टीकेटेड ! आयज म्हजे चलयेच्या आंगार हात घालो फाल्यां 
आनीक कोणालेय घालतलो ... आनी हाका माफ केल्यार फाल्यां कॉलेजभर हे अशेंच 
चलपाचे ... ' 

' पूण सर , एकदमच असो निर्णय घेवप बरें न्हय . वुई शाल् वेट् फॉर सम टाईम ... ' 
प्रिन्सिपॉलान भीत भीत उलयलें . 

मिटींग सोंपतकच हॉलांतल्यान भायर सरताना हांवें म्हज्या स्टाफांक ल्हवूच विचारलें . 
' तुमकां सगल्यांक दिसता प्रशांतान अशें केलें अशें ... ? ' 
' सांगूक जायना कोणाक केन्ना कसली 

बुद 

येत 
' कोणाच्या मनांत कोण घुसला ... ! ' 
' थोडे संभावीत फटींग आसतात ... 
एकतेंपार प्रशांताच्या गुणांची तोंडभर तोखणाय करतलीं तोंडांच हे उलयताली ... 


म्हूण ... 

इतल्यानच सोंपलें ना . वसुधाची आवय ' बायलांचो आवाज ' संघाची प्रेसिडेंट . तिणे 
हेर दिसा बायलांचो मोर्चों कॉलेजीर हाडलो . सगल्यो बायलो कॉलेजीच्या गेटीमुखार ! 
तातूंतल्यो कांयजाण प्रशांताक कॉलेजींतल्यान काडून उडोवपा खातीर उपोशणाक बसल्यो . 
कायजाण ' प्रशांताक काडून उडयात ... ' म्हूण घोशणां दिवूक लागल्यो ... तातूंतच आमचे 
कॉलेजीतली चेडवांय सामील जालीं ... आख्खें कॉलेज बंद ! बायलांचो जमाव सामको 
संतप्त ! तातुंतलेच एक प्रशांताक पळोवन हातांत चप्पल घेवन धांवत गेटीभितर आयलें ... 
हांवें बेगीन बेगीन प्रशांताक स्टाफरुमांत व्हेलो आनी दार बंद केलें . 

उपरांत म्हजे गाडयेतल्यानच हांवें प्रशांताक घरा पावयलो . कांयजाण कारी म्हयांत 
आयल्योशो करताल्यो पूण हावें कॅर केलें नां ! 

आनी आयज सकाळीफुडेंच फोन ! प्रशांतान गोळ घेवन आत्महत्या केली ! ... 
एका वरांभितर हांव प्रशांतागेर पावलों . 
' डेड बॉडी खंय आसा ... ? ' हांवें एकल्याक विचारलें . 
' पोस्टमार्टमाक व्हेला ... आत्तांच व्हेला ... ' ताणें जाप दिली . 
घराभितरल्यान प्रशांताचे आवयचो आक्रोश , इकळाप आयकूक येतालो ... ' म्हगेल्या 
चेड्याच्या हातान कसलीच चूक जावूक ना रे देवा ... कसलीच चूक जावूक ना ... 
भांगरासारको म्हगेलो पूत ... ताचेर बेठेच कवळ आयलें ... खालो सगल्यान म्हगेल्या 
चेड्याक ... ताणें कसलीच चूक करूं ना ... ' 

भितर वचून तिचे सांत्वन करूंक जाय अशें दिसताले पूण हांव गेलों ना . भायर 
आंगणात उबो रावलों ... 

डेड बॉडी हाडटामेरेन हांव थांबलो ... उपरांत पुराय निमणे संस्कार सोंपतकच घरा 
पर्थलों ... 

मजगतीं तीन म्हयन्यांचो काळ गेलो . आमी प्रशांताक पुराय विसरले ... आनी एकदीस 
कॉलेजीत बोवाळ जालो . प्रिन्सिपॉलाच्या चेड्याची आनी ताच्याच क्लासींतल्या एका 
अप्रूप नांवाच्या भुरग्याची झगडी जाली . गजाल मारामारी मेरेन पावली ... तेदवार तिडकेसरशी 
अप्रूपान झुप्पकरून भांडे फोडलें ... 

' गेदरींग दीस वसुधाक कीस् मारिल्लो खपलो म्हूण समजू नाका . हांव सगल्यांक 
सांगत सुटपी ... ' 

जालें . थंय एकठांय जाल्ल्या भुरग्यांनी आयकले . एका तोंडातल्यान दुसऱ्या तोंडात 
भोंवत - भोंवत कॉलेजभर जालें ... 

म्हाका हे गजालींत इंटरेसस्ट आशिल्लो . प्रशांताचेर अन्याय जाला हाची म्हाका 
खात्री आशिल्ली . 

हांवें दोगांकूय आपयलें . चवकशी केली . प्रिन्सिपॉलाचो चेडो हय म्हणूक तयारच 
जालोना . 

अप्रुपान मात सविस्तर सोडोवन सांगलें . 

' सर , हो सदाच म्हणं आपूण एक ना तर एक दीस ताचो कीस् घेतलों ... आनी 
हाणे प्लॅन केलो ... गॅदरिंगे दिसा म्हाका अचकीत लायट ऑफ करूंक सांगली आनी 
ताचो लाव घेवन हाणेच ही भानगड केली . किळांच जातकूच हांव भियेलों आनी हांवें 
लायट रोखडीच ऑन केली . ताचे आदींच हो ग्रिनरुमाचे भितरले वटेन वचून दाराआड 
कोणशांत लिपलो ... ताका कोणेच पळयलो ना . मागीर व्हडलो बोवाळ जातकच खऱ्याखुरो 
जावन थंय आयला . हे फकत हांवूच जाणा आशिल्लो ... ' 
मागीर हावें वसुधाक आपयलें . ताका सांगलें . 
' पळयलें मुगो ? कळळे मुगो तुका ? ' 
वसुधा तकली सकयल घालून ओग्गी रावले . मागीर खूब वेळान म्हणूक लागले . 

' म्हजी भुलचूक जाली सर ती ... ! पूण सर म्हाका तेन्ना प्रशांताबगर कोणूच थंय 
दिसलो ना . ' 
' तुवें इल्लोसो तरी विचार करूंक जाय आशिल्लो . प्रशांताचे वागणे , ताचे गुण 

मतींत 
घेवूक जाय आशिल्ले ... तो तसो करपी काय ना हाचो विचार करूंक जाय आशिल्लो ... 
पूण तु तशें केलें ना . प्रशांतानच तुजे वांगडां तशें केले अशें जोर दिवन तु सांगले ... 
ताचे कारण तूं प्रशांताचो नकळट मनांतल्यान दुस्वास करताले ... तूं आमच्या कॉलेजीतले 
हुशार भुरगें . प्रशांत कॉलेजीत आयलो आनी तुजी सुवात ताणे घेतली . तुजो मान 
भोवमान ताका मेळ्ळो . हाची खंयतरी अंतरमनांत तुका खंत आशिल्ली . तुजो इगो 
दुखिल्लो देखून नकळट मनाच्या एका कोणशांतल्यान तूं ताचो दुस्वास करताले आनी 
त्या दुस्वासानच तुजी सारासार विचार करपाची शक्त माड्डोन उडयली . प्रशांताक 
सकयल उडयची मेळिल्ली संद त्या दुस्वासान सोडली ना ... कशेय आसुदी पूण हाचो 
परिणाम खूब भयंकर जालो ... एक ब्रिलीयंट करीअर नश्ट जालेंच ... गेलो तो पावलो 
पूण ताची आवय आयज जितें मरण जियेता ... जाणां तूं ... ती पिशी जावन रस्त्यार 
हेडटा ... आनी तोडान कितें बडबडटा जाणां ... म्हज्या चेड्यान कसलीच चूक करूक 
ना ... कसलीच चूक करूंक ना ... ' 

वसुधान तकली सकयल घाल्ली वयर केलीच ना . दोळे पुसयत तें तशेंच उठून 
चलूक लागले . 

हांवूय उठलो . प्रिन्सिपॉलाच्या चेंबरांत आयलो . 
' कळे न्हय सर तुमकां ... तें काम प्रशांताचें नाशिल्लें म्हूण ... ' हांवें प्रिन्सिपॉलाक 


ल्हवूच म्हळे . 


' अरे त्या अपुपाचे कितें घेवन बसला ? लोफर मूरे तो . तो कितेंय उलयता . एकनंबर 
फटकिरो तो ! तूं ताचेर विस्वास दवरता ... ? दोगालीं झगडी जाली म्हणटकच दिलें 
ठोकून ... तूं ताचेर विस्वास दवरूं नाका ... ' 

हांव प्रिन्सिपॉलाच्या तोंडाक पळयतच उरलों ... ! 

गीत दोन दीस नागयलें ! लुटून - बुडून व्हेलें ... ! म्हजे कुबेराचें धन ! 

तीन दिसां फाटी . 
एक चेडू पंदरा - सोळां वरींचें , चिखल माड्डयत आयलें - आनी कांदळां खुट्क 
लागलें ... 

हांवें म्हळे 
' ये , कांदळां तुटोवं नाका . म्हाका जाय काडूंक ! ' 
परती जाप आयली . 
' कांदळार तुजी नांवां बरयल्यांत गो ... ? काय ही झाडां तुजे घरची ? ' 
म्हजी चूक म्हाका पोल्यार मारून गेली . 
पूण म्हज्या काळजाक हे मानवनां ! 

कांदळां आनी हांव हे समेस्तांनी मानून घेतिल्लें समीकरण ! हो हक्क म्हजोच 
हे गांवच्या भौसानूय आपशेंच थारयला ... कांदळां झाडांची वारिस्तदार होवूच ही म्हजी 
भक्कम समजिकाय ! 

पूण काल - पयर हे समजिकायेक वेर गेल्यां ! 
' हे त्या चेडवाचेच काम आसूंक जाय ! ' 
अर्द न्हिदांत - भरमणेतय ताचें येवजण मंथन सुरू ... 
इतल्यांत 
' कों कोऽऽ क् कोंऽऽ ! ' 
कोंब्याची साद ताच्या कानांत रिगता , 
तें बुडबुडीत उठून हांथुरणार बसता . उश्यां पोंदांतली उज्यांपेट घेता चिमणी पेटयता ... 
खोप उजवाडटा . 
' बाय , उठलें पुताऽऽ ' हाथुरणावेल्यान आवय विचारता . 
' आई , न्हिदली ना गे अजूनमेरेन ... ? ' ताका दुबाव ! 

' ना गो पुता ! रातभर खोंकून - खोंकून जीव तुटलो . जोर गेलो पूण खोकली सोडूंक 
तयार ना . तकली कणकणटां , आंग पांय फोडटां . ना म्हळ्यार मातशी दोळ्यांची पाती 
लागिल्ली पूण रोखडीच जाग आयली ... ' 

' काल दोतोरान बरोवन दिल्ली वखदां हाडली ? ' 
' हाडूंक ना अजून ! मागीर हाडल्यार जाली ... पयर कामाक गेल्ले कडेन पयशे 

दिवचे आसात ... दिता काय पळोवयां ... ' 

आवयक खोकलेची उबळ ! ताची नदर आवयचेर थीर ! 
' आई म्हजे पयशे नाशिल्ले ... ? त्या कंड्यांत आसात तूं नकळ ? ' 

' आसूं गो पुता , व्हडा उमेदीन एकठांय केल्यात तुवें . कानांतली रिंगां करूंक ! जल्मभर 
हांव काय करूंक शकले ना ... ! तूं तरी करून घे ! इतले दीस कानांत तुळशीच्यो 
काडयो घालून दीस धुकळ्ळे तुवें ! ... तुजी इत्सा इबाडून वखदा हाडचे परस मेल्लें 
कितें वायट ... ! ' 

ताच्या काळजांत हुंवार ! 

' आई , म्हजेच न्हय , तुजेय पयशे ते ! फांत्यापाराक उठून तूं म्हजे वांगडा येता , 
कांदळां खुट्टां ... तुजोय वाटो आसा तातूंत ! तूं आसां देखून कांदळां ... ! काल - पयर 
पळयलें मुंगे ... ' 

कालच्यो - पयरच्यो यादी कांटे जातात ... तोपूंक लागतात ... ते अस्वस्थ ! 
' आई , येतां गे ... 
आवय खोंकत - खोंकत उठटा . जनेलांक लायिल्ले साकाफटें बगलेन करता ... भायर 


पळयता ... 


. 


> 


' थांब गो मातशें , अजून मनशां - मनीस दिसचेलो उजवाड जावंक ना ! झिळमिळटा 
भायर ... 

' जाणां मुंगे , दोन दीस कितें जालें तें ... ! ' 

' जाणां गो , पूण एकलें कशे वयतलें तूं भायर काळोख भरिल्लो आसतना ? हांव 
तुजे वांगडा वयतालें , तेदवार हरकत नासली . आयज दोन दीस जाले , हांव न्हिदून 
आसां ... आनी तूं वचूं नाका म्हळ्यार आयकनां ! ' 

' वचूं नाका कितें ? म्हाका रिंगां करूंक जाय ! ' 
आवय ताच्या दोळ्यांत नित्सेव पळयता . 
' वच गो पुता वच तूं ... तुका आडायनां हांव . पूण मातशें उजवाडूं दी ... ' 
उतरां कानांक हाफडून वतात . मतींत रिगनात . 
तें खोपीचे दार उक्तें करता . भस्सकन शितळ वारें भितर सरता . 
' कळनां न्ही गो तुका सांगल्यार ... ? केन्ना जाणविकाय येतली देव जाणां ! ' 
आवयची जड उतरां बीन कान - मनार पडनांत . 

' येता गे ... ' म्हणत भायर सरता . भायलेवटेन घप्प करून दार धापता ... आनी 
रस्त्यान मायण व्हळा दिकेन चलूंक लागता . 

भायर काळोख सुतां गेल्ल्या जुनेरांभाशेन झिरझिरीत जाला आनी तातुंतल्यान उजवाड 
झळकता .. 

कार्तिकाचे शितळ वारे झुम्मकरून आंगाक झोमता . ताका कुडकुडो ! ते हात पांगुरतां . 
ताका हाची संवकळ आसा . असले कुडकुडे आंगार खेळयतच ताणें आयजवेर कांदळां 

खुंटल्यांत . 

ही वाट ताची इश्टीण जाल्या . आयजवेर चार कार्तिक फाटी सरले , हरेक वर्साचो 
कार्तिक म्हयनो नेटान तें ही वाट माड्डयता . 

आयजय ताच्या पावलांक एक नेट आसा - एक धुंद नेट ! 

रस्त्याचे दोन फांटे जाल्यात थंय तें पावतां आनी कच्च करून आंग काडटा . 
पावलां थंयच थांबतात ... ' रस्त्याबगलेन धवाडे अशें कितें ... ? ' पावलां फुडें सरूंक 
भितात . सगलें धैर्य एकठांय करता , पारखिता ... 

मुतूंक उबो राविल्लो तो फुडे येता . स्टँडावेल्यान सायकल खड्करून काडटा . ताचेर 
बसता आनी पों - पों करीत हॉर्न वाजयत नाच्च जाता . 

' पदेर आसतलो . कितलें भिलें हांव ... ! ' निजांतच गणमणटा आनी फुडें चलूक लागता 
मायणव्हळां दिकेन ... 

ताका केन्ना काळ बेगीन पावल्यार पुरो जाला . दोन दीस जाले एक दुगदुगो ताच्या 
काळजांत वस्तेक आयला . 

काल आनी पयर तें उसरां भायर सरिल्लें ... 
तें थंय पावचे पयलींच कांदळां कोणेतरी 

बुडडून 

व्हेल्ली . 
ती कफल्लक झाडां पळोवन ताका रडूंकच आयिल्लें . तेवूय त्या दिसा कफल्लक 
जाल्लें . 
( आयज तरी बेगीन पावूकच जाय ! ' ताचे ' आदीं ! कांदळां ना तर म्हजी जीण 
जीण न्ही ! कांदळांच म्हजी जीण ! ' मनांत म्हणटा ... आनी चार वर्सा फाटली ताची 
जीण सामकारा उबी जाता ... 

ताची रांडाव आवय हात तुटसर घोळटाली पूण दोन पोटां भरनासली . तातूंत बापायन 
करून दवरिल्लें कर्ज ! 

वर्साक एक लुंगट विकतें घेवप म्हळ्यार मळबाक हात लावप आसलें . 
जिणेंतलो चडसो काळ तांणी लोकान हात उखलन दिल्ल्या लुगटानच धांपिल्लो ! 

शाळेंत वचत सावन शाळाच वर्साक एक फावटी युनिफॉर्म दिताली तेच ताचे कपडे ! 
शाळेंतूय आनी परबे सणांकूय ! दुसऱ्यां वर्सा नवें युनिफॉर्म मेळटा मेरेन पयलें पिनून 
बोंतर जातालें . भुजार - फाटल्यान हज्जार फावटी शिंवचे पडटालें . 

एक दीस हेर भुरग्यां वांगडा तें शाळेंत काम करतालें . थंयचो एक कांटो ताच्या , 
आदींच पिनकर जाल्या पोलक्यांत रिगलो आनी येद्दो व्हडलो फाळो गेलो . दुसरो पोलको 
शिंवता मेरेन भायली दिशां दिश्टी पडलीच ना ! 

आनी एक फावट 
शाळेची पिकनीक वच्चेली आसली . 
मास्तरान पयशे दितां म्हणिल्ले ! पूण कपडे ? 
आवयन म्हणिल्ले , 

' तूं निशेव नाका . हांव करतां वेवस्था ... ! हांव कामाक वयतां थंय एक चेडूं आसां 
तुज्याच आंगलोटाचें ! शिवराम नायकालें चेडूं ! तागेली एक आंगी हाडटां मागून ... एक 
दिसां पुरती ... 

' 
शिवरामा बायलेन म्हणिल्लें खंय 
' एकल्याल्या आंगाचे कपडे दुसऱ्यान घालूक नजो ... ' 
पिकनीक घरांतच जाल्ली . 
शाळेच्या खंयच्याय सुवाळ्यांत तें भाग घेनासले . उरफाटे त्या दिसा तें शाळा चुकयतालें ! 
हेर दिसा मास्तर विचारतालो तेन्ना ओग्गी तकली सकयल घालतालें . 
खूब फावटी ताका मास्तराक विचारनशे दिसतालें 
' सर , शाळेच्या सुवाळ्यांखातीर तुमी युनिफॉर्म सक्तीचे , गरजेचे कित्याक करिनांत ... ? ' 
हात पाय धाडोवन आवयलागींय हट्ट करीनशे दिसतालें . 
' आई , म्हाका नवी आंगी जाय , परबेक घालची आंगी ! ' पूण ताणे तशें केलेंना ... 
आनी अचकीत एक दीस कांदळां झाडा लागी ताचे नातें जुळिल्लें . 
ताची आवय दिसान दीस नागफोंडा कामाक वताली . हेच तिचे जिणें ! 
नागफोंड मायण व्हळां देगेवेलो एक गांव . 
' आई , हांवूय येता मुंगे वांगडां एक दीस ! हांवें नागफोंड पळयलो ना अजून ... ' 
आवय ताका घेवन गेल्ली . 

बांदावल्यान ती वताली ... माडांच्या कवंडाळ्यांत सुस्त पडिल्ले वाडें आनी वाऱ्या 
वांगडां धोलतले माड पळोवन ताचें मनय घोलतालें . 

' आई , कितले माड गे हांगा ... ' 

' हय ! खूब्ब माड ! फकत माडच न्ही ... आता आमी वयतात थंय पळय मांडां 
वांगडां सुपारी माडयो , तरेतरेची झाडां - फुलझाडां हरेक घरामुखार दिश्टी पडटली . 
हो पुराय वाठार वर्साचे बाराय म्हयने पाचवोचार ! हांगासल्ले लोक केन्नाच उपाशी 
पडनात . ' 

' म्हळ्यार दोनूय फावटीचे जेवण सदांच मेळटां हांकां ... ? ' 
' दोन फावटी कित्याक ? तीन फावटीं ! तांची घरां भरून दारां ओततात ... ' 

तें ओग्गी राविल्लें आवयचे फाटल्यान चलत ! मनांत एक बंजर चिंतन ! नदर मात 
हेवटेन - तेवटेन ध्रुवताली ... आनी ... आनी ताची नदर थीर जाल्ली ... ! 

' आई , ती झाडां पळय ... ती फुलां पळय ... ' 

मायणव्हळां देगेर शेकांनशेक पातळिल्ली झाडां आनी तांचेर मळबांतली वस्तेक आयिल्ली 
नखेत्रां पळोवन तें खुशालभरीत जाल्लें . 

' आई , ती पळय फुलां नखेत्रां कशीं ! कसली गे ती फुलां ... ! ' 
' आगो ती कांदळां ... ! ' 
' आई ती माळटात ... ? ' 

' हय तर ! ' 
' हीं कांदळां झाडां कोणी लायल्यांत गे ? ' 
' ही आपलीशींच जाल्यांत ! ' 
' आपलीशींच ? ' 
' हय . ' 
' म्हळ्यार ही कोणालींच न्ही ? ' 
' न्ही . ' 
' हांवें ही फुलां काडल्यार म्हाका कोणूच आडायचेलो ना ? ' 
' कोणूच आडायचेलो ना . तुका जाय ती फुलां ? ' 
' हय . ' 
' थांब हां .... 

ती बांदावेल्यान सकयल देविल्ली . चिखल माड्डयत , म्हारांजे कांटे बगलेन काडत 
वचून तिणे दोन कांदळां घोंस काडून हाडिल्ले . ताका दिल्ले . 

ताच्या मनांत एक नांवहीण खोंस ! 

' ती माळचे आदी ह्यो उयो काडून उडोवंक जाय ... ' अशें म्हणत तिणे उयो कशे 
दिसतले ते फुलांवेले कण काडून उडयिल्ले . 

' हे कित्याक काडूंक जाय ? ' 
' ह्यो उयो काडल्यो ना जाल्यार केसांत उयो पडटात खंय ! ' 
मागीर'ताणें तो कांदळां घोस पानांसयत माळिल्लो . 
गेल्लेकडेन आवयची कामा सोंपतामेरेन तें कांदळां झाडांतूच शिरकोवन पडिल्लें ... 
परती येतना ताणें आवयक ते सुवातेर थांबयिल्लें . 
' आई , हांव आनीक दोन घोंस काडून हाडूं ... ? ' 
' तूं नाका हांबूच काडून हाडटां ... ' 
' तूं नाका गे , म्हाका फुलां खुटूंक आवडटा . हांबूच हाडटां ... ' 
' चल हाड तर ! 
तें सकयल देंवल्लें ... चिखलांत चिक् - चिक् पावलां रोमयत गेल्लें आनी चार - पांच 
घोंस तुटोवन घेवन आयिल्लें . 

इतल्यान मन धादोसलें नासले . चलतासना ल्हवूच आवयक म्हणिल्ले , ' आई , हीं 
झाडां आमी घरा व्हरून रोवूयां ... ? ' 

' ही झाडां खुंयूय जायनात तशी . ती फकत खाऱ्या उदकां देगेरूच जातात ... ना 
जाल्यार कांदळां विकतलीं मनशां ही झाडां घराच व्हरून लायताशिल्ले ! 

' म्हळ्यार ही फुलां विकतात ... ? ' 
' हय . ' 
' लोकांक आवडटात ही ... ? ' 

' हय तर ! ही फुलां सगल्यांकूच आवडटात ... देवांक सुदीक ! ' 
' तशें जाल्यार हांव ही फुलां काडून विकू ... ? ' 

आवय पळयतच उरिल्ली . खीणभर तटास ! मागीर तकली हालयत ' हरकत ना . 
म्हणिल्लें . 

' तशें जाल्यार आई आमी परती फिरूंया ... हाडूंया मुंगें वट्ट ती खुंटून ... ! ' 
ती दोगांय फाटी फिरिल्ली . 

पुराय कांदळां घोंस खुटिल्ले . हुंटीत घालून घरा हाडिल्ले . घोसांतल्यान वेगळायिल्ले . 
तांच्यो उयो काडिल्ल्यो . एकेक घोसाक पंदरा - वीस कांदळां ! एका आयदणांत उदक 
घालून तातूंत दवरिल्ली . दुसऱ्या दिसा गुंथून विकचेलो बेत ! 

हेर दिसा फांत्यापाराक उठून पळयल्यार पुराय कांदळां काळीं जाल्ली . ताका रडूंकच 
आयिल्लें . 

' आई , ये आय गेऽऽ म्हजी कांदळां पळयऽऽ ! ' 

' आगो पापणी , उदकांत घालून दवरिल्ली ? म्हाकाय सांगूक उगडास ना ... उदकांत 
घालून खूब तेंप दवरल्यार ती काळी जातात ... ' 

कांदळां पळोवन आवयन म्हणिल्लें . 

' आसूंदी , फाल्यां हाडल्यार जाली ... ' 
' आतां वचून हाडूं ... ? ' 
' आतां नाकां . शाळेक वचूंक कळाव जातलो . ' 
दुसऱ्या दिसा फांत्यापाराक आवय - धूव मायणव्हळां देगेर ! वट्ट कांदळां खुट्टा मेरेन 
धायेक तरी म्हरांजे कांटे तांच्या पायांक तोपिल्ले . कितलेशेच कडेन बरगल्लें . घरा 
हाडून तांचे सोर केल्ले . 

सोर करतनां ताणे केल्ली पिशेपणां येवजून ताका हातूंक येता . फुलां गुथूक केळीचे 
व्हाये हाडिल्ले पळोवन आवय हांशिल्ली . 

' अगोऽऽ बाये , केळीचे व्हाये उपकारनात हांकां . हांकां जाय चुडटां तांत ! ' 
' तांत म्हळ्यार गे ... ? ' 

तिणे मागीर भाटकाराल्या बागांतल्यान चुडटां पाकळ्यो काडून हाडिल्ल्यो आनी 
तांच्यो तांतंयो काडून दाखयिल्ल्यो . 

' ही अशी लांबची लांब सुताभाशेन तांत घेवन तांतूंत गुंथप . 
मागीर फुलां गुंथिल्ली . इकरा सोर जाल्ले . एकेक सोर म्हळ्यार एकेक मोतयां माळ ! 

गडावेल्यां पेडांसामकारा उबें रावन त्यो विकिल्ल्यो आनी पयशांची हूब घेवन घरा 
आयिल्लें . परते - परते मेजून ते कंड्यांत घालून दवरिल्ले ... 

दिसां कणकणी कंडो भरत वतालो आनी ताच्या काळजांत नव्या - नव्या सपनांची 
कांदळां फुलत वताली ... कांदळां भाशेनूच माणकुलीं सपनां ! 

आयज तांचेकडेन कपडे आसात . पांयांक घालूक जोतीं आसात . शाळेच्या संचयिकेत 
ताच्या नांवार थोडेभोव पयशेय आसात . 

ताच्या काळजांत आनीक एक सपन जागें जाला . 

इतले दीस इश्टिणील्यां कानांत हालचेली सोबीत भांगरा रिंगां हे दिसाडेन ताच्या 
काळजांत हालूंक लागल्यांत . 

काय दिसां फाटी ताणें इश्टिणीक म्हणिल्लें . 
' तुजी रिंगां म्हाका मानवली . म्हाकाय बरी दिसतली न्ही ... ? ' 
' तांकां खूब पयशे पडटात ... तूं आनीक ते चिंतूंक नाका ... 
इश्टिणीची हीं उतरां ताच्या काळजाक तोपिल्लीं . ताणे प्रतिज्ञाच केल्यां ' कश्शेय 
भाशेन हांव रिंगां करून घेतलींच ! ' 

शेटीन ताका सांगलां , 
' अर्द पवनाची रिंगां जातात ... ' 
देखूनच तें पयशांचे फाटल्यान लागला . तें जाणां कांदळां हेच ताचे साधन ! 
' भूक् भूऽऽऽ ! ' 
सुणे भोकतां . ताचें चिंतन थांबतां . 

' हेड्त् - हेड्त् ... ' करत सकयल्लो एक फातर घेवन ते सुण्यांक शेवटिता . सुणे भिवन 
पयस वता आनी थंयच्यानच भोंकत रावता ... 

आतां पुराय उजवाडला . 
तें सट्सटीत पावलां मारता ... 
मायणव्हळां देग आतां नदरे सामकारां ... 
' लोक कित्याक जमल्यात काय ... ? ' दोळे सुलूस घेतात . 

' एक - दोन न्ही . पन्नाशेक तरी आतूंक जाय ... हीच मनशां कांदळां बुड्डून व्हरनात 
मूं ... ? 
आतां तें धांदूकच लागता ... ताची पावलां थांबतात . 
.तें दोळे धांपून घेता ... पळोवंक नजो जावन ! 
कितलेशेच मानाय हातांत कोयती घेवन झाडां कचांकच मारूंक लागल्यात ... 
' ये कांदळां झाडां कित्याक मारतात तुमी ... ? ' तें बोंबले देंठासावन आड्डता . 

' हांगासल्ल्यान रस्तो वता देवबाग मेरेन ... आयजचे आयज ही सगली झाडां मारूंक 
जाय ... फाल्यांसावन रस्त्याचे काम सुरू जावचेलें आसाऽऽऽ ' एक मानाय झाडां मारतां 
मारतां लांब सुरांत सांगता ! ... 

तें कांय खीण पळयत रावता - ओग्गी ! ... मानायांल्या कोयत्याचो हरेक घायो 
ताच्या काळजार पडटा ... आपशींच ताच्या दोळ्यांतल्यान दुकां गळूक लागतात ... तें 
फाटी फिरता ... जड पावलांनी घरा दिकेन चलूंक लागता ... 

फाटी सरचेली वाट ताका आतां परकी जायत वता ... परकी जायत वता ... 

श्री . देविदास रामचंद्र कदम कोंकणी साहित्याच्या मळार अचकीत उदेले 
आनी आपले लेखणेन तांणी सगल्यांक दिपकायलें . 

तांणी ज्या ज्या कथा सर्तिनी वांटो घेतलो त्या त्या सर्तिनी तांकां 
इनामां फावो जाली . अशी इनामां फावो जाल्ल्या कथांचोय ह्या पुस्तकांत 
आसपाव केला 

तांची एकेक कथा म्हळ्यार एकेक अणभव विश्व . तांची हरेक कथा 
आपल्या एका खाशेलेपणान जिती जावन उबी जाता आनी वाचप्याक 
अस्वस्थ केले बगर रावना . 

श्री . कदम हांचो जल्मगांव कारवार आशिल्ल्यान तांच्या कथांक कारवारचे 
मातयेचो वास लाबला आनी शिक्षक म्हूण गोंयांत काम करतना भारत 
भुयेवेल्या सगल्या तरांचे समाजीक जिणेचो दिश्टीकोण तांकां भावला . 
तो तांच्या कथांनी दिश्टी पडटा . तांची भाशा - शैली तर मनभुलायणी 
वाचप्यांची नदर थिरावन दवरपी 

असो हो पर्जळीत फुडार आशिल्लो बरोवपी पुस्तक रुपान पयलेच 
फावट वाचप्यांमुखार उबो करतना आमकां काळजाथावन खोस भोगता . 


ॐ श्री दत्त पद्मजा प्रकाशन 


